
סשוחסזא/ זסחזסוח! סח} עס ס6;ווזוסוס 
חוסז סחוסחטז חזוש 2012 חו 
ז06018) אססט חפּוססוצ |בחסוובּוו 


8ס,סעו/פו0/0612זס.סעוחסזה//:סזוח 


הקדמה צום בוך 


עטלעכע װאָכן נאָכן טױט פון יצחק צוקערמאַן איז געעפנט 
געװאָרן זײַן עיזבון. אין אַ ווינקל פון זײַן שרײַבטיש, צװוישן 
הונדערטער בריוו און פאַפירן, איז געלעגן אַ בינטל קליינע, 
שמאָלע, געדיכט-פאַרשריבענע זײַטלעך. שוין אַן אויבערפלעכ- 
לעכער אַרײַנבליק אין זיי האָט געוויזן, אַז דאָס זײַנען, װײַזט 
אויס, פראַגמענטן פון אַן אַרומנעמיקן זכרונות-בוך. - 

מיר וייסן ניט גענױ ווען די זײַטלעך זײַנען געשריבן 
געװאָרן, צי דער מחבר האָט בדעה געהאַט ממשיך זײַן דאָס 
שרײַבן, און װאָס האָט אים באַװויגן איבערצורײַסן די אַרבעט. 
עס פרעגט זיך, צי זײַנען די פאַרצייכענונגען אַלץ, װאָס יצחק 
האָט באַװיזן צו פאַרשרײַבן פון זײַנע איבערלעבונגען אין דעם 
געפלאַנטן זכרונות-בוך, איז פאַראַן אַ האָפענונג צו געפינען נאָך 
מאַטעריאַלן? אױף דעם איז דערווייל קיין תשובה ניטאָ. 

עס איז פאַראַן אַ יסוד אָנצונעמען, אַז די אָ קאַפיטלען, װאָס 
ווערן דאָ פאַרעפנטלעכט, זײַנען געשריבן געװאָרן אין אָנהױב 
פון די פופציקער יאָרן, מיט הפסקות צווישן איין קאַפיטל און 
דעם צווייטן. מיט דעם לאָזט זיך דערקלערן, אַז אַ טײל 
קאַפיטלען זײַנען ניט פאַרענדיקט און אין אַנדערע טרעפן זיך 

(װאָס אַן אמת זעלטענע) איבערחזרונגען. ס'איז,למשל, קלאָר, 
אַז דאָס קאַפיטל וועגן די פאַרבינדלערינס איז בלױז אַ 
פראַגמענט פון אַ ברייטער-פאַרמאָסטענער שילדערונג, פון 
וועלכער עס פעלן דער אָנהױיב און דער סוף. אָבער דער טייל, 
װאָס איז יאָ פאַראַן, איז לוט אונדזער מיינונג ווערט פאַר- 
עפנטלעכט צו ווערן. 

אין יאָר 1947, ווען יצחק צוקערמאַן איז עולה געווען קיין 
ארץ-ישראל, האָבן זײַנע חברים און ראשית-כּל זײַן פרײַנד און 
לערער -- יצחק טאַבענקין פאַרלאַנגט פון אים קאַטעגאָריש צו 
פאַרשרײַבן זײַנען עֹדָות וועגן דער תקופָה. 

מעגלעך, אַז יצחק צוקערמאַן האָט אונטער אָט דעם דרוק 
אָנגעהױבן באַשרײַבן אויף די בלעטלעך זײַנע זכרונות און 
איבערלעבונגען. 

פון זײַן ליטעראַרישן איבערבלייב, װאָס מיר האָבן ביז איצט 
געפונען, זײַנען אָט די קאַפיטלען די איינציקע, װאָס ער האָט 
געשריבן אין אַ זאַפטיקן ווילנער ייִדיש, די שפּראַך פון זײַן היים 
און זײַנע קינדער-יאָרן. 

די זיבן קאַפיטלען, װאָס מיר פאַרעפנטלעכן אין דעם בוך 
בילדן נישט קיין כראָנאָלאָגישע גאַנצהײיט. יעדער פרק לייענט 
זיך וי אַ גאַנצקײט, יעדער קאַפיטל און זײַן אינהאַלט, מיט זײַן 
פערזענלעכן טאָן און מיט זײַן געזעלשאַפטלעכער אַטמאָספער. 
די געשעענישן און סיטואַציעס, װאָס ווערן אין זיי באַשריבן, 
זײַנען געקניפט און געבונדן מיטן היסטאָרישן לױף פון די 
געשעענישן. זיי שפיגלען אָפ דאָס חלוצישע לעבן אויפן פאָן פון 
דער טראַגישער ייִדישער ווירקלעכקייט אין יענע טעג. אין אָט 
דער ווירקלעכקייט איז אויפגעקומען און זיך צעװאַקסן די 


חלוצישע קאָנספיראַטיװוע באַוועגונג, װאָס האָט געפירט צו די 
גורלדיקע יאַנואַר-טעג און צום אַפריל-אויפשטאַנד. 

דאָס ערשטע קאַפיטל פירט אונדז אַרײַן אין די אַטמאָספער 
פון די געשעענישן אין די ערשטע חדשים פון דער מלחמה מיטן 
אומבאַװוּסטן מאָרגן, און דער לעצטער פרק דערציילט שוין 
וועגן גרויסן אויפשטאַנד ערב-פסח, דעם 19טן אַפריל 1943. 

דאָס געטאָ מאָביליזירט זיך צום קאַמף. יצחק געפינט זיך, 
אין שליחות אויף דער אַרישער זײַט פון װאַרשע, פנים-אל-פנים 
מיט דער אָנפירונג פון אָפיציעלן פוילישן מיליטערישן אונטער- 
גרונט. ער איז הילפסלאָז קעגן זייער הימל-שרײַענדיקער גלײַכ- 
גילטיקייט צו דעם קעמפנדיקן געטאָ, װאָס גייט אָפ אין בלוט, 
ניט העלפנדיק אים אפילו מיט דעם ביסל געווער, װאָס זי האָבן 
זיך יאָ פאַרפליכטעט צוצושטעלן. 

דאָס בוך ברענגט דעם פולן טעקסט פון די קאַפיטלען, אָן 
ענדערונגען. די קאַפיטלען ווערן געגעבן לױיטן פאַרלויף פון די 
געשעענישן. די רעדאַקציע האָט אויך פאַרזען דעם טעקסט מיט 
הערות און צוגעגעבן פאַמיליען-נעמען (אַרײַנגענומען אין 
קלאַמערן) דאָרט װווּ דער מחבר האָט זיי פאַרפעלט. 

צום ערשטן יאָר-צײַט פון יצחק צוקערמאַן איז דאָס בוך 
דערשינען אין עברית, אין דער איבערזעצונג פון ק.א. ברתיני, 
אונטער דער רעדאַקציע פון שלמה דערעך, יוסף ראַבינאָװיטש 
און יודקע העלמאַן. 

אין שליחות 

אין אַ ווינקל פון דער ברייט צעלייגטער לעמבערג, בײַם עק 
פון שטאָט, אויסער די אַלטע היסטאָרישע פאַטיידיקונגס-וואַלן, 
ליגט די רוּיִקֶע און שמאָלע געסל דונין-באָרקאָווסקיך. הינטער 
איר ציען זיך פאַרשײַנטע פלעצער מיט פאַראיינזאַמטע הײַזער. 
אַ פאַרװאָרלאָזטע ווילע שטייט ביים אָנהױב געסל, אויף אַ 
ברייטן הויף, פאַרפאַרקנט מיט אײַזערנע שטאַבעס און דראָטן. 
די אָפּגעלאָזנקײט זעט מען אויף יעדן שריט. פון די דרויסנדיקע 
ווענט קריכט אַראָפּ דער טינק און אויפן הויף ליגן קופעס שניי, 
אָנגעהויפטע שיכט אויף שיכט. אַ שמאָלע, אױסגעטראָטענע 
סטעזשקע פירט צו דער באַשלאָגענער טיר מיט דיקטן. צוויי 
טרעפלעך הויבן זיך אַרױף צו דעם פינצטערן קאָרידאָר, װאָס 
טיילט פאַנאַנדער דעם בנין. אויף רעכטס וװוינט די באַלעבאָסטע 
פון דער ווילע, אַן עלטערע פוילישע פרוי, אַן אלמנה, מיט איר 
קראַנקער טאָכטער. אויף לינקס, דער רחבותדיקער צימער פון 
אָסקאַרן (הענדלער). אַלטמאָדיש געשניצטע מעבל שטייען בי 
די ווענט, אָפּגעקראָכענע פלושענע שטולן און אַ סאָפע. די 
טונקעלע טאַפעטן װאַרפן אָן אַ מרה-שחורה, בפרט נאָך, אַז דער 
ברייטער פענצטער, װאָס קוקט אַרױס אויפן גאַס איז באַשלאָגן 

מיט אײַזערנע שטאַכעטן און די שויבן -- פאַרצױגן מיט אַ 
פראָסטיקן הויך, װאָס פאַרצערט דאָס טאָגיקע ליכט. 

אין צימער איז קאַלט. דער באַלעבאָס שאַרט צונויף די 
לעצטע שטיקלעך האָלץ און װאַרפט זיי אין אויוון אַרײַן. זײט 
לאַבאַן (לייבאָװויטש) איז אַװעק קיין קראָקע איז מער ניטאָ מיט 
װאָס צו הײצן. שװײַגנדיקערהײט פלעגט ער אוסהערן 
אונדזערע תרעומתן אויף דער ביטערער קעלט, און נאָכדעם 
אומבאַמערקטערהײיט אָנציען אױף זיך די לעדערנע קורטקע, 
אַרױסגײן אויפן וועג, װאָס פירט פון די דערפער אין שטאָט 
אַרײַן, און פאַרקערעווען אַהער אַ פױעריש פורל מיט האָלץ. 
יעצט איז ער ניטאָ. װאַרט מען אויפן פרילינג. דערווייל איז 
אָבער דער מיטן פון פראָסטיקן יאַנואַר 1940. 

אײינציקװײַז האָבן מיר זיך אַרײַנגעשלײַכט אין דער וווינונג, 
געהיים. עדעק גאָלאָוונער, יודקע (העלמאַן) און איך. אָסקאַר איז 
יעדערן מכבד מיט אַ גלעזל קאָניאַק צו דערװואַרעמען די פאַר- 
פרוירענע גופים. האַלט מען די כוסות אין די הענט ביז װאַנען 
דער באַלעבאָס שפרייט אויס אַ טישטעך אויף דער קאָמאָדע, 
װאָס שטייט אין ווינקל פון צימער און גרייט צו די סענדוויטשן. 
טרינקט מען: לחיים! פאַר דעם, װאָס מען איז! מיר זײַנען די 
דינער פון דעם חלוצישען אונטערערד אין מערב-אוקראַיִנע און 
מערב-װײַסרוסלאַנד. 

יעדערער פון אונדז ווייס, אַז די באַגעגענישן זײַנען צו 
אָפּטע. אויב ס'איז געפאַלן דער מינדעסטער חשד אױיף דער 
װוינונג, װעט מען אונדז אַ נעם טאָן. די מאַכט איז שוין לאַנג 
אויף די שפורן. פון קאָװעל האָט מען זיך געמוזט אָפּטראָגן, אויך 
פון לוּצק. אָבער די באַװועגונג איז אין צושטאַנד פון שאַפן און 

אויף די גרענעצן זײַנען נאָך אָפן שפאַרונעס. איינער פאַלט 
אַרײַן אין טורמע און צען גייען אַדורך. מוז מען זיך טרעפן, די 
ענינים פאָדערן. עדעק איז ספעציעל געקומען פון קאָלאָמײע -- 
זײַן זיצאָרט. פון דאָרטן פירט ער אָן מיטן אַריבערװאַרפן 
מענטשן איבער דער דרום-גרענעץ, קײַן רומעניע. אַ נידעריקער, 
מיט בלאָנדע, גלאַטע האָר, פאַרקעמט אָנאַזײַט און ברילן אויף 
די קורצזיכטיקע אויגן. זײַן געבורטס-שטאָט איז לעמבערג. דאָ 
האָט ער זיך דערצויגן און אין לעמבערגער קיבוץ "דרור" דורכ- 
געמאַכט זיין הכשרה. פון דאַנען האָט מען אים אין די טעג פון 
זבאָנשין* אַריבערגעפירט אין גראָכאָװער קיבוץ, אָנצופירן מיט 
די יוגנטלעכע, װאָס זײַנען דורך די דײַטשן אַריבערגעװאָרפן 
געװאָרן אויף דער פוילישער טעריטאָריע. ער האָט פאַרמאָגט 
אַלע געגעבענע דערצוּ. געקענט דײַטש, װי אַ סך פון דער 
ייִדישער יוגנט, װאָס האָבן געלעבט אױף די אַמאָליקע 
אָקופירטע עסטרײַכישע געביטן, כאָטש דער פױלישער 
עלעמענט איז שוין געװען דער דאָמינירנדיקער אין זײַער 
דערציוּנג. די ייִדישע שפראַך האָט ער זיך דערװאָרבן אין די 
באַגעגענישן מיט דער אַרבעטער יוגנט, אויף די באַזוכן אין די 
שטעטלעך. און דאָס באַקענען זיך צו די אידעיִשע ווערטן פון 
דער חלוצישער באַװעגונג האָט אים דערבראַכט צו העברעיש. 
ער האָט זיך אַרױסגעװיזן פאַר אַ גוטן דערציער, כאָטש ער האָט 
פאַרמאָגט אַ מום, װאָס האָט אים לײַכט געקאָנט מכשיל זײַן אין 
דער דערציוּנגס-אַרבעט: ער איז געווען אַ כּבד-פה. נאָך ווען ער 


* דזבאָנשין -- אַ גרענעץ-סטאַציע צוישן דײַטשלאַנד און פוילן. דאָרט האָט מען 
קאָנצענטרירט אַ 7.000 ייִדן, פוילישע בירגער, װאָס די דײַטשן האָבן אַרױסגעטריבן 
אין סוף פון 1938טן יאָר. 

פלעגט זיך טרעפן אין אַ ברייטערן קרײַז, אָדער זיך בייזערן =- 
פלעגט זײַן שפראַך װערן פליסיק און זײַן מּום קױם 
באַמערקבאַר. די יוגנטלעכע האָבן זיך צו אים צוגעבונדן און אים 
ליב געקראָגן, אַזױ וי זײַנע נאָענטע חברים. ער האָט געהערט צו 
די פּעיקסטע און אינטעליגענטסטע אין דער באַוועגונג. זיך 
אינטערעסירט מיט דערציונגס-פראַגן און פסיכאָלאָגיע, 
סאָציאַלע װיסנשאַפטן און געשיכטע, פאָליטיק און ליטעראַטור. 
ער האָט געשטרעבט צו אַ יסודותדיקן וויסן און אויסגענוצט די 
פרײַע צײַט אויף זעלבסטבילדונג. זײַן וועלט אָנשױוּנג איז געווען 
אַן אַדורכגעטראַכטע און אַדורכגעלעבטע. איז ער צו איר דער- 
גאַנגען, דורך זוכענישן און װאַקלענישן, האָט ער זיך אָן איר 
געהאַלטן טרײַ ביז צום לעצטן אָטעם-צוג. 

עדעק איז געווען דער עלטסטער זון אין דער משפחה, 
איינער פון זײַנע ברידער, ליאָנעק, האָט אויך אַמאָל אַזױ וי ער 
געהערט צום "פרײַהייט",** נאָר פאַרלאָזנדיק די באַװועגונג 
געװאָרן אַ קאָמוניסט, אַקטיוו געאַרבעט אין דעם אונטערערד, 
ביז װאַנען ער איז אַרײַנגעפאַלן אין אַ פוילישע טורמע. עדעק 
פלעט אים שיקן פעקלעך אין תפיסה אַרײַן און אים אויפגע- 
מונטערט אין די בריוו. יאָרן האָט געדױערט די איבער- 
געגעבענע זאָרג פון עדעקן פאַר זײַן ברודער. ביז װאַנען די 
רױטע אַרמײ איז אַרײַן אין די מזרח געביטן און ליאָנעק האָט זיך 
צוזאַמען מיט די איבעריקע פאָליטישע אַרעסטירטע אַרױס- 
באַקומען פון דער טורמע און געװאָרן אַ טעטיקער טוער אין 
דעם קאָמסאָמאָל אין לעמבערגער ראַיאָן. יעצט איז ער געווען 


** "פרײַהײט" -- אַ חלוצישע יוגנט-באַוועגונג: זי האָט זיך פאַראייניקט אין יאָר 
8 מיטן החלוץ-הצעיר און געבילדעט איין באַװעגונג. 

טוער פון חלוצישן אונטערערד אין לעמבערג, 1940. 
זיצן (פון רעכטס): עדעק גאָלאָװונער, שיינדעלע שװאַרץ, אברהם לײיבאָוויטש 
(לאַבאַן). שטייען: אָסקאַר הענדלער, יודקע העלמאַן. 


אױף דער פּרײַ און זיין עלטערער ברודער עדעק -- אין 
אונטערערד, באַדראָט שעה-אײַן שעה-אויס פון דער טורמע. 
ליאָנעק, באַזאָרגט וועגן גורל פון ברודער, האָט דאַן געמאַכט אַ 
שריט, װאָס האָט באַטריבט זייערע באַציונגען. ער האָט אים 
פאָרגעלייגט איבערצורײַסן די אומלעגאַלע אַרבעט און אַריבער- 
גיין צו אַ נאָרמאַלן לעבן, צו אַ באַשעפטיקונג, װאָס װעט אים 
באַפרידיקן. ער האָט געקענט די פאָזיטיווע אײַנשטעלונג פון 
עדעקן לגבי דעם ראַטן-פאַרבאַנד און געהאַט אַ גרונט צו גלויבן, 
אַז אויף אַזאַ אופן װעט ער אַרױסשלעפן זײַן ברודער פון די 
לוערנדיקע אױיף אים סכנות, דערװײַטערנדיק אים פון 
אַקטיווער חלוצישער אַרבעט. עדעק איז געװאָרן אױפ- 
געבראַכט אויף דער דאָזיקער ווענדונג. מיט צאָרן האָט ער 
גערעדט וועגן ליאָנעקן, וועמענס אויפגאַכע ס'איז צו שיקן אים 
פעקלעך, און ווען ער האָט מורא, זיך אָפקערן אָן אַ זײַט, אין 
טאָג, ווען ער װעט זיצן אין טורמע, אָבער ניט פאָרלייגן אים 
אַזעלכע פאָרשלאָגן, װאָס זײַנען ניט אין אײינקלאַנג מיט זײַן 
געוויסן. 

צווישן די ברידער האָט זיך אײַנגעשטעלט אַ בייזער שטיל- 
שװוײַגן. זי האָבן זיך אויפגעהערט צו טרעפן און באַזוכן. נאָר 
זייער אַלטער טאַטע פלעגט גיין פון איינעם צום אַנדערן און 
צווישן זיי פאַרמיטלען. זײַן האַרץ איז אַלעמאָל געווען מיטן 
שװאַכערן פון די זין, מיט דעם געיאָגטן. די גאַנצע אױפ- 
מערקזאַמקײט, װאָס ער האָט נאָך מיט אייניקע מאָנאַטן צוריק 
געשענקט ליאָנעקן, האָט ער יעצט אַרױסגעװיזן דעם עלטערען, 
עדעקן. פאָטערלעכע זאָרג און חברישע הילף. ער איז כל ימיו 
געווען אַ פרײַנד פון דער חלוצישער באַװעגונג. האָט ער יעצט 
פאַרקאַטשעט די אַרבל און זיך געשטעלט צו דער אונטער- 

ערדישער אַרבעט, צו הילף זײַן זון. ער פלעגט אויסגעפינען 
פאַפיר, אויף וועלכע "די לעצטע אויפן מויער" האָבן געדרוקט 
העברעישע פראָקלאַמאַציעס און גערופן די יוגנט אײַנצוהאַלטן 
די טרײַשאַפט פאַר ארץ-ישראל אין די טעג פון פאַרשיכָּורונג 
מיט די גרויסן אויסזיכטן פאַר יעטווידן יחיד באַזונדער, מיטן 
אויפקום פון דער נייער אָרדענונג. מען האָט אים קוים געקענט 
חושד זײַן אין אַקטיװוער ציוניסטישער אַרבעט פאַרן קריג -- 
וועמען װעט עס אײַנפאַל, אַז דער אַלטיטשקער אַרבעט 
צוזאַמען מיט אונדז? איז ער אונדז שטאַרק צו נוץ געקומען. 

די האַנדלונג פון עדעקן איז פאַר אונדז געווען אַ זצלבסט- 
פאַרשטענדלעכע. מיר האָבן פאַרשטאַנען זײַן אויפגעבראַכט- 
קייט. ער האָט געהאַנדלט אין הסכם מיט זײַן איבערצײַגונג און 
געוויסן. עדעק איז געווען אַן אָנהענגער פון דעם נײַעם רעזשים, 
פון זײַן גרויסן היסטאָרישן וועג און געפונען זכות פאַר די טאָג- 
טעגלעכע פעלערן. פלעגט ער זיך מתװכּח זײַן מיט די 
קאָמוניסטן, װאָס האָבן נאָך נעכטן געטרוימט פון דעם רעזשים, 
געװאַרט אויף אים, און אַז ער איז געקומען מיט דער גרויער 
זשמודנער װאָר און האַרבקײיטן, האָבן זי זיך פון אים 
דערװײַטערט, באַשמוצט און פאַריִאושטע אַנטלאָפן. ער האָט 
פײַינט געהאַט אָט די, װאָס האָבן דעם ראַטן-פאַרבאַנד געזונגען 
תהילות ותשבחות פון דער װײַטנס און נאָכדעם אים באַשפיגן, 
פונקט אַזױ, וי ער האָט פײַנט געהאַט די יעניקע, װאָס זייערע 
מײַלער זײַנען פול געווען פאַרן קריג מיט נאַציאָנאַלע לאָזונגען 
און האָבן זיך יעצט אין פאַרגעסנקייט געװאָרפן אין די אָרעמס 
פון דער נײַער אָרדענונג, אָן אידעע און איבערצײַגונג, נאָר בכדי 
צו געניסן פון דעם עולם-הזה. ער איז געווען אַ באַװוּסטזיניקער 
ייָד. און דאָ איז געווען די מחיצה צווישן זײַן װעלטאָנשױוּנג און 

צווישן דער פאַלש געשטעלטער און פאַלש פאַרענטפּערטער 
ייִדן-פראַגע אין דעם ראַטן-פאַרבאַנד. און כל זמן די מחיצה איז 
געווען --, איז ער איר ניט אַריבערגעגאַנגען. זי האָט באַרעכ- 
טיקט זײַן אונטערערדישע טעטיקײיט, װאָס ער האָט מיט 
באַדױערן, געדאַרפט פירן. אָבער די אונטערערד האָט נישט 
געטאָרט װערן קיין מקום-מקלט פאַר אומצופרידענע און 
אָפאָזיציאָנעלע עלעמענטן. זי האָט געהאַט איר פאָזיטיוון ציל: 
ארץ-ישראל. צו דעם האָט ער געװאָלט דערציען די יוגנט, צוליב 
דעם איז ער געװאָרן אַ שמוגלער אויף די גרענעצן. 

מיר האָבן ליב געהאַט דעם גוטמוטיקן און האַרציקן עדעקן. 
דער בחור האָט פאַרמאָגט אַ געלונגענע מזיגה פון אַ שאַרפן, 
לאָגישן שׂכל, װאָס קען זאַכן אַנאַליזירן און מצרף זײַן און אַ 
פילנדיק האַרץ, װאָס װאַרעמט מיט ברידערלעכע געפילן. איז 
גוט געווען צו זיצן נעבן אים אין בין-השמשותן, צו קוקן אויף די 
פײַערדיקע האָלעװועשקעס און הערן אים זינגען האַרציקע 
אוקראַיִנישע לידער. ער האָט אויסגעזונגען זײַן טרױער און 
טרוימען. 

איז דען אַ װוּנדער, אַז די קינדער האָבן אים ליב געהאַט? 
אָבער יעצט האָט ער פאַרװאָרפן די דערציערישע אַרבעט און 
געזען זײַן אויפגאַבע אין אויפברעכן אַ שפאַרונע דורכן דרום- 
גרענעץ, קײַן רומעניע. פון קאָלאָמײע אס האָט ער זיך 
פאַרבונדן מיט דאָרפישע שקצים, װאָס האָבן גוט געקענט די 
בערגיקע אומוועגן און געמאַכט פרוּוון אַריבערצװואַרפן חברים 
איבער דער גרענעץ. ער און אַ חבר פון השומר-הצעיר האָבן 
אומדערמידלעך געזוכט נײַע דרכים און באַקאַנטשאַפטן. אָבער 
אַ מפלה האָט געיאָגט אַ מפלה. די גרענעץ איז אָפּגעהיט געװאָרן 
דורך שטאַרקע סאָוועטישע אָפטײלונגען מיט אויסשפיר-הינט. 

חברים פלעגן אַרײַנפאַלן אין סאָוועטישע טורמעס, פאַרשיקט 
ווערן אין די טיפענישן פון דעם ראַטןפאַרבאַנד און נאָר 
געציילטע יחידים איז געלונגען זיך דורכצוקריגן די בערגיקע 
לאַנדשאַפט און די אויסגעשולטע שומרים. מיר האָבן נישט איין 
מאָל געפאָדערט אָפצושטעלן די זוכענישן, אױסמײַדן אומ- 
זיסטע קרבנות און שטרויכלונגען. מיר האָבן געװאָלט מוַתר זײַן 
אויפן דרום. אָבער עדעק, אַלײַן אויך אַן אויפגערודעטער פון די 
מפלות, האָט אײַזןך פעסט זיך געהאַלטן בײַ דער מיינונג, אַז אַ 
ליאַדע טאָג װעט אַװאַדע אָפגעשטעלט ווערן דער מאַסן-גאַנג 
דורכן צפון-מזרחדיקן גרענעץ, קיין ווילנע. און אוב מיר װעלן 
זיך אַנטזאַגן פון װײַטערדיקע פרוּוון און קרבנות, דאַן וועלן מיר 
בלײַבן פאַרשלאָסן אויף ווער ווייסט וויפל צײַט. און אפשר אויף 
אײביק? צי װעט זיך ניט צוזאַמענברעכן אונדזער יונגע און 
אומדערפאַרענע אונטערערדישע באַװועגונג? 

און װאָס וועט זײַן מיט די צענדליקער און הונדערטער, װאָס 
אַנטלויפן פון דער היטלעריסטישער הערשאַפט און קומען אַהער 
מיט דער האָפענונג צוצוקומען צו אַן אָרט פון װאַנען מען קען 
פאָרן װײַטער? װער װועט נעמען די אחריות פאַר צוגערויבטע 
האָפענונגען און אפילו קליינע שאַנסן? ווער? 

אָט איז שוין געװאָרן צוויי װאָכן, װי צביה (לובעטקין) איז 
אַװעק קיין װאַרשע, ווען נישט די פרעסט און שנייען, װאָלטן 
שוין אַהער געשטראָמט הונדערטער חברים. אַזױ איז אָפגע- 
שמועסט געװאָרן, ווען מיר האָבן זיך מיט איר אין דעם דאָזיקן 
צימער געזעגנט. אָבער קיינער איז אין איר שליחות צו אונדז 
נישט דערגאַנגען. איז זי בשלום אָנגעקומען? איז אפשר דער 
שליח אַרײַנגעפאַלן? דערװײַל ווערן פאַרזען די לעצטע מעגלעכ- 
קײַטן. ביטערע פרעסט האָבן זיך אײַנגעשטעלט אין דעם יאַנואַר. 

גרויסע שניי-זאַװערוכעס. שלעפן זיך די צוגן מעת-לעתן-װײַז, 
שטייען אויף די וועגן, ביז װאַנען מען ראַמט אָפּ דעם שניי, און 
שטעלן זיך ווידער אויף טעג און נעכט ערגעץ אױף אַ פוסטן 
פעלד. און דאָס גיין איבער די גרענעצן איז געװאָרן שווערער. 
דער שניי פאַרראַט. געלינגט אַ גרופע זיך אַדורכצוקריגן איבער 
דער גרענעץ, לויערט שוין אױיפצומאָרגנס, אויף דעם זעלבן אָרט 
די װאַך. די שפורן מֵסֶרן. זעט מען באַשײַנפערלעך, כאָטש 
קיינער ברענגט עס נישט אַרױף אויף זײַן צונג, אַז אַ גרויסע 
שווערע האַנט לאָזט זיך אויף אונדז אַראָפּ, אויף אונדזער גורל, 
אונדזער אַרבעט, יונגע און אומדערפאַרענע. פאַדבאָרגט מען 
אין זיך די טרועריקע מחשבות און געפילן. וי אין אַ פעסטונג 
זיצט מען, װאָס די בריקן, וועלכע פירן צו איר, ווערן איינער 
נאָכן אַנדערן אויפגעריסן. און אױב עס טליעט נאָך אַ האָפענונג, 
איז עס די יוגנט, װאָס האָט ניט פאַרראַטן. אויפן רוף האָבן זיך 
צוגעשטעלט הונדערטער פון די שטעטלעך, פון װאָלין, פאָלעסיע 
און ביאַליסטאָקער געגנט, קינדער פון די שולן און פון 
װאַרשטאַטן. ועלן אָבער די דאָזיקע פונקען ניט אוױיסגעלאָשן 
ווערן אין דעם אַשיקן לעבן? ניט פאַרשטיקט װערן? 

עמיץ האָט אָנגעקלאַפט אין טיר. אױפן שװעל איז 
געשטאַנען דער הויכער, שװאַרץ-חנעוודיקער יוליעק בוּקימער. 
פון װאַנען? פון װאַרשע. אָקערשט געקומען פון צוג. עס האָט 
זיך געקליבן אַהער אַ גרופע. נאָר אויפן װאָקזאַל אין װאַרשע 
זײַנען זי פאַרהאַלטן געװאָרן דורך דײַטשן. עטלעכע האָבן 
באַקומען קלעפ, אַנדערע האָט מען געכאַפט צו דער אַרבעט, איז 
ער געקומען אַלײן. צביה איז בשלום דערגאַנגען. ער האָט מיט 
זיך אַ בריוול. זאָל מען עס דורכלייענען, דאָס איבעריקע ווצט ער 
דערגאַנצן. ער װאַרפט פון זיך אַראָפּ דעם ווינטערדיקן פעלצל 

און זעצט זיך צו צום ניט-דערהייצטן אווון. פון קעשענע 
שלעפט ער אַרױס אַ קליינעם מעסערל און הויבט אָן פונאַנדער- 
טרענען דעם אונטערשלאַק. געפונען. אַ דין שטיקל פּאַפיר 
געדיכט פּאַרשריבן מיט דראָבנעם שריפט. מען באַקוקט עס: אַ 
בריוו פון צבּיה'ץ. זי שרייבט, אַז דער מצב איז אַ שווערער, נאָר 
מען לעבט מיט האָפענונגען. די חברים אין װאַרשע האָבן אויפ- 
געטאָן גרויסע זאַכן. ס'איז דאָ אַ באַװעגונג מיט טרײַע, איבער- 
געגעבענע מענטשן. פרומקעס (פלאָטניצקי) אַרבעט איז ניט 
אָפּצושאַצן. יעצט איז זי צוזאַמען מיט לאה ן פערלשטיין אַרױס- 
געפאָרן אין רײַך אַרײַן. זי האָבן אָנגעבונדן קאָנטאַקטן מיט די 
מענטשן פון החלוץ אין בערלין און גלויבן צו געפינען וועגן קיין 
ארץ-ישראל. אוב עס וועט געלינגען -- װעלן דאַן די חברים 
פון דער גענעראַליגובערניע געשיקט ווערן אין צוויי ריכטונגען, 
קיין זאַגלעמביע און צו אונדז. די דערציערישע יוגנט- באַוועגונג 
איז נאָך אין אָנהױב פון אַנטװיקלונג. עס פעלן אויס כּוחות. ווען 
עס װאָלט איינער פון די, װאָס געפינען זיך אין לעמבערג, 
געקומען אַהין, װאָלט מען געקענט דערגרייכן וויכטיקע זאַכן. 
זיי, אין װאַרשע, האָבן אָבער ספקות, צי מען דאַרף עס טאָן. דער 
מצב פון די ייִדן איז אַ שווערער און אומזיכערער. יוליעק וועט 
אונדז איבערגעבן פרטים בעל-פה און נאָכדעם דאַרפן מיר דאָ, 
אויפן אָרט באַשטימען... 

דורכגעלייענט דעם בריוול, האָבן מיר פאַרשטאַנען, אַן זי 
אין װאַרשע זײַנען זיכער אין אונדזער באַשלוס. און װאָס 
דערציילט יוליעק? אַז אין װאַרשע איז אַ געדריקטע שטימונג. 
קיינער ווייסט ניט װאָס דער מאָרגן וועט ברענגען. ערב זײַן 
אַרױספאָר, אין דעצעמבער, איז פּאַרעפנטלעכט געװאָרן אַ 
געזעץ וועגן צװאַנגאַרבעט-לאַגערן. אַלע ייִדן אין עלטער פון 14 

ביז 60 יאָר וועלן גענומען ווערן אוף צוויי יאָר אין די לאַגערן 
אויף איבערדערציוּנג. מען װעט זײ אויסשולן אױף אַ 
פּראָדוקטיוון עלעמענט. אוב די באַשטימטע צײַט װעט ניט זײַן 
גענוגנדיק, װעלן זיי געהאַלטן ווערן אַזױ לאַנג, ביז װאַנען דער 
דערצייערישער ציל װעט דערגרייכט װערן. װיסטע קלאַנגען 
טראָגן זיך אַרום צװישן די ייִדן וועגן קאָנצענטראַציע-לאַגערן 
און אַלעמען האָט אַרומגעכאַפט אַ וילדע פּאַניק. דערפּאַר 
װאַקלט מען זיך אין װאַרשע, צי עמיצער פון אונדז דאַרף אַהין 
פאָרן. אין ערגעץ איז מען ניט זיכער, נישט אין די הײַזער, און 
ניט אױף די גאַסן. דײַטשן רײַסן זיך אַרײַן אין פרידלעכע 
וווֹינונגען, שלאָגן און באַרױבן און אויף די גאַסן דרייען זיך 
אַרום לופט-פליער און כאַפן צו דער אַרבעט. האָט מען מזל =- 
קומט מען נאָר אַ צעשלאָגענער צוריק אַהים, פאַרזינדיקט מען 
זיך -- ענדיקט מען ערגעץ װוּ מיטן לעבן. עס האָבן זיך שוין 
געהאַט פאַרשפרייט קלאַנגען, אַז מען װעט אַלע ייִדן אײַנ- 
שפאַרן אין אַ געטאָ. לעצטנס איז וועגן דעם שטיל געװאָרן. מיט 
דער אַפּראָוויזירונג פון לעבנס-מיטלען איז זייער שווער. מען 
דאַרף שטיין אין די רייען נאָך ברויט. שלאָגט מען. זוכט מען 
אויס ייִדן און מ'װאַרפט זיי אַרױס. די דײַטשן אַליין אונטער- 
שיידן נישט גענוי צווישן ייִדן און נישט ייִדן. אָבער די פאָליאַקן 
העלפן צו. דער כוליגאַנישער אַנטיסעמיטיזם צװישן דער 
פוילישער באַפעלקערונג האָט אָנגענומען קראַפּט און מוט. נאָר 
די האָפּענונג האַלט אַלעמען אויף. מען װאַרט, אַז די מלחמה זאָל 
זיך צעפלאַקערן אויפן מערב און די דײַטשן ועלן נישט באַװײַזן 
צו פאַרווירקלעכן זײיערע פלענער. יאָ, ער האָט נאָך עפעס 
געהאַט אונדז צו באַװײַזן. אַ געלן מגן-דוד, װאָס ער האָט מיט זיך 
געבראַכט פון לאָדזש. מיר האָבן באַטראַכט דעם סימן, װאָס 

אונטערשיידט דעם ייד און זײַן גורל פון דער אַרומיקער באַפעל- 
קערונג. 

אין קאַלטן צימער איז נאָך קעלטער געװאָרן. עס האָט 
געשוידערט פון דעם סיפור-המעשה, פון די געװאַלטיקע ענדע- 
רונגען, װאָס זײַנען פאָרגעקומען אין משך פון די דרײַ מאָנאַטן, 
זינט מיר האָבן פאַרלאָזן װואַרשע. 

װי לעכערלעך עס זײַנען געװאָרן אונדזערע געפילן פון 
איינזאַמקײט און שוועריקייטן אָט דאָ, אויף דער סאָוועטישער 
ערד. נאָך מיט אַ שעה צוריק האָבן מיר הויך געטענהט קעגן 
! אונדזער גורל. שװײַגן דאַרף מען, שװײַגן. אויפן גאַס, אין די 
פאַבריקן, אויף די הויכשולן, האָט שפאַצירט, געאַרבעט און 
געלערנט אַ פרײַע און שטאָלצע ייִדישע יוגנט, פאַר וועלכע דער 
נײַער רעזשים האָט אויפגעעפנט טיר און טױערן, אויפגע- 
מונטערט און באַגײַסטערט. מען האָט נאָר געדאַרפט פאַרגעסן 
אָן ארץ-ישראל. אויפהערן חלומען און לעבן מיט דער װאָר, מיט 
דעם הײַנט, מיט רעאַליטעטן. און דאָרטן, איבערן בוג... 

עמיץ האָט ליכטיק געמאַכט אין צימער. עמיץ האָט איבער- 
געריסן די דריקנדע שטילקייט. "פאָרט מען?" איז דאָ אַ ספק אַז 
מען דאַרף פאָרן? אױב יאָ? איז װער? און װען? 

יעדעס מאָל, ווען עס פלעגט אויסקומען צו ריידן וועגן דער 
שליחות קיין װאַרשע -- פלעגט עדעק אַרױסשטעלן זיך אַלײן. 
אָבער כּלזמן די נסיעה איז נאָך געווען בבחינת אַ װײַטער פלאַן, 
האָט קיינער נישט געפונען פאַר נױטיק צו אָפאָנירן. ועגן 
אָסקאַרן האָבן מיר שוין לאַנג באַשלאָסן, אַז עטװאָס שפעטער, 
װי נאָר ער װעט פאַרענדיקן זײַנע אַרבעטן אין לעמבערג, װעט 
ער אַריבערפאָרן קיין װאַרשע. זיינע פאַרבינדונגען מיט דער 
באַװעגונג אין רײַך און מיט די נאָך פאַרבליבענע חברים פון 

מרכז "החלוץ" אין בערלין, זײַנען געװוען זייער ווערטפול. אויך 
די קענטשאַפט פון דער דײַטשער שפראַך האָט אויסגעזען צו זײַן 
אין אונדזערע אויגן וי אַ גרויסע מעלה. מען האָט נאָך געלעבט 
מיט פאַרעלטערטע באַגריפן. יעצט האָט מען געדאַרפט פאָרן 
גלײַך און לכל-הדעות האָט אָסקאַר ניט געקענט גענומען װוערן 
אין באַטראַכט. 

עדעק האָט איבערגעריסן די שטילקייט. ער לייגט זיך פּאָר 
נאָך אַ מאָל. ער איז דער פאַסיקער מענטש פאַר די נײַע באַדינ- 
גונגען אין אָקופירטן פוילן דורך די נאַציס. ער קען אויך דײַטש. 
אין דער דערציערישער אַרבעט װועט ער אַװאַדע קענען אַ סך 
אױפטאָן. ער גלויבט אויך, אַז טראָץ אַלע שוועריקיין עקזיסטירן 
נאָך אויף יענע געביטן מעגלעכקייטן צו אָרגאַניזירן אַ לעגאַלע 
אָדער אומלעגאַלע עליה. אין הלכות גרענעצן האָט ער זיך דער- 
װאָרבן פראַקטיק, װאָס װעט זיכער צו ניץ קומען. ער איז דער 
מענטש. 

אַװאַדע איז ער דער מענטש. דער פאַסיקער, דער ריכ- 
טיקער אויפן אָרט. דאָס, װאָס ער האָט געזאָגט, איז געזאָגט 
געװאָרן מיט ברען, מיט התלהבות, מיט זעלבסט-פאַרשטענד- 
לעכקייט אין דעם, װאָס ער גייט טאָן. גלױבט ער טאַקע אַזױ 
שטאַרק אין די אַלע מעגלעכקײטן, װאָס ער האָט אױס- 
גערעכנט? מאָלט ער זיך אַזױ ראָז דעם מאָרגן? ווען איך דאַרף 
גיין, װאָלט ער אויך אַזױ האָפערדיק גערעדט? 

כ'האָב אים אָנגעקוקט מיט אַ צערודערטן בליק און 
געטראַכט, אַז ער איז אַ קרבן, װאָס גייט מיט פרייד אויפן מזבח. 
און אפשר אָן פרייד, נאָר מיט באַװוּסטזײַן אין דער נויטווענדי- 
קייט פון דער זאַך? און אפשר פאַרשרײַט ער זיך אויפן קול, וי 
איך פרוּוו זיך פאַרשטומען, פאַריאָגן אין זיך די בייזע געפילן? 

"איך פאָר" -- האָב איך געזאָגט און עדעק איז אויפ- 
געשפרונגען פון זײַן אָרט, זיך צוריק געזעצט, מיך כמורנע אָנגע- 
קוקט. ער האָט גערעדט און גערעדט. באַשװױרן, אַפעלירט. 
אָסקאַר און יודקע האָבן זיך אַרײַנגעמישט. אָן אַן אַנטשײדונג 
זײַנען מיר זיך פונאַנדערגעגאַגען. שטומערהייט בין איך מיט 
יודקען געגאַגען דורך די פוסטע גאַסן צו אונדזער בשותפות- 
דיקער װױינונג אויף זיעליאָנאַ. ביז שפעט אין דער נאַכט האָבן 
מיר ביידע געשמועסט וועגן דעם הײַנטיקן אָװונט. ער האָט מיך 
געפרוּווט איבערצײַגן, אַז איך בין נױיטווענדיק פאַר דער 
באַוועגונג דאָ, אַז עס קומען נאָך אָן ביטערע און שווערע טעג 
און מען װוצט דאַרפן אין איינזאַמקײט שטיין. נאָר װאָס האָב 
איך אים געזאָלט ענטפערן, אַז איך בין שוין נישט געווען קיין 
דאָיקער. האָב איך געשוויגן. 

זײַנען פאַרלאָפן טעג אָן אַ דעציזיע. מער האָבן מיר וועגן 
דעם נישט גערעדט, ניט אױף אונדזערע זיצונגען, ניט אויף 
אונדזערע חברישע באַגעגענישן. יעדערער האָט זיך געטאָן זײַן 
אַרבעט. װאַרשע האָט אַזױ וי אויפגעהערט פאַר אונדז צו 
עקזיסטירן. ביז װאַנען עס זײַנען פאַרלאָפן עטלעכע געשעענישן 
און ווידער דערמאָנט די שליחות. יודקע האָט זיך צוריקגעקערט 
אל-מעבר-לים. נחמיה (גראָס), װאָס האָט קאָנצענטרירט די 
אַרבעט בײַ דער ליטווישער גרענעץ און אַריבערגעפירט טױיזנ- 
טער מענטשן, איז אַליין אַריבערגײענדיק די גרענעץ אַרײַנ- 
געפאַלן אין אַ סאָוועטישער טורמע. דאָס גיין קיין ווילנע האָט 
כּמעט װי אויפגעהערט. די גרענעצן האָבן זיך אײַנגעשטעלט. 

איינמאָל, צוריקקומענדיק פון אַ רײַזע אין די שטעטלעך פון 
װאָלין און פאָלעסיע, האָב איך אױיף דונין-באָרקאַװסקיך 
געטראָפן עדעקן און אָסקאַרן. אָסקאַר האָט פאָרגעלײגט 

נאָכאַמאָל און ענדגילטיק צו באַטראַכטן וועגן דער נסיעה קיין 
װאַרשע. כ'האָב געהאַט דעם אײַנדרוק, אַז זי האָבן שוין צװישן 
זיך וועגן דעם געשמועסט. אַז עדעק האָט שוין מווַתר געווען. קיין 
טעות האָב איך ניט געהאַט. ווען איך האָב זיך װידער געהאַלטן 
פעסט בײַ דאָס מײַניקע, האָט עדעק נאָכגעגעבן. 

ס'איז שױן געוועזן מערץ. כ'האָב באַשטימט אויף שנעל 
פאַרענדיקן אייניקע אָנגעהױבענע אַרבעטן. מײַן פאַרטרעטערין 
האָט געזאָלט זײַן רחל פאָגעלמאַן. ס'איז שוין געווען די העכסטע 
צײַט צו פאָרן, אפשר אַ ביסל שפעט. אין לעמבערג האָבן מיר 
צונויפגערופן אַ מצומצמדיקע באַראַטונג, אין וועלכער עס האָבן 
זיך באַטײליקט שיינדעלע שװאַרץ, רחל פאָגעלמאַן, דב 
בערגער, אָסקאַר און עדעק. מיר האָבן אָפּגערעדט ועגן די 
פאַרבינדונגען צווישן ביידע שטחים און אַ שיפער. עדעק האָט 
מיך באַגלײט צו דער באַןךסטאַציע. לאַנגע שעהן האָט מען 
געדאַרפט װאַרטן אויפן צוג, האָט מען צײַט געהאַט צו שמועסן. 
פלוצלינג האָט ער מיר אַ פרעג געטאָן, הלמאי כ'האָב זיך קעגנ- 
געשטעלט, אַז ער זאָל פאָרן. כ'האָב אָפּגעצויגן מיט דער תשובה. 
נאָר ווען דער הילכער האָט אָנגעזאָגט, דעם אָנקום פון צוג =- 
האָב איך אים דערציילט. ער האָט מיך אָנגעכאַפט בײַם האַנט: 
"בלײַב!" אַזױ זע איך אים נאָך יאָרן. דאָס איז געווען אונדזער 
לעצטער האַנטדרוק. 

דער צוג האָט זיך געטראָגן איבער פרילינגדיקע פעלדער און 
מיך געפירט צו אַן איןךסופיקער פינצטערניש, כ'האָב געטראַכט 
װעגן דעם, װאָס איז געװען. האָב איך זיך דען געקענט 
פאָרשטעלן, אַז איך װעל שוין כמעט קיינעם פון די חברים, מיט 
וועלכע כ'האָב יאָרן צוזאַמענגעאַרבעט, ניט טרעפן? אַז עדעק 
וועט אין איינעם פון די טעג אַרײַנפאַלן אין אַ סאָוועטישע 

טורמע און נאָכדעם װועלן אים די דײַטשן באַפּרײַען און 
דערמאָרדן צוזאַמן מיט טויזנטער געפאַנגענע פון דער רויטער 
אַרמײ? אַז שיינדעלע שװאַרץ, רחל פאָגעלמאַן, לאה פיש און 
דוד אײַזנבערג -- חברים און דערצויגלינגען פון דער באַװעגונג 
וװועלן אויף אַ װאַנט פון קאָוועלער בית-המדרש איבערלאָזן דעם 
לעצטן שפור נאָך זיך און רוף צו נקמה? 

אויף קופיעצקע גאַס אין ביאַליסטאָק האָט געוווינט אונדזער 
אַ חבר מאַנקוטאַ. צוזאַמן מיט זײַן משפחה איז ער אַנטלאָפן פון 
לאָדזש. צו אים בין איך פאַרפאָרן. ער האָט אַ סך מאָל דורכ- 
| געמאַכט דעם וועג קיין װאַרשע, אַריבערגעפירט גרופן פון דער 
באַװועגונג און אויסגעצייכנט געקענט די גרענעץ און אירע 
שמוגלער. אויף אים איז אַרויפגעלײגט געװאָרן די אויפגאַבע 
אָדער אַלײן מיך אַדורכצופירן איבערן גרענעץ, אָדער אױס- 
געפינען אַן אָרנטלעכן איבערפירער. מאַנקוטאַ האָט געמאַכט 
באַמיונגען אין די אַנטשפרעכנדע אַמטן, בכדי אַרױסצוקריגן 
פאַר מיר אַ באַן-דערלױבעניש צו פאָרן קיין טשיזשעוו, די 
לעצטע באַן-סטאַציע אויף דער סאָוועטישער ערד. דאָרט איז 
דער צוג שטיין געבליבן. דעם װײַטערדיקן וועג צו דעם שטעטל 
זאַרעמבי קאָשציעלנע בײַ דער גרענעץ, אַן 8 קילאָמעטער פון 
טשיזשעוו, האָט מען געדאַרפט דורכמאַכן צו פוס. 

אָן אַ דערלויבעניש האָט מען נאָר געמעגט פאָרן ביז לאַפי, 
די צווייטע סטאַציע הינטער ביאַליסטאָק. דאָרט פלעגט דער צוג 
שטיין בלײַבן, ביז װאַנען די גרענעץ-װאַך פלעגט דורכפירן אַ 
לאַנגע שעה אַ שטרענגע קאָנטראָל און אָפפירן די זינדיקע אין 
טורמע אַרײַן. ער אַלײן האָט מיט דער נסיעה קיין טשיזשעוו קיין 
שװעריקײַטן נישט געהאַט. ער איז געװוען פאַרמאָלדן אין 
זאַרעמבי, װוּ עס האָט געװווינט זײַן ברודער, אַ שנײַדער. פאַר 

מיר האָט ער בשום אופן נישט געקאָנט באַקומען די דערלױ- 
בעניש. 

האָבן מיר באַשלאָסן, אַז איך זאָל קויפן אַ באַןדבילעט ביז 
לאַפי און פון דאָרטן פאָרן אױיף "גאַפע" קיין טשיזשעװ. 
מאַנקוטאַ איז דער ערשטער אַרױס אויפן פעראָן, אויסגעזוכט 
אין צוג אַ משא-װאַגאָן, װאָס האָט אויבן פאַרמאָגט אַ בײַדל 
פאַרן באַןפאָסטן. אין בײַדל איז קיינער נישט געווען. זײַנען מיר 
אַהין אַרײַנגעקראָכן, ער מיט אַ דערליבעניש און איך אויף 
גאָטס באַראָט. אין לאַפי איז אײַנגעשטיגן די גרענעצװאַך. פון 
מײַן הויכן זיצאָרט האָב איך געהערט געשרייען און רוסישע 
זידלערײַען. פון דעם צוג האָט מען אַרױסגעשלעפט די 
פאַסאַזשירן, װאָס האָבן נישט געהאַט קיין דערלויבעניש דורכ- 
צומאַכן דעם װײַטערדיקן וועג. מען האָט זיי אַװעקגעפירט. צו 
אונדז איז קיינער נישט אַרױפגעקראָכן. דער אָרט איז נישט 
געווען באַשטימט פאַר קיין פאַסאַזשירן. דער צוג האָט גערירט, 
די ערשטע סכּנה איז אַדורך. בײַנאַכט זײַנען מיר דערפאָרן קיין 
טשיזשעוו. פאָרזיכטיק האָבן מיר עטװאָס אויפגעעפנט די טיר 
און אויסקוקנדיק אָפּגעװאַרט. די פאַסאַזשירן האָבן פאַרלאָזן די 
װאַגאָנען און דורכגעגאַנגען די קאָנטראָל. דער מאַשיניסט האָט 
אָפּגעטשעפעט דעם לאָקאָמאָטיוו און פּײַפנדיק זיך געלאָזט 
מאַנעורירן אין דער װײַט. די באַן-היטערס האָבן זיך נאָך אַ 
װײַלע אַרומגעדרײט מיט אָנגעצונדענע לאַמטערנעס בײַ דער 
באַן-ליניע און נאָכדעם זיך צוריקגעצויגן אין דעם טונקעלן 
װאָקזאַל. שטיל. מיר האָבן אויפגעעפנט ברײט די טיר און 
געשפרונגען. אײַנגעבױגענערהייט זײַנען מיר געגאַנגען עטלעכע 
צענדליק מעטער מיט דער באַן-ליניע, ביז װאַנען דער װאָקזאַל 
איז געבליבן הינטער אונדז. אױף לינקס איז געווען אַ פלויט. 

האָבן פלוצלינג אַרױסגעטױכט צוויי געשטאַלטן מיט אויסגע- 
שטרעקטע ביקסן. מאַנקוטאַ האָט אַרױסגענומען זײַנע פאַפירן 
און געוויזן. האָב איך אַרײַנגעשטעקט די הענט אין די קעשענעס, 
וי איך װאָלט אויך געזוכט מײַנע דאָקומענטן און בכדי עפעס 
װאָס צו טאָן, האָב איך אַרוסגעשלעפט שוועבעלעך פון דער 
קעשענע און אָנגעצונדן, אַז די זעלנער זאָל ליכטיקער זײַן צו 
לײענען. כ'האָב געװאַרט אויף מײַן גורל. נאָר די זעלנער האָבן 
בײַ מיר גאָרנישט ניט געפרעגט און גאָרנישט ניט געפאָדערט. 
האָבן מיר זיך געטיילט מיט אַ ביסל טאַבאַק צום פאַרדרייען און 
געגאַנגען אונדזער וועג. 

יעצט זײַנען מיר אַרױס אויפן פוסטן שאָסײ. אויפן מיטן וועג 
האָבן מיר דערהערט אַ גאַלאָפּ. עס האָט שוין שאַרײעט. בײַ די 
זײַטן האָבן זיך געצויגן פלייניקע פעלדער, אָן אַ בוים און אָן אַ 
קוסט. באַלד האָבן רױט-אַרמײיַשע רײַטערס פאַרהאַלטן האַרט 
פאַר אונדז די שוימענדיקע פערד: "קודאַ, חברים?" מײַן חבר 
האָט זי דערציילט, אַז ער גייט צו זײַן ברודער, דעם שנײַדער אין 
זאַרעמבי. זיי האָבן אים גוטמוטיק אויסגעהערט. אַװאַדע, זי 
קענען אים, אַ גוטער מענטש. מיר קענען װײַטער גיין. זײַנען מיר 
געגאַנגען ביז דאָס שטעטל האָט אויפגעטויכט אין דער גרױי- 
קייט, מיט אירע כאַטעס און קליינע הײַזקעס, װוּ עס װאַרט אויף 
אונדז די רוּ. אין אַ הז װאָס איז געשטאַנען אויפן ראַנד פון 
קלויסטער-פלאַץ, האָט ער אָנגעקלאַפט. אַ ייִדישע פרוי האָט 
פאָרזיכטיק אויפגעעפנט די טיר און מיך אַרײַנגעפירט אין אַ 
טונקעלן צימער. דאָ קען איך שלאָפן. 

זאַרעמבי האָט געלעבט פון שמוגל. ייִדן און פאָליאַקן פלעגן 
גנבענען די גרענעץ, אויסמישן זיך מיטן שטראָם פון פליטים און 
אַריבערפירן סחורות פון װאַרשע קיין ביאַליסטאָק. די גוטע 


29 


צײַטן זײַנען שוין אַװעק. די גרענעץ האָט זיך אײַנגעשטעלט. 
זעלטן װער עס װאַגט נאָך צו ריזיקירן מיט זײַן פרײַהייט -- 
אוב ער פאַלט אַרײַן צו די סאָועטן, און מיט זײַן לעבן -- אויב 
עס כאַפן אים די דײַטשן. דורכן פענצטער פון מײַן צימער, אין 
וועלכן איך בין געווען פאַרשלאָסן, האָב איך געזען די פאַרטיעס 
געכאַפטע, אַרומגערינגלטע דורך רױט-אַרמײער מיט אױס- 
געשטרעקטע ביקסן און מיט הינט. אומזיסט האָט מאַנקוטאַ 
געזוכט אַן אַריבערפירער. קיינער האָט נישט געװאָלט גיין. מען 
דאַרף אַדורכװאַרטן ביז װאַנען עס װועט זיך ענדערן. אויפן 
צווייטן טאָג האָב איך שוין געפילט, אַז אויב כ'וועל דאָ בלײַבן 
לענגער, דראָט מיר די סכּנה זיך אומצוקערן צוריק קיין ביאַלי 
סטאָק. אין שטעטל האָט מען אַ סך געװוּסט פון דעם, װאָס עס 
קומט פאָר אין דער גענעראַל-גובערניע. דאָ האָבן ייִדן, װאָס 
זײַנען אַנטלאָפן פון דעם דײַטש, אױסגעװיינט די הערצער, 
דערציילט די צרות. די שטעטלדיקע אַלײן האָבן אויך אַ קורצע 
צײַט פאַרזוכט דעם דײַטש, אײידער די גרענעץ איז אַריבער- 
גערוקט געװאָרן קיין מאַלקיניע. די באַלעבאָסטע האָט מיר 
אײַנגערױמט אין אױער: "איר האָט אַ פרױ אין װאַרשע? 
קינדער? טאָ נאָך װאָס גייט איר?" בײַ דער געלעגנהייט האָט זי 
מיר אָנגעדערצײלט צענדליקער בייזע געשיכטן. אַז מאַנקוטאַ 
איז װידער געקומען צו מיר מיט דער זעלבער תשובה, אַז מען 
מוז איבערװאַרטן, האָב איך געפרוּווט מײַן מזל: "אפשר וועסטו 
מיך אַריבערפירן?" 

"איך האָב שוין וועגן דעם געטראַכט" - האָט ער מיר 
געענטפערט, -- "נאָר אפשר איז פאָרט כדאי אָפּצוּוואַרטן 
אייניקע טעג, -- אפשר... קיינער װויל ניט גיין". 

בין איך צו אים צוגעשטאַנען, און ער האָט מסכּים געווען. 
מיר האָבן אָפּגערעדט צו גיין, גלײַך, װי עס ועט פאַרגיין די זון. 
איז ער אַװעק זיך געזעגענען מיט דעם ברודער און אויסטוישן 
רובלס אויף זלאָטעס. ווען די זון איז פאַרגאַנגען זײַנען מיר שוין 
גרייט געווען צום מאַרש. ער האָט מיר אויפגעקלערט זײַן פלאַן. 
מיר וועלן זיך לאָזן מיטן הויפט-וועג, װאָס פירט צום שטאַב פון 
דער גרענעץ װאַך. אַזױ איז זיכערער. מיר גייען כּלומרשט אין 
שכנותדיקן דאָרף פאַרברענגען מיט שיקסעס. עטלעכע מיידלשע 
נעמען האָב איך זיך אײַנגעחזרט. איידער ס'וועט נאָך צופאַלן די 
נאַכט, דאַרפן מיר שוין אױסמײַדן דעם שטאַב און װעלן זיך 
פאַרקערעווען אויף אַ זײַטיקן שטעג, װאָס פירט צו די פעלדער. 

כּל-זמן מיר זײַנען געגאַנגען מיט וועגן, האָבן מיר זיך 
כּלומרשט זאָרגלאָז אונטערגעהאַלטן, הויך גערעדט, געפיַיפט װי 
מענטשן, װאָס האָבן פאַר קיינעם קיין מורא נישט. דער וועג איז 
געוועזן פוסט און מיר האָבן קיינעם נישט באַגעגנט. פון דער 
װײַטנס האָט ער מיר אָנגעװיזן אויף אַ געבײַדע. "אויב דאָ װעט 
אונדז קיינער ניט פאַרהאַלטן, נעמען מיר זיך צו די פעלדער". 
דורכגעגאַנגען. ער האָט באַקוקט די געגנט. זיך פאַרזיכערט, צִי 
מיר גייען מיט דער ריכטיקער סטעזשקע. די נאַכט האָט זיך 
אַראָפּגעלאָזן אַ פינצטערע, קאַלטע. די פעלדער פאַרטרונקענע 
אין צעגאַנגענעם שניי. די פיס זײַנען געזונקען אין אַ שליימיקער 
מאַסע. איך האָב נישט געזען קיין סטעזשקע און קיין וועג, נאָר אַ 
זומפיקע בלאָטע. אַ דראָבנער רעגן האָט אָנגעהױבן טריפן און 
שעהנװײַז געװייקט אונדזערע בגדים און די ערד. די נעץ און די 
קעלט האָט אונדז אַדורכגענומען. מײַן חבר האָט שװײַגנדיק 
געשניטן פאָרויס, אַמאָל זיך אָפּגעשטעלט נעבן אַ בוים, אָדער אַ 
קוסט, און אים באַקוקט. די שטערן זײַנען די הײַנטיקע נאַכט 

פאַרשװוּנדן פון דעם הימל, האָט ער געזוכט סימנים אויף דער 
ערד. װאָס לענגער מיר האָבן זיך געשלעפט און די פיס זײַנען 
מידער געװאָרן, אַלץ מער האָב איך געסָפקט, צי מיר וועלן זיך 
אַרױסבאַקומען פון די בלאָטעס און פון דער נאַכט. 

נאָך שעהן גיין האָבן מיר זיך דערשלעפט צו דער גרענעץ. 
שטעכיקער דראָט, אין געשטאַלט פון דרײַעקן, האָט פאַרצוימט 
דעם וועג. דאָ איז דער תחום. מיר האָבן זיך אַראָפּגעבױגן צו דער 
ערד און אויפגעשפיצט די אויערן. נאָר דער דראָבנער רעגן האָט 
געשפריצט. אַרום און אַרום איז געוועזן רוּיִק. איינער האָט 
געהויבן די דראָטן און דער צווייטער האָט זיך אויסגעשפרייט 
אויף דער נאַסער ערד און אַרונטערגעקראָכן. נאָך אַ דראָט און 
אָט הויבט זיך אָן די ממשלה פון היטלערן. יעצט האָט ער ווידער 
באַקוקט די געגנט. דאָרט איז מאַלקיניע, װאָס לייכט מיט אַ 
קראַנקער, מאָגערער ליכט. האָבן מיר אָנגעהױבן גיין אין איר 
ריכטונג. בײַ אַ חורבה האָב איך זיך געװאָלט אָפרוען, אָבער 
מאַנקוטאַ האָט געטריבן פאָרױס. די גרעסטע ספּנות לויערן דאָ 
-- האָט ער מיר געפליסטערט אין אױער אַרײַן. דײַטשע 
פּראַזשעקטאָרן האָבן באַשטעטיקט זײַנע רייד. אָט האָבן זיך 
בינטלעך שטראַלן אַ װאָרף געטאָן אױף עפעס װאָס, שטײן 
געבליבן און װידער אומרוּיִק געטאַפט דעם שטח. זײַנען מיר 
געפאַלן מיטן בויך צו דער ערד, ביז װאַנען די סנאָפּעס ליכט 
זײַנען פאַרשװוּנדן ערגעץ אויפן הימל. פון דער װײַטנס האָבן זיך 
דאָרפישע הינט צעבילט, דערשפירט די איינזאַמע װאַנדערער. 

די ערשטע הײַזער פון מאַלקיניע. מײַן חבר דאַרף נאָר אױס- 
געפינען דעם דאָרפישן ברונעם, װעט ער שוין טרעפן צו דער 
כאַלופע פון אַ באַקאַנטן פױער. שאַרן מיר זיך בײַ די פאַר- 
קאַנעס וי זעלנער אין אַ פײַנדלעכער שטאָט. דער סימן איז דאָ. 

און די כאַטע. פאָרזיכטיק קלאַפט ער אין פענסטער, לוט אַן 
אָפּגערעדטן צייכן. די טיר עפנט זיך הייזעריק אויף. דער פויער 
שטייט אַ פאַרשלאָפענער אין אונטערװעש און באַקוקט 
אומרוּיִק די אומגעריכטע געסט. שוין װאָכן לאַנג, װי קיינער 
קלאַפט נישט בײַ אים בײַנאַכט אין דער טיר. אַמאָל זײַנען 
אונדזערע חברים דורכגעגאַנגען דורך זײַן הויז מחנותװוײַז, אויפן 
וועג קיין ווילנע. נעמט ער אונדז פרײַנדלעך אויף. ער ווייס, אַז 
מיר באַלױנען גוט פאַר זײַן הילף. די פויערטע צינדט אָן אַ 
נאַפּט-לעמפל, דער פױער גייט אין שײַער אַרײַן ברענגט 
| בינטלעך האָלץ און שטרוי און אַ פריילעכער פײַער צעצינדט זיך 
אין אײַזערנעם אויוועלע. 

ציען מיר פון זיך אַראָפּ די דורכגעווייקטע, קויטיקע בגדים 
און זעצן זיך צו צום װאַרעמען אויוון, טרינקען הייסן טיי און 
שמירן פוטער אויפן ראָזעװען פרישן ברויט. אָפּגעגעסן, מאַכן 
מיר דעם װײַטערדיקן פלאַן. דער פויער ראַט אונדז נישט צו 
פאָרן מיט דער באַן. ס'איז דאָ אַ פאַרבאָט פאַר ייִדן. בעסער צו 
שפאַנען אַ פערד. פון אַן אַנדער סטאַציע קען מען זיך נאָך וי עס 
אז אַן עצה געבן, אָבער אין מאַלקין איז שווער. די זשאַנ- 
דאַרמעריע היט דאָ די אָרדענונג. קיין דאָקומענטן האָבן מיר 
נישט און קענען לײַכט אַרײַנפאַלן. 

מיר האָבן אָבער נישט קיין חשק צו שלעפן זיך צוויי טעג 
אויף אומזיכערע וועגן. מיר באַשליסן צו ריזיקירן און פאָרן 
מיטן צוג. מיר לייגן דעם פויער פאָר, ער זאָל אונדז אײַנקויפן 
באַןךבילעטן קיין װאַרשע און נאָכדעם אויסזוכן אַן אָרט נעבן 
פלױט, שוין נאָכן װאָקזאַל. מיר װעלן שפרינגען אויפן גייענ- 
דיקן צוג. דעם פויער געפעלט דער פלאַן. ער איז מסכּים. אויף אַ 
בינטל שטרוי שלאָפן מיר דורך די נאַכט, ביז קאַיאָר. דער פויער 

ברענגט אונדז די בילעטן און פירט אונדז צו די באַן-רעלסן. 
באַלד הערט מען שוין דעם צוג, װאָס קומט פון װײַטע געגנטן. 
מיר װאַרטן אים אָפּ, ביז װאַנען עס לויפן אונדז פאַרבײַ די 
ערשטע װאַגאָנען און גיבן זיך אַ ריס פון אונדזערע באַהעל- 
טענישן צום לויפנדיקן צוג. די װאַגאָנען זײַנען אַלטע, מיט הויכע 
טרעפלעך. איידער מיר באַװײַזן נאָך אױף זי אַרויפצושפרינגען 
פון דעם הױכן אָנשיט, עפנט זיך אויף אונדז אַ שיסערײי. די 
געסטאַפאָ האָט אונדז באַמערקט. אַ פוילישער באַןדבאַאַמטער 
שרײַט אונדז נאָך: "כלאָפאַקי, האַלט זיך". כ'האָב זיך אַרופ- 
געדראַפעט אין דער הויך, עפן אויף די שווערע אײַזערנע טיר 
און בין שוין אינעװײיניק. צו אַן אַנדער אײַנגאַנג רייסט זיך 
מאַנקוטאַ. אַ קױיל לויפט פאַרבײַ זײַן קאָפּ און שלאָגט זיך אָפ אָן 
אײַזן. די פויערים לאָזן זיך אַראָפּ אויף דער פאָדלאָגע, אָבער 
דער צוג יאָגט שוין מיט פולער פאַרע אויף אָפּענע פעלדער. די 
פויערים באַקוקן אונדזערע בלייכע פנימער, שמוציקע בגדים און 
זאָגן אונדז אַ פאָר גוטע ווערטער. אויף יעדער סטאַציע שטעלט 
זיך דער צוג אָפ, נעמט אויף די שמוגלערס, װאָס פירן פון כּל- 
טוב קיין װאַרשע. קיינער אינטערעסירט זיך ניט מיט אונדז. 
ס'איז אַ געדראַנג, אַ שטויסעניש, אַ טומל. 

מיטאָגצײַט באַװײַזן זיך די ערשטע הײַזער פון דער הויפט- 
שטאָט. מיר פאָרן צום מזרח-װאָקזאַל, אויף פראַגע. אָט איז 
װאַרשע, די שטאָט פון וועלכער איך בין מיט אַ האַלבן יאָר 
צוריק אַנטלאָפן. װאָס שטייט מיר דאָ פאָר?... 

צוזאַמענטרעף פון קרייז-קאָמיטעט פון החלוץ אין ווילנע, װאַרשע 1936. 


דזיעלנע 34 


די זשאַנדאַרן אין שטאָלענע העלמען, װאָס האָבן באַטאַפט 
די געכאַפטע, געשמוגלטע געפעק, האָבן זיך אויף אונז אפילו 
נישט אומגעקוקט. אויף ראָג טאַרגאָװע האָבן מיר הינטער דער 
לאַנגער ריי פון דאָראָזשקעס באַמערקט איינע, אַ ייִדישע. אַן 
עלטערער ייד, באַאָרעמט מיט אַ װײַסער אָפּאַסקע און בלויען 
מגן-דוד האָט געדרעמלט אויף דער קעלניע און געװאַרט אויף 
פרנסה. האָבן מיר זיך געהייסן פירן אויף דזיעלנע. 

פאָליאַקן אין באַשײדענע אָבער ריינע בגדים, פרויען אין 
בונטע, פאַרביקע טיכלעך, האָבן פרײַ און געמיטלעך שפאַצירט 
אויף די גאַסן פון פראַגע. נאָכן קערבעדזשער בריק, איבערן 
װײַסל, באַװײַזן זיך די פאַרייכערטע װוענט און אױיסגעהוילטע 
פענסטער פון דעם פאַלאַץ פון די קעניגן. די קראַקאָװער 
פאָרשטאָט פוסטעוועט אַ פאַרטרונקענע אין ליכט. מיר פאָרן 
דורך דער מיאָדאָװע און דערנענטערן זיך צו די ייִדישע גאַסן. 
ענג און פול איז אין זיי, װוי אַלץ װאָלט מיט אַ מאָל פאַרלאָזן די 
װוינונגען און אַרױס מקבל-פנים זײַן אַ יום-טוב. אױף די 
טראָטואַרן, אויפן אַספאַלט, איז אַ געדראַנג, אַ שטופעניש. פון 
די רוישיקע, איבערבאַלעבטע גאַסן פאָרן מיר אַרײַן אויף דער 

שטילער דױעלנע. אויפן אָפשניט פון סמאָטשע און 
קאַרמעליצקע איז די גאַס אַן אָפּגעשטאָרבענע. מען קומט נישט 
אַהער. מען לייגט זיך אָן וועג, מען גייט אַרום און אַרום בכדי 
אױסצומײַדן דאָס געשפענסט, װאָס שטייט אינמיטן: דער 
פאַװויאַק*. 

די צווייטע הויז פון דעם פאַוויאַק איז דזיעלנע 34. אויפן 
דריטן שטאָק, אױף רעכטס הענגט אַ שילדל אױף פױליש: 
"יידישע סאָציאַלע אַלײנהילף -פאָלקס-קיך". דאָס איז דער 
קיבוץ. 

אַ טאָג נאָך אונדזער בהלהדיקן אַנטלױפן פון דער הויפט- 
שטאָט, זײַנען קײַן װאַרשע דערגאַנגען, דעם 8טן סעפטעמבער 
9, די ערשטע פליטים פון לאָדזשער קיבוץ. געטראָפן די 
קאָמונע פון מרכּז "החלוץ" אויף דזיעלנע אַ הפקר-אָפּענע און 
פוסטע האָבן זיי זיך אין איר אַרײַנגעצױגן, גערעכנט אױיס- 
צורוען זיך די נאַכט און אויף מאָרגן מאַכן װײַטער דעם וועג קיין 
מזרח. אָבער דעם זעלבן טאָג האָבן זיך אויף די מערבדיקע ראַנדן 
פון שטאָט באַװיזן די ערשטע פאַנצער-אָפטײלונגען פון דעם 
דײַטשן גענעראַל העפנער. און ס'האָבן זיך פאַנאַנדערגעטראָגן 
די באַאומרויקנדיקע קלאַנגען, אַז װאַרשע איז אין אַ ברייטן 
קרײַז אַרומגערינגלט און אָפגעשניטן פון דער וועלט. 

די גרופע איז בלית-ברירה געבליבן זיצן אויף דזיעלנע, אָן 
לעבנס-מיטלען און אָן אויסזיכטן אַרױסצובאַקומען זיך פון דער 
נײַער פאַסטקע. צום גליק האָבן זיך אָפגעפונען הירשקע 


* פאַװיאַק: אַ טורמע אין װאַרשע אויף דזיעלנע 26-24, װוּ ס'זײַנען קאָנצענטרירט 
געװאָרן די פאָליטישע אַרעסטאַנטן אונטער דעם אויפזיכט פון דער דײַטשער זיכער- 
הײַט-מאַכט, וועלכע פלעגט באַשטימען צו טויטן דעם אַרעסטירטן אויפן אָרט אָדער 
אַרױסשיקן אים אין קאָנצענטראַציע-לאַגער. 

קוטשער. ער איז געווען אַ ווילנער בחור, פון גראָכאָװער קיבוץ, 
אַ פשוטער און פאַראַנװאָרטלעכער, װאָס האָט זיך די לעצטע 
יאָרן פאַרנומען מיט דער אויסאַרבעטונג און איבערשיקונג פון 
אומלעגאַלן געווער קײַן ארץ-דישראל. אַ טייל פון דעם לעצטן 
אַרױסגעשיקטן טראַנספאָרט איז געגאַנגען לאיבוד. די גוט 
פאַרפאַקטע און מאַסקירטע קאַסטנס זײַנען געבליבן שטעקן 
אויפן הויפטװאָקזאַל אין װאַרשע. האָט ער כאָטש געפרוּווט 
ראַטעװען דאָס געװוער, װאָס האָט זיך געפונען אין זײַן רשות, 
אין דער פאַבריקל אויף טשערניאַקאָווסקע. געאַרבעט טאָג און 
! נאַכט און צוזאַמען מיטן פוילישן באַלעבאָס פון הױז אויפ- 
געשטעלט אַ דאָפּלטע װאַנט און הינטער איר פאַרשטעקט דעם 
טײַערן אוצר. אָבער גלײַך נאָכן אַרײַנמאַרש פון די דײַטשן, האָט 
דער פאָליאַק אַ דערשראָקענער פון די דײַטשע פאַראָרדע- 
נונגען, זיי אַרױסגעגעבן דאָס באַהעלטעניש. אַזױ פאַרענדיקט 
זײַן אַרבעט, איז הירשקע קוטשער געקומען אויף דזיעלנע אויפ- 
זוכן חברים און געטראָפן די לאַדזשער גרופע אין איר אומ- 
באַהאָלפנקײט. מיט זײַן נאַטירלעכער איבערגעגעבנקייט און 
אומאויסשעפלעכער ענערגיע האָט ער אויף זיך גענומען דעם 
נײַעם עול. אין דער גאַנצער סביבה האָט מען באַלד דערקענט 
דעם מיטלװוּקסיקן, דיקלעכן בחור מיטן ברייטן מגושמדיקן 
פנים. ער האָט געװוּסט וי אַזױ צו לעשן די צינד-באָמבעס, װאָס 
זײַנען בינטלעכווייז געפאַלן אויף די דעכער און פאַראוּרזאַכט 
גרויסע שריפות. ער האָט אָרגאַניזירט די ערשטע הילף פאַר די 
פאַרװוּנדעטע, און פון אומבאַשטימטע, אומקלאָרע מקורות 
געבראַכט מיט זיך צושלעפן ברויט און קאָנסערװירטן פלייש. די 
גרופע האָט װי עס איז אויסגעהאַלטן די גרויסע טעג פון שווערע 
באָמבאַרדירונגען און געליטן פאַרהעלטניסמעסיק וויניקע 

קרבנות: איין געהרגעטער, ענגעלסבערג, אַ חבר פון לאָדזשער 
קיבוץ און איין פאַרװוּנדעטע. 

אַז פרומקע (פלאָטניצקי) איז אין אָקטאָבער 1939, גלײַך 
נאָכן פאַלן פון װאַרשע, צוריקגעקומען אין די דײַטשע געביטן, 
האָט זי צו איר גרויסער פאַרװוּנדערונג און פרייד געטראָפן אױף 
דזיעלנע אַ היים און אַן אָנהײב פאַר דער נײַער אומלעגאַלער 
באַוועגונג, װאָס װעט אויפקומען. 

די ערשטע אויפגאַבע װאָס פרומקע האָט זיך געשטעלט איז 
געווען אויפצוזוכן די חברים פון דער באַוועגונג. זי איז אַרױס- 
געפאָרן קיין בענדין און קיין לאָדזש, געטראָפן אומעטום קערנס 
פון די פריערדיקע קיבוצים, װאָס האָבן דורכגעמאַכט צוזאַמען 
די אָנהויב-מלחמה גרױלן און געגרייט זיך צװאַמען צו די 
שווערע טעג. אַ טייל פון די בענדינער חברים זײַנען געקומען 
קיין װאַרשע, און די איבעריקע זײַנען געבליבן אין בענדין אײַנ- 
צוהאַלטן דעם קיבוץ. אין לאָדזש האָט מען איבערגעלאָזט אַ 
גרופע מיידלעך און די מערהייט איז געקומען קיין װאַרשע, 
צוזאַמען מיט יוסף קאָרניאַנסקען, װאָס איז געזוכט געװאָרן 
דורך די דײַטשן, און לאה פערלשטיין. דערװוײַל איז אין שליחות 
פון מרכז אין קאָװעל דערגאַנגען קיין װאַרשע חנטשע 
(פלאָטניצקי), די שוועסטער פון פרומקען, מיטן אָנזאָג אַרױס- 
צושיקן װאָס מערער מענטשן אין די סאָוועטישע געביטן, פון 
װאַנען אַן אָפּענער גרענעץ האָט דערמעגלעכט זיך אַריבער- 
צובאַקומען אין דער ליטווישער ווילנע. 

די מיידלעך פאָרן אַרױס אויף אומזיכערע וועגן, דערגײיען צו 
די שטעטלעך, װוּ עס האָבן פאַרן קריג עקזיסטירט אונדזערע 
סניפים, זוכן אויף דעם באַהאַלטענעם, דערשראָקענעם און 
צעשטױבטן עולם און אָרגאַניזירן די אומלעגאַלע װאַנדערונג אין 

די סאָוועטישע געביטן. אויף דזיעלנע קומען מענטשן און גײען 
אַװעק. פאַרלאָרענע טרעפן זיך וױדער. פאַראיינזאַמטע און 
פאַרלאָזענע הױבן זיך אָן צו זען װי אַ טײל פון אומדער- 
שראָקענעם פלל. דזיעלנע לעבט אויף. און ס'טומלט זיך אין איר 
װי אויף אַ װאָקזאַל. מען שלאָפט אויף די בעטן און אויף דער 
פאָדלאָגע. אַ טאָג רוישט דאָ װי אַ בינשטאָק, אויפן אַנדערן טאָג 
ווערט פוסט און װוידער פול. פון דאַנען ציען זיך די פעדים צו 
צענדליקער שטעט און שטעטלעך, פון דאַנען גייען אָפ די גרופן 
קיין מאַלקין, ביאַליסטאָק און לידע. פון בענדין איז מען מודיע 
אַז אין אוישוויץ איז געשאַפן געװאָרן אַ פאַלעסטינע-אַמט. 
ס'זײַנען דאָ אומלעגאַלע מעגלעכקייטן זיך אַריבערצובאַקומען 
קיין סלאָװאַקײַ. פרומקע און לאה פערלשטיין פאָרן גלײַך אַהין 
אַרױס. מערין, דער עלטסטער פון די יודנראַטן אין זאַגלעמביע 
זאָגט צו זײַן הילף. אונטערגעקויפטע דײַטשן פון דער גרענעץ- 
װאַך דאַרפן אַדורכלאָזן די מענטשן. די ערשטע גרופע ווערט 
אָרגאַניזירט צום גיין. מען האָט קיין מזל ניט. אַ נאַכט פאַר דעם, 
פאַלט אַרײַן אויף דער גרענעץ אַ גרופע פון זאַגלעמביער ייִדן. די 
דײַטשן האָבן פאַרראַטן. מען דאַרף זיך צוריקציען. עס דראָט 
מיט אומזיסטע קרבנות. מערין זאָגט נאָך צו צו זאָרגן צו העלפן 
די יוגנט. אין משך פון דער צײַט וועט ער פאַרגעסן זײַנע צװאָגן. 
ער װעט ווערן אַ לעגאַליסט, אַ ריקזיכטסלאָזער אויספירער פון 
די דײַטשע באַפעלן און די זעלבע יוגנט װעט ער פירן אין די 
לאַגערן אַרײַן און נאָכדעם צום טויט. די האָפענונג אויסצוניצן 
דעם דרום-מערבדיקן גרענעץ איז אויסגערונען. די מזרחדיקע 
גרענעץ האָט זיך אָנגעהױבן אײַנשטעלן. אין װאַרשע רעדט זיך 
שטאַרק וועגן מעגלעכקייטן פון לעגאַלער עליה. די איטאַליע- 
נישע "לאָיד-טריעסטינאַ" און די דײַטשע שיפסגעזעלשאַפט 

דאַרפן דערליידיקן די פאָרמאַליטעטן, װאָס זײַנען מיט דעם 
פאַרבונדן. װייניקע וועלן פון דעם געניסן. ארץ-ישראל בירגער 
און איניקע בכּבודיקע ייִדן. אויף דזיעלנע זיצט אַ שאַרע, 
אומבאַקאַנטע מאַסע. דער מרכז פון "החלוץ" אין בערלין 
דײַטעט נאָך אין אייניקע בריוו אָן וועגן די מעגלעכקייטן פון 
עליה און װערט אַנטשויגן. די װאַנדערונג הערט אויף. די 
ערשטע פאַזע איז פאַרענדיקט. יעצט דאַרף מען זאַמלען די 
כּוחות און זיך גרייטן אַדורכצוהאַלטן די מלחמה-טעג. װי לאַנג 
װעט נאָך דויערן דער קריג? אַ יאָר, אפשר מער. אויפן מערב 
איז דערװײַל נאָך רוּיִק. די פראַנצױזן װאַרטן נאָך אָפ. באַלד 
װעלן זיך אויפסנײַ פאַנאַנדערפלאַקערן די קאַמפן, און שווערע 
האַרטע שלאַכטן. פראַנקרײַך איז ניט פוילן און ענגלאַנד שטייט 
הינטער איר. די האָפענונגען זײַנען גרויסע. 

אָבער דערװײַל װעט די ייִדישע יוגנט, װאָס האָט אָקערשט 
אױיפגעװאַכט נאָך די ערשטע שװוערע קלעפ און אָנגעהױבן 
שטראָמען צו די גרענעצן, ווידער אַ פאַריאָושטע אַראָפּלאָזן די 
הענט. דער שכל איז מחייב נישט צו פאַרלאָזן איר, אויפן 
אייגענעם באַראָט. דזיעלנע דאַרף ווערן אַ סטאַבילער צענטער, 
ראשית- כּל פאַר דעם עלטערן קאַדער, פאַר די אויסגעפרוּווטע 
און איבערגעגעבענע, װאָס האָבן שוין הינטער זיך לאַנגע יאָרן 
אין דער באַוועגונג און הכשרה אין די פאַרמלחמהדיקע קיבוצים. 

צביה איז שוין דאָ. דער אַקטיוו איז פאַרגרעסערט געװאָרן. 
מען פאָרט אַרױס אױף לאַנגע װאָכן איבער די צום טױט- 
צעשראָקענע, צעפעדימטע ישובים. װוּ מען טרעפט אַ באַקאַנטן 
רופט מען אים אויף דזיעלנע. נאָכדעם וועט דזיעלנע צוריקגיין 
אין די שטעטלעך, פאַנאַנדערשיקן אירע בעסטע מענטשן צו 
אָרגאַניזירן די יוגננט, אויפצושטעלן אַ באַוועגונג. מעשים 

געבוירן מעשים. ס'איז דאָ אַן אינערלעכע לאָגיק אין דער 
דאָזיקער אַנטװיקלונג. 
דער אָנהױב אין דעם אױסװוּקס פון דער באַװעגונג דאַרף מען 
זען אױף דער קאַנװע פון יענע טעג און באַדינגונגען. דאָס גאַנצע 
יידישע געזעלשאַפטלעכע לעבן איז מיטן אַרײַנמאַרש פון די 
דײַטשן פאַנאַנדערגעפאַלן װי אַ קאָרט-הױז, אומגעלײגט 
געװאָרן צוזאַמען מיט דער פוילישער מדינה. די דײַטשע פאַר- 
אָרדענונג וועגן פאַנאַנדערלאָזן און דערקלערן פאַר אומלעגאַל 
די ביז פאַרן קריג עקזיסטירנדיקע אָרגאַניזאַציעס און פאָליטישע 
! פאַרטייען, איז נאָר געווען אַ פאַראָרדענונג לאחר-המעשה. די 
אָרגאַניזאַציעס האָבן שוין פון פריער אויפגעהערט צו עקזיס- 
טירן. מען האָט פאַרברענט די דאָקומענטן, ביכער, לעגיטי- 
מאַציעס. אַ טייל פון די געזעלשאַפטלעכע טוער איז אַװעק מיט 
דעם גרויסן פליטים-שטראָם, װאָס האָט זיך וי אַ װאַסער 
צעגאָסן איבער די שאָסײען און פעלדער, אין סעפטעמבער 
9. די איבערגעבליבענע אין װאַרשע האָבן פאַרװישט 
הינטער זיך די שפורן פון דער פאַרמלחמהדיקער טעטיקייט און 
איבערגעריסן יעטווידע פאָליטישע אַרבעט. היות דער קריג האָט 
אַרױסגערופן נײַע פראָבלעמען און אױפגאַבן, װאָס מען האָט 
געדאַרפט לייזן -- העלפן די אָנגעקומענע פליטים און נשרפים 
און אויסטיילן אַ מלבוש און אַ מיטאָג די הונגעריקע -- האָבן 
זיך די מוטיקע פון די געזעלשאַפטלעכע טוער אַרײַנגעװאָרפן אין 
דער סאָציאַלער אַרבעט, מיט ברען, איבערגעגעבנקייט און 
אויסדויער. 

אויף אַזאַ אופן איז אױף אַ לענגערע צײַט אָפּגעטױט 
געװאָרן די פאָליטישע טעטיקײט און ואַכזאַמקײט, 
פאַרקערעװועט, אויף רעלסן פון כאַריטאַטיווער אַרבעט, װאָס 

איז אַ לאַנגע צײַט פאַרבליבן נישט נאָר די עיקרדיקע, נאָר די 
איינציקע טוּונג. 

די דײַטשע האַנדלונגען האָבן געליימט די הענט פון די 
מוטיקסטע. איינע נאָך דער אַנדערער זײַנען געפאַלן די גזירות. 
די גזירה וועגן די אָרעמבענדער, דער באַפעל וועגן די אַרבעטס- 
לאַגערן, דער פאַרבאָט צו פאָרן אויף די באַנען. אָבער נישט נאָר 
די געשריבענע און געחתמעטע כאַפעלן האָבן אָנגעװאָרפן די 
קענצייכנס פון דעם לעבן אין דער גענעראַל-גובערניע. די נישט 
אָפיציעלע און נישט פאַרעפנטלעכטע אָבער פאַקטישע 
האַנדלונגען פון די דײַטשן זײַנען געווען באַשטימענדיקער. די 
דײַטשן האָבן נישט אַלעמאָל אויסגעפירט זייערע אייגענע פּאַר- 
אָרדענונגען, זיי זײַנען נאָר געווען דעקמאַנטלען פאַר זייערע 
האַנדלונגען. די פירושים, לוט וועלכע זי האָבן זיך געריכטעט, 
זײַנען אָפּטמאָל װײַט אַװעק פון דעם עלעגאַנטן נוסח פון זייערע 
באַפעלן. די "דערציונגס-לאַגערן", װאָס מען האָט געקענט 
אױסטײַטשן װי אַ מאַקסימאַל אויסנוצן דעם ייִדישן אַרבעטס- 
פאָטענציאַל פאַר די דײַטשע קריגס צוועקן, האָבן זיך אין דער 
ווירקלעכקייט אױיסגעלאָזט צו אַ פשוטן איזדיעקעווען זיך אויף 
פאַלענטי, אין סיים און אין דער אוניווערסיטעטס-געבײַדע, אין 
די לאַזיענקעס און אין אַנדערע ערטער, װאָס האָט זיך פאַר- 
ענדיקט מיט ניט װײיניק טויט-פאַלן און געשפאָלטענע ייִדישע 
קעפ. די אומפאַראַנטװאָרטלעכע האַנדלונג פון אַ יידישן 
אונטערוועלט מענטש, װאָס האָט געהאַט חשבונות מיט אַ 
פוילישן פאָליציאַנט און אים דערמאָרדעט, האָט געקאָסט דאָס 
לעבן פון דרײַ און פופציק ייִדן אויף נאַלעװוקעס, אין דער 
דײַטשער שפראַך האָט עס געהייסן, אַז ייִדן האָבן געשטעלט אַ 
װידערשטאַנד דער דײַטשער מאַכט. דער דאָזיקער פאַל האָט 

אַרױפגעלײגט אַ שווערע, דעמענדע אחריות אױף יעטוידן 
פאַראַנטװאָרטלעכן טוער. יעדע טעטיקייט האָט געקאָנט דינען 
וי אַן איסרייד צו אַ גרויסער שחיטה. דער טעראָר איז אויפ- 
געקומען ניט צופעליק און ניט וי אַן ענטפער אויף בונטאַרישע 
אַרױסטרעטונגען. פאַרקערט, ער איז געקומען אױיסצומיידן 
יעטװוידע רעװאָלוציאָנערע פראַקטיק און דערדריקן יעטוידן 
געדאַנק פון געגנשטעלן זיך. דער דאָזיקער מעטאָד איז אָנגע- 
ווענדעט געװאָרן ניט נאָר כּלפי ייִדן, נאָר אויך כּלפי פאָליאַקן 
און אין ערשטן יאָר פון דער דײַטשער הערשאַפט אין אַ סך אַ 
! האַרבערער מאָס װי קעגן ייִדן. דעם 26.12.39 האָבן די דײַטשן 
אומגעבראַכט אויף װאַװער 107 צופעליק געכאַפטע פאַליאַקן. 
אַזױ איז טײַער באַצאָלט געװאָרן פאַר דעם אומפאַראַנטװאָרט- 
לעכּן טאַט פון אַ פוילישן פאַרברעכער, װאָס האָט דערמאָרדעט 
אַ דייטשן זשאַנדאַר. 

ביידע געזעלשאַפּטן, די ייִדישע און די פוילישע האָבן אַראָפ- 
געבויגן די קעפ און געענטפערט מיט אַ פאַרקלעמטן שװײַגן. עס 
האָט אין אַלעמענס אויגן אויסגעזען צו זײַן וי דער פאַראַנט- 
װאָרטלעכסטער און ריכטיקסטער ענטפער. 

אויף דער אַלגעמײנער פאָן פון דערנידעריקונגען, נגישות 
און פסיכישער אונטערדריקונג פון די ברייטע ייִדישע מאַסן -- 
האָט דזיעלנע מיט זיך פּאָרגעשטעלט דעם סימבאָל פון דער 
אויפװאַכונג פון דער ייִדישער יוגנט. אומזיכער און מאַסקירט 
זײַנען געשטעלט געװאָרן די ערשטע טריט און פאַמעלעכער- 
הייט האָט מען געשפּרײַזט צו װײַטערדיקע צילן. מען האָט 
געדאַרפט דורכברעכן די װאַנט פון פחדים, אומזיכערקייטן 
העמונגען, װאָס איז װוייניקער אָנזעעװודיק וי די שפעטערדיקע 
ציגל-װאַנט פון געטאָ, אָבער ניט וייניקער ממשות'דיק און 

רעאַל. דער פסיכישער דורכברוך איז געמאַכט געװאָרן. אייניקע 
טוער פון דער נײַ אויפגעקומענער ייִדישער סאָציאַלער אַלײינ- 
הילף, וועלכע האָבן פאַרשטאַנען דעם רמז פון דזיעלנע 34, 
זײַנען גרייט געווען אָנצונעמען אונדזער ווענדונג און אונדז 
אַרונטערנעמען אונטער די רעכטלעכע פליגלען פון דער 
ייִדישער סאָציאַלער אַלײנהילף. אין דעם איז שון געווען אַ 
גרויסע הילף. די אחריות פאַר דער אַרבעט האָבן מיר געדאַרפט 
און געװאָלט טראָגן אַלײן. כּלפי-חוץ האָט די קאָמונע 
עקזיסטירט וי אַ פאָלקס-קיך, און די אײַנװוינער װױ מיטגלידער 
פון אַ פליטים-פונקט. 

די פאַרװאַנדלונג פון דזיעלנע 34 אין אַ פליטים-פונקט האָט 
געקענט גוט מאַסקירן די אַרבעטן פון דער באַוועגונג פאַר די 
דײַטשן. זי האָט אָבער געמוזט עפענען די טירן פאַר דעם 
יודנראַט, וועלכער האָט געהאַט זײַנע קאָמיסיעס וועלכע האָבן 
כּלומרשט געדאַרפט טראָגן די פאַראַנטװאָרטלעכקײט און זאָרג 
פאַרן װוֹיל פון די פליטים. אין דער אמתן האָבן זיי אויסגענוצט 
זייערע קאָמפעטענצן און מאַכט אַרױסצושלעפן די לעצטע 
גראָשנס פון אומגליקלעכע ייִדן. 

מיט דער שאַפונג פון דער ייִדישער אָרדענונגס-דינסט האָבן 
די פליטים-פונקטן מיט זיך פאָרגעשטעלט אַן אומאױס- 
שעפלעכן רעזערװוּאַר פאַר די אַרבעטס-לאַגערן. די אָרדע- 
נונגס-דינסט פלעגט אָנכאַפן אַ באַליביקע צאַל פון פאַרמעג- 
לעכע מענטשן און פאַר געלט זיי פרײַלאָזן -- אין די אַרבעטס- 
לאַגערן פלעגן אויפן אָרט פון די אָפּגעלאָזענע גיין די פליטים. 
זיי איז לײַכט געווען צו פאַנגען, אָפּצושליסן אין אַ געװויסן אָװנט 
טיר און טויער און צונויפזאַמלען די צאָל מענטשן אין וועלכע זי 

האָבן זיך גענויטיקט. אונדזער טיר איז אויך נישט אויסגעמיטן 
געװאָרן בעת די דאָזיקע לאַפאַנקעס. 

די יידישע סאָציאַלע אַלײנהילף האָט פון איר זײַט באַשטימט 
פאַר אונדז אַן אפוטרופוס, דעם בונדיסט וױיניק. ער איז געווען אַ 
הויכער, ברייטפליײיציקער, פאָלקסטימלעכער און װיציקער ייָד. 
די אפוטרופסות האָט ער אָנגענומען מיט די בעסטע כּװנות צו 
פאַרװאַנדלען דזיעלנע 34 אין אַ מוסטער-פונקט לױט אַלע 
געשריבענע געזעצן. אָבער שגעל האָט ער אויפגעגעבן די 
פלענער. זײַן געזעלשאַפטלעכער חוש האָט גלײַך, נאָך די 
: ערשטע באַזוכן, דערפילט, אַז די פליטים זײַנען קיין פליטים 
נישט און אַז דער אפוטרופוס וועט דאָ בעצם קיין דעה ניט האָבן. 
האָט ער זיך פּרײַװויליק אונטערגעגעבן, געשלאָסן מיט אונדז אַ 
װאָפּןךשטילשטאַנד און זיך באַגנוגנט מיט שרײַבן אױס- 
געצייכנטע באַריכטן וועגן אונדזערע אָרדענונגען. 

מיט דער צײַט, ווען מיר האָבן זיך געװוּנען דעם געגנזײַטיקן 
צוטרוי, האָט ער מיר דערציילט, אַז חוץ דער הילפס-אַרבעט 
פאַרנעמט ער זיך אויך מיט זאַמלען צײַט דאָקומענטן און 
מאַטעריאַלן פאַרן בונדישן אַרכיוו. דער בונד האָט ניט מיט- 
געאַרבעט מיטן רינגעלבלום-אַרכיוו און געפרוּווט מיט די 
אייגענע, ווייניקע כוחות קאָנקורירן מיטן "עונג-שבת"*. דער 
בונדישער אַרכיוו איז אָבער געבליבן אַ קליינער און אײַנגע- 
שרומפענער. זײַן שפעטערדיקער גורל איז מיר געבליבן אומ- 
באַקאַנט. 


* "עונג-שבת": פאַרשטעלטער נאָמען פון רינגעלבלום-אַרכיוו. מאַטעריאַלן פאַרן 
געהיימען רינגעלבלום-אַרכיוו האָבן געזאַמלט פאַרשיידענע געזעלשאַפטלעכע טוער 
און אױך פשוטע פאָלקס-מענטשן. 


מיט דער אויפשטעלונג פון דער קיך און פליטים-פונקט האָט 
מען זיך פרײַער און אָפענער געקאָנט טרעפן. עס האָבן זיך 
אָפּגעזוכט הונדערטער חברים פון דער װאַרשעװער אָרגאַ- 
ניזאַציע. טאָסיע אַלטמאַן, װאָס איז די ערשטע געקומען אין 
שליחות פון "השומר הצעיר" אויפצושטעלן די באַװועגונג, האָט 
אױף דזיעלנע געפונען הילף און אונטערשטיצונג. דאָ האָט יוסף 
קאַפּלאַן אין מאַי צונויפגערופן די ערשטע גרעסערע באַראַטונג 
פון די װאַרשעװער שומרים. אויף איינער פון אירע נסיעות האָט 
פרומקע געטראָפן אין לובלין דעם איינציק פאַרבליבענעם, אין 
די גרענעצן פון דער גענעראַל-גובערניע, חבר פון דער הנהגה 
ראשית פון "גורדוניה", ישראל זעלצער. זי האָט אים צוגערעדט 
זיך אַריבערצוקלײַבן קיין װאַרשע און אָנהױבן צו זאַמלען די 
כּוחות. 

דזיעלנע איז געװאָרן דער צענטראַלער פונקט פון דער 
אומלעגאַלער חלוצישער באַוועגונג אויפן שטח פון דער 
גענעראַל-גובערניע. אַ סך שפעטער װעלן די חברים פון שוה"צ 
צוזאַמען מיט "גורדוניה" אויפשטעלן זייערע קאָמונעס מיט דער 
בשותפותדיקער קיך אויף נאַלעװקעס 23 און דער "נוער- 
הציוני" --- אויף דלוגע און נאָכדעם אויף לעשנאָ. דזיעלנע האָט 
באַװיזן דעם וועג. 

די צאָל מיטגלידער פון דער קאָמונע האָט זיך פאַר- 
גרעסערט. ס'איז נויטװענדיק געווען אויסצושפרייטן זיך און 
דעראָבערן נײַע דירות. אונדזערע שכנים אויפן דריטן שטאָק, 
שולץ און אָרבאַך, האָבן מסכים געווען אונדז אָפצוטרעטן זײיערע 
װוינונגען און אַלײן זיך אַרײַנגעצױגן אין זייערע קיכן. נאָכדעם 
האָבן מיר באַקומען צימערן אויפן צווייטן שטאָק און צוגע- 
פאַסט די דירה זי זאָל אויפנעמן אַ 150 חברים און אין געוויסע 

צײַטן נאָך מער. אַ ספעציעלער אָפגעזונדערטער צימער איז 
געווען באַשטימט פאַר דער אומלעגאַלער אַרבעט. 

אין די טעג װאָס איך בין געקומען קײַן װאַרשע, ס'איז 
געווען ערב פסח 1940, איז דזיעלנע פול געװען מיט לעבן. 
כ'האָב דאָ געטראָפן אַ פאַרדהעלטניסמעסיק גרויסן אַקטיוו. לאה 
פערלשטיין און פרומקע פלאָטניצקי זײַנען געווען אויף די וועגן. 
יוסף קאָרניאַנסקי האָט זיך פאַרנומען מיט די ענינים פון דער 
קאָמונע. מאָניעק ריינגעווירץ איז געווען דער אָפיציעלער 
לײטער פון דער קיך. צביה האָט געמאַכט פרוּוון װידער 
| דעראָבערן די חרוב-געװאָרענע פערמע אין גראָכאָ. ד"ר 
גליקסבערג, אַ מיטגליד פון דעם יודנראַט, האָט זיך פאַראינטע- 
רעסירט מיט דעם דאָזיקן ענין און געלייסטעט צוזאַמען מיט נאָך 
אייניקע געזעלשאַפטלעכע טוער גרויסע הילף. די מיטגלידער 
פון דער ציוניסטישער קאָאָרדינאַציע, װאָס איז דאַן אױפ- 
געשטעלט געװאָרן און זיך פאַרנומען מיט רעגולירן די ענינים 
פון דער לעגאַלער עליה, אױף וועלכער מען האָט אומזיסט 
געלייגט גרויסע האָפענונגען, און מיטן פאַנאַנדערטײלן געלטער. 
די נישט אױסגעלאָדענע ענערגיע האָט זיך געזוכט אַ קאָריטע. 
שכנא זאַגאַן, (מנחם) קירשנבוים, (יוסף) סאַק, (יוחנן) מאָרגנ- 
שטערן, ד"ר (ישראל) שטערן און י. שטשעראַנסקי האָבן אויס- 
געשטרעקט זייערע הענט. אויך אומפאַרטײיישע מענטשן האָבן 
זיך געלאָזט פאַראינטערעסירן. דער פראָפ. (מיעטשיסלאַװו) 
צענטנערשווער, פרוי ד"ר ליכטענבוים און בעיקר דער אינזש. 
(ישראל) סוּדאָװיטש. די ערד האָט געהערט צו דער װאַרשעװער 
קהילה און יעצט האָט דער יודנראַט דערזען אַ מעגלעכקײט 
וידער צו באַקומען די פערמע, דורכדעם װאָס ער װעט זיך 
שטעלן הינטער דער געזעלשאַפטלעכער איניציאַטיוו. די דײַטשן 

האָבן באַװיליקט. אַלע יוגנט-באַװעגונגען האָבן געװאָלט זײַן 
פאַרטראָטן. מען האָט אינטוּיטיוו געפילט, אַז מיט דער ווידער- 
אויפשטעלונג פון דער פערמע ציט מען הויך אויף אַ פאָן, װאָס 
וועט זיך זען אין דער װײַט. נאָך לאַנגע זיצונגען און באַראַטונגען 
איז מען זיך אין דער אויפגעקומענער חלוצישער קאָאַרדײ 
נאַציע,* געקומען צו אַ הסכּם וועגן דעם מענטשן-צװזאַמענ- 
שטעל פאַר דער פערמע. אַלע האָבן זיך געזאָלט באַטײליקן. 
"מזרחי" און "'הנוער הציוני". משה ל רובינטשיק איז באַשטימט 
געװאָרן פאַרן מזפיר פון קיבוץ. דער טאָג פון אַרױסגײן אויף 
דער פערמע איז פאַרװאַנדלט געװאָרן אין אַ גרויסן יום-טוב. די 
גאַנצע געזעלשאַפטלעכע יידישע פני פון װאַרשע איז אַראָפ- 
געקומען אין גראָכאָוו. אַדאַס טשערניאַקאָוו, דער פרעזעס פון 
יודנראַט, צו וועמען די פערמע האָט אָפיציעל געהערט, האָט 
װאַרעם באַגריסט און צוגעזאָגט װײַטגײענדע הילף. ד"ר יצחק 
שיפער האָט געהאַלטן אַ פאַטעטישע רעדע. עס האָבן גערעדט 
יוסף סאַק און פרומקע. 

די שטימונג איז געווען אַ געהויבענע. אויפצומאָרגנס זײַנען 
די חברים צוגעטראָטן אויפצושטעלן די חרובע הײַזל אויפן 
פעלד, װאָס איז אַ ביסל געשױינט געװאָרן פון די דײַטשע 
באָמבאַרדירונגען. מען האָט אָנגעהױבן באַאַרבעטן די פעלדער 
און פאַרזייען. דאָס איז געווען אין אַפריל 1940. ס'איז נאָך דאַן 
שווער געווען אָפּצושאַצן די באַדײיטונג פון דעם אױף ס'נײַ 
דעראָבערטן אָרט, פאַר דער װאַקסנדיקער אומלעגאַלער 
אַרבעט. ערשט מיטן שליסן פון געטאָ װעט פאַר אונדז אַלײן 


* חלוצישע קאָאָרדינאַציע: געמיינזאַמער קאָמיטעט פון די ציוניסטישע יוגנט- 
באַוועגונגען: החלוץ, דרור, השומר-הצעיר, גורדוניה, בני-עקיבא, הנוער-הציוני און 
החלוץ-המזרחי. 

קלאָר ווערן ס'אַראַ וויכטיקע באַזע עס שטעלט מיט זיך פאָר 
גראָכאָװ. 

דער שלום-בית אויף דער פערמע האָט לאַנג נישט 
אָנגעהאַלטן. אין דער קליינער גרופע, װאָס האָט זיך באַזעצט 
אױף דער ערד, און װעלכע איז באַשטאַנען פו אַ סך 
באַװעגונגען, האָבן זיך אָנגעהױבן רײַבונגען. די חילוקי-דעות 
זײַנען לאוו-דווקא געווען ערנסטע און וויכטיקע. ס'איז אָבער 
גענוג געווען, אַז אַזעלכע זאָלן זײַן און די צערייצטע געמיטער 
האָבן עס פאַרשאַרפט און צוגעשפיצט, און זיך געגנזײַטיק 
באַשולדיקט. איין פאַל איז מיר באַזונדערס געבליבן אין זכּרון. 
צווישן דער גרופע פון די שומרים איז געווען איינע אַ מיידל, 
אַננאַ מילעוויטש. די חברים פון די איבעריקע גרופן האָבן 
געהאַלטן, אַז זי איז אַ צווייפלהאַפטער טיפ, און היות זי פאַסט 
זיך ניט אַרײַן אין דער אַלגעמײנער ראַם, מוז זי פאַרלאָזן 
גראָכאָוו. דער "שומר-הצעיר" האָט זיך דערזען געטראָפן פון 
דער דאָזיקער פאָדערונג און דערקלערט, אַז מען װעט איר 
בשום-אופן ניט דערװײַטערן. ס'איז געווען אַ קורצער אָבער 
שאַרפער קאָנפליקט, װאָס האָט זיך סוף-כּל-סוף געענדיקט בכי- 
טוב. מען האָט איר נישט נאָר דערװײַטערט פון גראָכאָוו, נאָר זי 
האָט שפעטער אויך געמוזט פאַרלאָזן איר באַועגונג. אין אָנ- 
הױב פון 1943 איז זי געווען צװישן די דערשאָסענע געסטאַ- 
פאָווצעס, װאָס זײַנען אומגעבראַכט געװאָרן דורך די קעמפער. 
אויף די זיצונגען פון דער חלוצישער קאָאַרדינאַציע איז דער ענין 
גראָכאָוו ניט אַראָפ פון סדר-היום. יעדעס מאָל פלעגט אויס- 
קומען צו באַהאַנדלען נײַע קאָנפליקטן. ביז װאַנען די איבעריקע 
באַוועגונגען זײַנען צוגעטראָטן אויפצושטעלן אייגענע קיבוצים 
און פרײַװױיליק מסכּים געווען אַרױסצוציען זייערע גרופן פון 

גראָכאָװו. אַזױ איז די פערמע געבליבן אין אַ מאָנאָליטן צו 
זאַמענשטעל. 

קורץ נאָך דער אַנטשטײוּנג פון דער פערמע אין גראָכאָװו 
האָט אונדז דער אינזש. סוּדאָויטש פאַרבונדן מיט אַ פוילישן 
גוט-באַזיצער זאַטװאָרניצקי, װאָס האָט פאַרמאָגט אַ פערמע 
אויף טשערניאַקאָוו, אַ פאָרשטאָט פון װאַרשע. אין מאַי איז 
מיט אים אָפּגעשלאָסן געװאָרן דער קאָנטראַט, װאָס האָט אונדז 
פאַרזיכערט כּךְ-וכּך מזונות און אַ געוויסן סכום-געלט. מיט דער 
צײַט האָט ער אַרױסגעװיזן זײַן צופרידנקייט מיט דער גרופע 
דערמיט, װאָס ער האָט מיטן אייגענעם ווילן פאַרגרעסערט די 
געלט אָפּצאָלן, פאַרבעסערט דאָס עסן און אַרױסגעויזן אַ גוטע 
באַציוּנג צו די חברים. אַ סך איז אין דעם געווען צו פאַרדאַנקען 
לאהן פערלשטיין, די מזכירה פון קיבוץ. דער קיבוץ האָט 
אױסגעהאַלטן אויף דער אַרישער זײַט אַ פאַרהעלטניסמעסיק 
לאַנגע צײַט, ביז נאָך דער ערשטער גרויסער ליקװוידאַציע פון 
װאַרשעװער געטאָ, בײַם סוף פון יאָר 1942. 

אין משך פון די יאָרן איז טשערניאַקאָוו געווען אַ וויכטיקער 
שטיצפונקט פאַר דער באַװעגונג אויף דער אַרישער זײַט. אַהין 
אָדער קיין גראָכאָוו פלעגט מען אַריבערשמוגלען די אומלע- 
גאַלע ליטעראַטור איבער די מויערן פון געטאָ און פון דאָרטן עס 
פאַנאַדערפירן איבער דער גאַנצער גענעראַל-גובערניע, אויס- 
מײַדנדיק דעם געטאָ, וי אַ צענטער. אַהין פלעגן אָנקומען אַלע 
אָן אויסנאַםס שליחים פון דער חלוצישער באַװעגונג, װאָס זי 
פלעגט אויסקומען דורכצופאָרן װאַרשע, אָדער איידער זי 
איז געלונגען אַרײַנצובאַקומען זיך אין געטאָ. 

אין אָנהױב זומער 1940, מיטן װײַטערדיקן װוּקס פון 
דזיעלנע איז נויטווענדיק געװאָרן אויפצוזוכן נײַע לאַנדוירט- 

שאַפטלעכע פונקטן און אויפשטעלן נײַע קיבוצים. אין װאַרשע 
איז די לאַגע געװאָרן אַלץ שווערער און אומדערטרעגלעכער. 
דער גרױסער קיבוץ אױף דזיעלנע האָט באַלאַסטעט און 
פאַרפליכטעט די װײַטערדיקע מעשים. האָבן מיר אויסגענוצט אַ 
ריי קאָנטאַקטן און פאַרבינדונגען און אויסגעשפרייט זיך אויף 
װײַטערע שוין פון װאַרשע גיטער. צו הילף איז אונדז אויך 
געקומען פנחס װאַסערמאַן, דער לײטער פון דער עװוידענץ- 
ביוראָ בײַם יודנראַט, אַ פאַרמלחמהדיקער זשורנאַליסט און 
טוער פון "תורה ועבודה", איינער פון די אָרנטלעכסטע און 
! סימפאַטישסטע מענטשן, װאָס מיר האָבן אָנגעטראָפן אין 
אונדזער אַרבעט. צו אים אין ביוראָ פלעגן אָנקומען ווענדונגען 
פון פוילישע פריצים וועגן יידישע אַרבעטער. די אַרבעטס- 
פלעצער האָבן געקענט פאַרװאַנדלט װערן אין אַרבעטס- 
לאַגערן, עס זײַנען אָבער אויך געווען שאַנסן צו פאַרװואַנדלען 
זי אין קיבוצים. דאָס איז געווען אָפּהענגיק ניט נאָר פון דעם 
באַלעבאָס און זײַן עקאָנאָם, נאָר אויך פון דעם פרצוף פון דער ' 
גרופע, װאָס איז אַרױס צו דער אַרבעט. אין אַזאַ פאַל פלעגט 
אַרױספאָרן אונדזער אַ פאָרשטײער, באַקענען זיך מיט די 
אָרטיקע באַדינגונגען און שרײַבן אַ קאָנטראַקט וױ אַ 
פאָרשטײער פון אַ גרופע. דאָס איז געווען איינער פון די וויכ- 
טיקסטע פאַרזיכערונגען, אַז די באַלעבאַטים זאָלן נישט פּרוּוון 
אויסצוניצן יעטווידן יחיד באַזונדער. אין כּמעט אַלע פאַלן איז 
אונדּז געלונגען, טראָץ דער מלחמה-צײַט און האַרבע באַדינ- 
גונגען, ווען יעטװידער גוטבאַזיצער האָט זיך געפילט וי אַן אדון 
פון טױט און לעבן פון זײַנע אַרבעטער, צו פאַרזיכערן און שיצן 
די רעכט פון דער גרופע -- װאָס האָט דאָרט געלעבט אױף 
קאָמוניסטישע יסודות. אַזױ זײַנען במשך פון אַ קורצער צײַט און 

אונטערן דרוק פון דער נויט -- געשאַפען געװאָרן לאַנדוירט- 
שאַפטלעכע קיבוצים אין סיעראָצינעק און פאַאולינאָוו בײַ 
סאָקאָלאָוו פאָדלאַסק, טשענסטאָניעװו אין דער אומגעגנט פון 
װאַרשע, דעמבסק, בלאָניע און בראַקי בײַ סאָכאַטשעװ און אין 
װאַסיליעװ, נישט ווייט פון הרוביעשאָװו. 

דער איינציקער, װאָס האָט זיך קריטיש באַצױגן צו דער 
לאַנדװירטשאַפטלעכער הכשרה איז געווען דער "בונד". אין 
נוסח פון אַלטע באַשולדיקונגען האָט ער אונדז פאָרגעװאָרפן, אַז 
מיר גײיען פרײַװיליק צו דער אַרבעט, קאַָנקורירנדיק מיט דעם 
פוילישן לאַנדװירטשאַפטלעכן אַרבעטער, וועלכער ווערט דורך 
אונדז אַרױסגעשטופט פון דער אַרבעט, און אַרױסגעשטעלט 
אױף דער ספּנה פאַרפירט צו ווערן קיין דײַטשלאַנד... די אַרבעט 
אין די גיטער האָט באַפּרײַט פון דער צװאַנגס-אַרבעט אין די 
אַרבעטס-לאַגערן. די זינלאָזיקײט פון די דאָזיקע פאָרװוּרפן איז 
נאָך געווען גרעסער דערמיט, װאָס הונדערטער פון זײַערע 
חברים זײַנען בלית-ברירה געגאַנגען אין די אַרבעטס-לאַגערן, 
אומגעקומען פון הונגער און פון קרענק. אַלע אָן אױסנאַם 
חלוצישע באַװועגונגען האָבן נאָכגעטאָן אונדזער בײַשפיל און 
באַמיט זיך אויפצושטעלן װאָס מערער שטאָטישע אָדער לאַנד- 
װירטשאַפטלעכע קיבוצים. נאָר אין זי און אַ דאַנק זי איז 
מעגלעך געווען אײַנצוהאַלטן דעם מענטשלעכן און חלוצישן 
פרצוף פון דעם יונגען דור. אַ סך קיבוצים האָבן מיט זיך פאָרגע- 
שטעלט דעם חוט-השדרה פון דער אויפשטייענדיקער באַװעגונג, 
װאָס האָט זיך אין יענע מאָנאַטן פון 1940 מיט אימפעט אַנט- 
וויקלט אין צענדליקער ערטער. 

דזיעלנע איז אין דעם אַלעם געווען דער צענטראַלסטער און 
לעבעדיקסטער נערוו. דאָ איז געווען דער זיצאָרט פון געהיימען 

מרפז, וועלכער האָט צוזאַמען מיט אַ ברייטערן קרײַז חברים, 
װאָס האָבן זיך געפונען אין דער דזיעלנע-קאָמונע, אָנגעפירט 
מיט דער גאַנצער אַרבעט. אויף דזיעלנע איז אַלעמאָל געווען אַ 
גרעסערע צאָל חברים. מען האָט געלעבט אַן אינטענסיוון און 
האָרעפאַשנעם לעבן. צענדליקער חברים פלעגן טאָגיטעגלעך 
אַרױסגײן צו דער אַרבעט. מיידלעך זײַנען געווען באַשעפטיקט 
אַלס דינסטן אין פאַרמעגלעכע הײַזער, גערײיניקט שױבן 
געװאַשן פאָדלאָגעס. אייניקע חברים האָבן געאַרבעט אױף 
אָקענטשע, אַנדערע װידער האָבן געזעגן האָלץ, אָדער זיך אויס- 
געזוכט פלערליי צופעליקע אַרבעטן. מיט דער צײַט, דער עיקר 
נאָכן שליסן דעם געטאָ, האָט מען זיך אײַנגעאָרדנט בײַ סטאַבילע 
אַרבעטן, ניט זײַענדיק אױיסגעשטעלט אויף טאָגיטעגלעכע 
זוכענישן. 

פון דער אַרבעט אַלײן האָט מען נישט געקענט לעבן. די 
פרײַזן זײַנען געשטיגן אָן קיין פראָפּאָרץ צו די פאַרדינסטן. איז 
דערפאַר פאַר אונדז געווען אַ גרויסע הילף די קיך, װאָס איז 
געשאַפן געװאָרן אַ דאַנק דער ייִדישער סאָציאַלער אַליינהילף. 
הונדערטער מענטשן מחוץ דער קאָמונע האָבן דאָ באַקומען 
מיטאָגן אויפן אָרט, חברים פון דער װאַרשעװער אָרגאַ- 
ניזאַציע, עלטערן פון חברים, קולטור טוער, שכנים. אין די 
מיטאָג-שעהן האָט דאָ גערוישט וי אין אַ בינשטאָק... פאַר אַ 
טייל איז די דאָזיקע װייניק-נאַרהאַפּטע שפײַז, װאָס איז אַרױס- 
געגעבן געװאָרן, געװוען אַ צוגאָב צו דעם ביסל עסן, װאָס זי 
האָבן געהאַט בײַ זיך אין די היימען, פאַר אַנדערע ווידער איז 
דאָס געווען דער איינציקער עסן אין טאָג. 

אין די אָװנטן, נאָך דעם אָנהױב פון דער פאָליצײי-שעה, ווען 
די טויערן פלעגן געשלאָסן ווערן, פלעגט זיך דער עולם צונויפ- 

זאַמלען אין דעם עס-צימער. ביים טיש פלעגט יוסף קאָר- 
ניאַנסקי איבערדערציילן די דורכגעלייענטע ראַדיאָ-קאָמוני 
קאַטן, װאָס פלעגן װי געוויינלעך באַגלײט װערן מיט אייגענע 
קאָמענטאַרן און פירושים. אַמאָל פלעגן זיך אַנטװיקלען שמועסן 
וועגן די טעג װאָס מיר לעבן דורך און וועגן די אויפגאַבן װאָס די 
צײַטן האָבן אויף אונדז אַרױיפגעלײגט. אָפּטמאָל פלעגט מען 
דאַרפן פאַרמאַכן די פענסטער, װאָס האָבן אַרױסגעקוקט אויף 
דער דזיעלנע-גאַס, ווייל די הויכע שטימען, אַ געלעכטער אָדער 
אַ געזאַנג פלעגן זיך הײַטער טראָגן אויף דער טויט-שטילער, 
נאַכטיקער דזיעלנע. 

אין אַפריל זײַנען מיר צוגעטראָטן צו אָרגאַניזירן דעם 
אונטערװואַקסנדיקן דור, אין די סניפים פון דער באַװעגונג. אויף 
אַן ענגער באַראַטונג האָבן מיר לכתחילה געהאַט באַשטימט צו 
אָרגאַניזירן די חברים אין פינפטלעך, אַלס גרויסן פון קאָנספי 
ראַטיווע איינסן, אָבער מיט דער צײַט ווען מען האָט געװוּנען 
מער זיכערקייט און עס האָט זיך אויך אַרױסגעװיזן, אַז מען קען 
מיט לײַכטער מאַסקירונג אויסברייטערן די גרופן -- האָט מען 
שװאַכער אָפּגעהיט דעם דאָזיקן פרינציפ. אַ רײי חברים זײַנען 
צוגעצויגן געװאָרן צו דער יוגנט אַרבעט: חנהלע געלבאַרד, 
ליאָנקע קאָזיבראָדזקי, ירחמיאל העלפגאָט, בערעלע ברוידע, 
מאָניעק ריינגעווירץ, דוד זאַלצבערג, רבקה גלאַנץ, שאול 
דאָבוכנאַ. אייניקע פון די חברים פלעגן זיך שטענדיק געפינען 
אויף די וועגן, אויפזוכן לוט פאַרגעדענקטע פאַרמלחמהדיקע 
אַדרעסן די צעקלאַפטע מחנה און אין משך פון אַ קורצער צײַט 
זײַנען אויפגעשטעלט געװאָרן צענדליקער סניפים. 

די קליינע פאַרדינסטן, װאָס זײַנען אַרײַנגעבראַכט געװאָרן 
פון דער אַרבעט און די שטיצע פון יי.ס.אַ. פאַר אונדזער קיך 

זײַנען ניט געווען בכּוח צו לינדערן דעם גרויסן הונגער. די חברים 
פון קיבוץ האָבן זיך נאָך װי עס איז געהאַלטן. די אָבער, װאָס 
פלעגן עסן בײַ אונדז נאָר מיטאָגן, די קײַי און-שפּײַ-זופ, געקאָכט 
פון טוכלען, ניט געשיילטן האָבער, װאָס די דײַטשע פערד האָבן 
זיך שוין מיט אים געמיאוסט -- האָבן זיך געװאַקלט אויף די 
פיס. יוגנטלעכע מיט פאַרשװאָלענע פנימער און אײַנ- 
געגראָבענע אויגן פלעגן זיך קױים צו אונדז דערשלעפן אויפן 
דריטן שטאָק, אָפּצועסן די אָרעמע שפײַז. צענדליקער פון זי 
! האָבן מיר אַרײַנגענומען צו אונדז, בײַ דער געגנערשאַפט פון אַ 
קליינעם מיעוט װאָס האָט געטענהט, אַז זי רויבן צו פון אונדז 
דעם לעצטן ביסן פון מויל. די זופ איז טאַקע געװאָרן פון טאָג צו 
טאָג שיטערער, דאָס ברויט -- קנאַפער. 

אויך די ייִדישע שרײַבערס און טוערס זײַנען געװען 
שטענדיקע געסט בײַ אונדזער טיש. פאַר זיי פלעגט מען נאָך 
צוגרייטן פון מאָל צו מאָל אַ פעקל אויף מיטצונעמען מיט זיך, 
ברויט, שװײיצאַרישע קאַװע און פיש-קאָנסערוון. 

טײלװוײַז פלעגן אונדז צוהעלפן אין אונדזער נויט אונדזערע 
צוויי קיבוצים, אין גראָכאָװו און טשערניאַקאָו. אַדאַנק זי 
פלעגן מיר װי עס איז אײַנהאַלטן אַ מעמד אין די שװער 
ווינטער-חדשים. 

משהל רובינטשיק, דער מזכיר פון גראָכאָווער קיבוץ, פלעגט 
אָפּשפאָרן דעם ביסן פון מויל און אונדז צושיקן אומלעגאַלער- 
הייט קאַרטאָפּל, בוריקעס און מערן. פון מאָל צו מאָל פלעגט 
אויך לאהן פערלשטיין געלינגען אויסצופועלן בײַ זאַטװאָר- 
ניצקען, דעם באַלעבאָס פון טשערניאַקאָוװ -- אַ נידעריקער, 
דיקער עלטערער גױ מיט גרױסע שלאַכעצקע װאָנצעס -- 
אַביסל געלט, װאָס מיר פלעגן קיינמאָל ניט אויסגעבן אויפן עסן, 

נאָר עס פאַרטאָן אין דער אונטערערדישער אַרבעט. זאַט- 
װאָרניצקי האָט זיך בדרך כלל געהאַט באַצױגן צו אונדז ניט 


שלעכט. 
ואָבער ניט דער הונגער, װאָס האָט גענאָגט, און ניט דער 
װוינטער, װאָס איז געשטאַנען אויפן שװעל -- האָבן ניט 


געבראָכן די דאָזיקע גרויסע מחנה פון יוגנטלעכע, װאָס האָט 
געשאַפן אַן אײגנאַרטיקן אינדזל, װוּ מענטשלעכע און חברישע 
געבאָטן האָבן נאָך געהאַט אַ ווערט, ווען נעבן אונדז אויף 
סמאָטשע, בײַ די טירן פון שולצס רעסטאָראַן, וו אַן עולם אויפ- 
געקומענע גבירים האָט זאַט און פרעסעריש פאַרבראַכט די טעג 
-- האָט דער טױט געשניטן הונגעריקע מענטשן און די 
קערפערס זײַנען געבליבן ליגן אויפן ברוק -- װוּ נאָר דער 
לעצטער קראַמף האָט זיי פאַרכאַפט -- ביז װאַנען אַ רחמן בן 
רחמן האָט זײי פאַרדעקט מיט אַ גרױסן פּאַפיר, און 
אַרױפגעלײגט אַ שטיין, אַז דער ווינט זאָל עס ניט אַראָפּטראָגן. 

אין די וויפוחים אויף די אסיפות, ווען ס'פלעגט אַמאָל 
אַרויפשװימען די פראַגע צי מען זאָל באַגרענעצן די צאָל 
מיטאָגן, װאָס ווערן אַרוסגעגעבן צו חברים װאָס געפינען זיך 
אויסער די ראַמען פון קיבוץ, אָדער צי מען זאָל דאָס געלט װאָס 
מען פאַרמאָגט פאַרטאָן אויף אײַנקויפן ברויט אָדער עס אויס- 
געבן אויף די פאַרשיידענע אַרבעטן אין דער אומלעגאַלער 
באַװעגונג -- האָט אַלעמאָל געזיגט דער שכל-הישר, איבער- 
געגעבנקייט צו דער באַוועגונג, זאָרג פאַרן חבר. 

אַזױ האָט דזיעלנע 34 מיט אַן אָנגעשטרענגטן, לעצטן פוח 
געשלעפט אויף זיך דעם יאָך, װאָס זי האָט אויף זיך פרײַוױליק 
גענומען. 


אין די אָװונטן פלעגן פאָרקומען שמועסן וועגן דעם אידעישן 
און פאָליטישן וועג פון דער יוגנט-באַװעגונג. אין יענער צײַט 
זײַנען שוין געווען קענטיקע חילוקי-דעות אין דער פאַרטיי, אין 
וועלכער דער יונגער דור האָט פאַרטראָטן אַן אױסגעשפראָ- 
כענע פראָסאָוועטישע ליניע און אין איר געהאָלפן צו צעמענ- 
טירן יענעם קרײַז, װאָס האָט געפירט פון ענגער כאַריטאַטיווער 
אַרבעט צו ברייטערער פאָליטישער אַקטיװױטעט אין דעם געטאָ. 

ס'האָבן אויך געטראָפן אויף דזיעלנע, װאָס אַן אמת -- 
זעלטן -- דורכפאַלן און צעזאַמענברוכן. איין פאַל איז געװוען 
באַזונדערס פײַנלעך. בשעת ס'האָט זיך אָרגאַניזירט די ייִדישע 
אָרדענונגס-דינסט האָבן זיך צו אונדז געװאָנדן אייניקע פרײַנד, 
װאָס האָבן געהאַט פאַרבינדונגען מיטן יודנראַט און נאָך געלעבט 
מיט אילוזיעס בנוגע זײַן כאַראַקטער, אַז מיר זאָלן אַרײַנשיקן אַ 
גרופע חברים אין דער אָרדענונגס-דינסט, בכדי צו פאַרזיכערן 
דעם אָנשטענדיקן כאַראַקטער פון דער דאָזיקער נײַ-אָרגאַני 
זירטער פאָרמאַציע. די אָפערטע האָבן מיר אָפגעװאָרפן, 
דערקעגן האָבן מיר באַשלאָסן אויסצונוצן די דאָזיקע געלעגנ- 
הייט אויף אַרײַנצושיקן אין דער אָרדענונגס-דינסט אַ חבר, װאָס 
האָט גענאָסן פון אונדזער צוטרוי, בכדי אים אויסצונוצן לטובת 
דער אומלעגאַלער באַוועגונג. מאָנאַטן האָט ער זײַן שליחות 
אויסגעפירט בשלמות. ער פלעגט ברענגען די נויטיקע אינפאָר- 
מאַציעס װעגן אַלע ויכטיקערע געשעענישן אין דער 
אָרדענונגס-דינסט, ער פלעגט אויסניצן זײַנע מעגלעכקייטן בײַם 
אַרײַנפירן אָדער אַרױספירן חברים פון געטאָ, ביז װאַנען ער 
האָט זיך איין טאָג צוריקגעקערט פון דער אַרבעט אַ שװײַגנ- 
דיקער, מיט אַן אָנגעשװאָלענער באַק. אויף די פראַגן פון חברים 
האָט ער געענטפערט, אַז אַ זשאַנדאַר האָט אים געפאַטשט בײַם 

געטאָ-טױער, ווען ער איז געווען אױף דער װאַך. אָבער גאָר 
אינגיכן האָבן מיר זיך דערװוּסט דעם סוד. אין דער פאַרסַּמטער 
און דעמאָראַליזירנדיקער אַטמאָספער פון אָרדענונגס-דינסט 
האָט ער פאַרגעסן אין וועלכער שליחות ער איז אַהין געשיקט 
געװאָרן און אָנװערנדיק די מאָראַלישע גלײַכגעװיכט האָט ער 
זיך געלאָזט צוריידן דורך זײַנע חברים צו פאַרנעמען זיך מיט אַ 
ניט אָנשטענדיקער פרנסה: זי האָבן גענומען אָפּצאָלן פון די 
שמוגלערס פאַר די סחורה, װאָס זיי האָבן געהאָלפן אַרײַנפירן 
אומלעגאַל אין געטאָ אַרײַן. בײַ איינעם אַזאַ פאַל, װען דער 
בחור האָט געמאָנט זײַן צוגעזאָגטן פאַרדינסט האָט אים דער 
שמוגלער מכבד געווען מיט קלעפ. די דאָזיקע פאַסירונג האָט 
אונדז באַשײַנפערלעך געלערנט, צו װאָס עס קען דערבראַכט 
װערן אַ מענטש, װאָס איז אין יסוד אַן אָרנטלעכער, נאָר אַ 
בױגיקער אין כאַראַקטער, ווען ער האָט אַרום זיך אַזאַ סביבה װי 
די לײַט פון אָרדענונגס-דינסט. ס'איז קײַן ברירה ניט געווען. מען 
האָט געמוזט מוותר זײַן פון דער גרויסער הילף, װאָס דער בחור 
האָט געלייסטעט פאַר דער אונטערערדישער באַװעגונג און אים 
צוריקציען פון זײַן אַרבעט. נאָר אין זכות פון אַלטע מעשים- 
טובים האָט מען אים ניט אױסגעשלאָסן פון קיבוץ און פון דער 
באַוועגונג. אויף דזיעלנע 34 איז ער אַרומגעגאַנגען וו אַ שאָטן, 
אַ צעבראָכענער און פאַרשעמטער -- פילנדיק אויף זיך די 
קאַלטע בליקן פון די חברים. 

אין משך פון דער צוויי יאָריקער עקזיסטענץ האָט דער 
קיבוץ אויף דזיעלנע דורכגעלעבט פאַרשיידענע טעג. אַמאָל האָט 
אין די אָװונטן אָפגעהילכט אַ פרײַער געלעכטער, אַמאָל האָט אַ 
שלעכטע בשורה פאַרשטיקט יעדן קול. מען האָט געלעבט מיט די 
קליינע פריידן און מיט די גרויסע לײַדן, װאָס האָבן געטראָפן 

דעם ייִשוב. און כאָטש נישט אַלע האָבן זיך דירעקט באַטײליקט 
אין דער אונטערערדישער אַרבעט פון דער באַװועגונג, איז יעדער 
איינער געווען אַ מיטפאַראַנטװאָרטלעכער שותף אין דעם 
דאָזיקן אַקטיוון לעבן. פון דאַנען פלעגן אַרױסגײן אויף באַזוכן 
די פאַרבינדלערס, אַהער פלעגן זי צוריקקומען. דער קיבוץ האָט 
װי אַ שװאָס אײַנגעזאַפט אין זיך די טרערן פון די שטעטלעך, 
זייערע לײַדן, גירושים און טױטן. דאָ איז געווען אַ לעבעדיקער, 
צאַפּלדיקער נערוו פון װאַרשע, װאָס האָט רעאַגירט אויף די 
קלעפ, װאָס האָבן געטראָפן דעם גרויסן פאָלקס-גוף. לובלין און 
קראָקע, בענדין און טשענסטאָכאָוו, זײַנען ניט געווען אָפגע- 
ריסן פון אונדז, ניט דערװוײַטערט, ניט פאַרצוימט פאַר אונדז 
מיט קיין שטעכל-דראָטן -- זייערע געשעענישן פלעגן גלײַך 
באַקאַנט ווערן אויף דזיעלנע, באַװוּסט פאַר אַלעמען. 

מען איז געוווינט געווען צו ייִדישע צרות. זי האָבן זיך 
אַראָפּגעלאָזן אומברחמנותדיק אויף אונדזערע אײגענע קעפ, 
אויף אונדזערע גאַסן, אין אונדזערע הײַזער. ס'איז ניט אַװעק 
קיין טאָג אָן קרבנות. מען איז געפאַלן אויף מילע און אויף 
קאַרמעליצקע פון דײַטשע נאַהײַקעס, פון קוילן, בײַ די מויערן 
פון געטאָ, אין די הײַזער. 

די מאַסן-גריבער אויפן גענשער בית-עולם פלעגן אַלעמען 
אײַנשלינגען. אפילו די לעצטע באַקאַנט-מאַכונגען וועגן טויט- 
שטראָף פאַר פאַרלאָזן דעם געטאָ, איז נאָר געווען אַ שווערע 
גזירה, איינע פון יענע, װאָס האָבן זיך שיכטנװײַז אַרויפגעלײגט 
אויף אונדזער לעבן און אָנגעהויפנט צו אַ גרויסן באַרג, װאָס 
מען האָט אומזיסט געשלעפט. דער טוט פון די 8 פרויען און 2 
מענער אין דער גענשער ייִדישער טורמע פאַר אַרױסגײן אָן אַ 
דערלויבעניש אויף דער אַרישער זײַט, האָט אויפגעציטערט דעם 

װאַרשעװער געטאָ, ניט װײַל דאָס איז געווען טויט, נאָר װײַל די 
עקזעקוציע איז פאָרגעקומען אין אונדזער געטאָ. פאַר אונדזערע 
אויגן, װײַל די אומגעקומענע האָבן דאָ געהאַט זייערע עלטערן, 
זייערע מענער און פרויען און קינדער. אָבער וילנע! זי האָט 
אָנגעזאָגט אַ נײַע ווענדונג, אַ טראַגישע, אַ גורלדיקע. נײַע 
מעטאָדן און נײַע לייזונג, ניט דורך הונגער, ניט דורך טיפוס, און 
ניט דורך פײַניקנדיקער שװערער פיזישער אַרבעט אין די 
לאַגערן -- נאָר דורך אַ מאַסן-טױט, אַ טאָטאַלן, אַלגעמײנעם, 
אָן באַגרינדונגען און אָן פאַרענטפערונגען. 

ס'האָבן זיך אָנגעהױבן די קאָשמאַרפולע טעג אויף דזיעלנע. 
מען האָט געלעבט און געאָטעמט מיט ווילנע, מיט איר אומקום. 
און װאָס מער הילף עס האָט זיך געפאָדערט, און װאָס מער מען 
האָט געדאַרפט טאָן -- אַלץ אומבאַהאָלפענער און שװאַכער 
האָבן מיר אויסגעזען אין די אייגענע אױגן, מיר און די 
איבעריקע חלוצישע באַװעגונגען און די גאַנצע געזצלשאַפט- 
לעכקייט אין װאַרשע. 

איינמאָל ווען איך האָב וועגן דעם געשמועסט מיט קירשענ- 
בוימען און אַרױסגעזאָגט די אומעטיקע געדאַנקען, װאָס האָבן 
אונדזער גאַנצע גרופע, האָט ער אויף מיר אַ קוק געטאָן, מיט 
מיטלײַד פון אַ בעסער-ווייסער: 
-- "איר זענט אַ פעסימיסט. אַ פאַרלױירענער פעסימיסט. אין 
װאַרשע װעט אַזױנס ניט פאָרקומען. דאָס קענען זי זיך 
דערלויבן צו מאַכן אויף די קרעסן, אויף דער װײַטער פראָווינץ, 
זײַענדיק זיכער, אַז זייערע מעשים וועלן ניט דערגיין צו די 
אויערן פון דער וועלט. אָבער װאַרשע ליגט אין האַרצן פון 
אײיראָפע. " 

מען האָט געזוכט די טרייסט אויף די פּראָנטן פון דער וועלט, 
אויפן מזרח. מען האָט גענוי שטודירט די מאַפעס, געלײיענט די 
ראַדיאָ-קאָמוניקאַטן און קיין טרייסט ניט געקענט געפינען. די 
דײַטשן האָבן זיך אין יענע טעג וי אַ וויכער געטראָגן איבער די 
שטעט פון דעם ראַטן-פאַרבאַנד. שטאָט נאָך שטאָט פאַרנומען, 
צעקלאַפט אַרמײען, געזייט טוט און װיסטעניש און געאײַלט 
צו די טױערן פון מאָסקװע. האָבן װי שווערדן געשטאָכן די 
זיכערע, באַרימערישע רייד, װאָס האָבן זיך געטראָגן אויף די 
כװאַליעס פון בערלינער ראַדיאָ, אַרױסגעשריען מיט פעטן 
! גרויסן שריפט פון די דײַטשע צײַטונגען: "רוסלאַנד האָט וי אַ 
מיליטערישע גרויסמאַכט אויפגעהערט צו עקזיסטירן". מען 
האָט נישט געגלויבט, מען האָט נישט געטאָרט גלויבן. יעדע 
מפלה אויפן מזרח-פראָנט איז געווען די מפלה פון די געטאָס. 
אומבאַקאַנטע נעמען פון שטעט און פון קליינע אָרטשאַפטן 
זײַנען געװאָרן טײַער און נאָענט, אײַנגעקריצט אין האַרצן און 
זפרון. מען האָט נאָך זיי געטרויערט, וי נאָך אייגענע האַרציקע 
באַקאַנטע. זייער גורל איז געװאָרן אונדזער טאָג און אונדזער 
נאַכט. מען האָט זיך געפילט פאַרבונדן אויף טויט און אויף לעבן 
מיט יענע שלאַכטן. ס'איז אמת. בריאַנסק איז געפאַלן און 
װיאַזמע, מאָזשאַיסק און אָדעס, סטאַלינאָ און כאַרקאָװ, די 
דײַטשן האָבן זיך געריסן אויף קרים. 

וי קען דער ראַטן-פאַרבאַנד פאַלן? ריזיקע שטחים שטייען 
נאָך הינטער זײַנע אָפּציענדיקע אַרמײען, רייכטימער און נישט- 
אויסשעפבאַרע פוחות, און די בעסטע האָפענונגען פון דעם 
צעדריקטן און צום טױט פאַרמשפטן געטאָ =-----. 

האָט מען זיך עקשנותדיק געהאַלטן אין דער אמונה, אַז ס'איז 
דאָ לאָגיק און יושר אין דער געשיכטע. אָבער ווילנע האָט 

געדראָט און געװאָרנט -- און געפאָדערט שנעלע, גרויסע, אומ- 
מעגלעכע דערװײַלע זיגן. אױב נישט -- האָט זי אונדז אָנגע- 
זאָגט אונדזער אייגענע, פאַרלאָרענע שלאַכט. 

ס'האָט נאָך געדאַרפט דױערן עס זאָל אונדז אַלײן קלאָר 
װערן -- צו װויסן און זען דעם טראַגישן אמת: 

באַרעכטיקט איז דער גלויבן אין זיג איבערן היטלעריזם, און 
אין דער שעה פון נקמה. אָבער מיר װעלן אומקומען פאַר 
דעם =- === 

אין אָנהױב דעצעמבער 1941 האָט זיך אויף דזיעלנע 34 
אָנגעהױבן דער צווייטער און לעצטער לאַנדס-סעמינאַר פון דער 
באַװעגונג, װאָס איז זאָרגעװדיק צוגעגרייט געװאָרן אין משך 
פון לאַנגע װאָכן. מיר האָבן אינטויטיוו געפילט, אַז דאָס איז 
אונדזער לעצטע גרויסע אָנשטרענגונג אויפן דערציערישן 
געביט. ס'איז נויטיק געווען צונויפצוזאַמלען דעם אונטער- 
װאַקסנדיקן דור, דעם ייִנגערן אַקטיוו פון די סניפים, און 
פאַרברענגען מיט זיי אייניקע װאָכן, ערב די גורלדיקע 
ענדערונגען אין לעבן פון דעם ייִדישן ייִשוב אונטער דער 
דײַטשער אָקופאַציע. נאָכדעם וי דער סעמינאַר האָט געזאָלט 
אַרײַנגײין אין זײַן רוּיִקן גאַנג, האָט נאָך בעת זײַן דויער זיך 
געדאַרפט אין װואַרשע באַגעגענען דער עלטערער אַקטיוו, װאָס 
האָט במשך פון איבער צוויי יאָר אױיסגעטראָגן אַלע לאַסטן פון 
דער אומלעגאַלער באַװעגונג, אויף אַרומצורעדן דעם וועג פון 
דער באַוועגונג -- איידער דער שטורעם קומט אָן. ספעציעלע 
שליחים האָבן באַזוכט צענדליקער שטעט און שטעטלעך און 
אויפגעזוכט די פאַסיקע אָנטײלנעמער אין סעמינאַר; באַזאָרגט 
זיי מיט די געהעריקע פאַסיר-שײַנען קיין װאַרשע. גראָכאָװ און 
טשערניאַקאָוו זיינען באַשטימט געװאָרן אַלס די סטאַנציעס 

אויף דער אַרישער זײַט. פון דאָרטן האָט מען זי אײנציקװײַז 
אַרײַנגעשמוגלט אין געטאָ. פון װאַרשע אַלין, אַחוץ אייניקע 
חברים פון אָרטיקן סניף, האָבן זיך באַטײליקט אַלס אַ גאַנצהײט 
די תלמידים פון די העכערע קלאַסן פון אונדזער אונטער- 
ערדישער גימנאַזיע. (די שילער פון 1טן ליצעאַלן קלאַס האָבן 
אַזאַ סעמינאַר דורכגעמאַכט נאָך אין די זומער מאָנאַטן פון 
0) די אָנפירונג פון דער גימנאַזיע האָט פאַר די ביידע קלאַסן 
אױסגעברייטערט די ווינטער-פעריען בכדי זיי צו דערמעגלעכן 
אָנטײילצונעמען אומגעשטערט אין דעם באַוועגונגס-סעמינאַר, 
בפרט, אַז אייניקע לערער זיינען גרייט געװוען זיך אַקטיו 
מיטבאַטײליקן אין אים אַלס לעקטאָרן. 

די צווייצימערדיקע וווינונג פון אונדזער טרײַען שכן שולץ, 
וועלכע מיר האָבן אָפּגעדונגען נאָך פאַרן אויסברוך פון קריג איז 
געשטעלט געװאָרן צו דער דיספאָזיציע פון דעם סעמינאַר. אַ 
שמאָלער קאָרידאָר האָט אָפגעטײילט שולצס דירה פון דער 
הינטערטיר פון אונדזער קאָמונע, זיינען די טירן שטענדיק 
געשטאַנען האַלב אָפן. איבער אונדז -- איז געווען דער בוידעם 
-- פון דאָרטן האָט קיין סכּנה ניט געדראָט, און דער גאַנצער 
דריטער שטאָק פון דעם לינקן פליגל פון בנין האָט זיך געפונען 
בײַ אונדז אין די הענט. די סכּנה האָט געדראָט פון דער גאַס אויף 
וועלכער ס'האָבן זיך נאָכאַנאַנד באַװעגט זשאַנדאַרן און 
געסטאַפאָווצעס צום און פון פאַװויאַק. האָט מען טאַקע פון 
פרימאָרגן-גרױ ביז אין אָװנט, ווען ס'האָט זיך אָנגעהויבן די 
פאַליצײי-שעה געהיט די גאַס פון אונדזער באַלקאָן, װאָס האָט 
אַרױסגעקוקט אויף דזיעלנע. אונטן, בײַם טויער פון הויף האָבן 
מיר געהאַט אונדזער טרײַען שומר, אברהם דרייער, אַ חבר פון 


63 


אונדזער קיבוץ, װאָס איז געװאָרן הויזוועכטער אויף דזיעלנע 
, נאָכדעם וי די פוילישע הויזוועכטער האָבן געמוזט פאַרלאָזן 
דעם געטאָ. פון זײַן צימערל בײַם טויער האָט געפירט אַ געהיים 
גלעקל, אַרױף צו צו אונדז אויפן דריטן שטאָק. ער האָט נאָר 
געדאַרפט אַ דריק טאָן דעם אומבאַמערקבאַרן קנעפל בײַ זיך 
אויף דער װאַנט און איבער דעם אויוון פון אונדזער צימער האָט 
זיך דראָענדיק צעקלונגען דאָס גלעקל און אָנגעזאָגט די סכּנה. 

אַ גאַנצן טאָג האָבן געדויערט די לעקציעס און זעלבסט- 
אַרבעטן און אין אָװנט האָט מען געלייענט אויסדערװײילטע 
פרקים פון אונדזער ליטעראַטור און געשיכטע. נישט די 
שיינקייט האָבן מיר געזוכט און נישט די װונדערבאַרע פערזן, 
און נישט די לידער, װאָס האָבן אָנגעזאָגט אַ נײַעם, פרײַען לעבן, 
נאָר די האַמעטנע, דערדריקנדיקע כּתבים פון די כראָניקערס און 
פון די הײַנטצײַטיקע דיכטערס, װאָס אין זײיערע װערק איז 
געװוען װי אַ רמז אויף אונדזער הײַנטיקן טרױעריקן גורל. 
ביאַליקס "שחיטה-שטאָט", "דער װאָלף" פון לייוויקן, די לידער 
פון משה לייב האַלפערן, אין וועלכע עס זיינען דאָ מאָטיוון פון 
די אוקראַיַנער פאָגראָמען, "די קופע" פון פרץ מאַרקישן, 
טשערניכאָווסקעס "ברוך ממגנצה" און פיל, פיל אַנדערע ווערק, 
װאָס האָבן זיך געפונען בײַ אונדז אין דער ביבליאָטעק. די 
ייִדישע היסטאָריע און ליטעראַטור האָט אונדז נישט געקאַרגט 
קיין באַשרײַבונג פון טרויערעקע טעג. די אָפּנעפרעמדטע, 
קאָנגרעס-פוילישע יוגנט האָט דערפילט דעם גורלדיקן צוזאַמענ- 
האַנג פון דורות. די דערציילונגען וועגן ווילנע האָבן צוגעשפיצט 
די װאַכזאַמקײט אויף די לויערנדיקע סכּנות. און דאַן האָבן מיר 
אויסגעזוכט פון דער ליטעראַטור אַלץ, װאָס איז מעגלעך געווען 

צו געפינען אין אונדזערע באַדינגונגען און װאָס האָט געאָטעמט 
מיט קעגנשטעל און װידערשטאַנד. מיר האָבן אויך געלייגט אַ סך 
אַכט אויף דער אידעייש-פאַליטישער געשטאַלטיקונג פון דער 
יוגנט. מיר האָבן זיך געזען װי אַ טייל פון דער אונטער- 
ערדישער, קעמפנדיקער, רעװאָלוציאָנערער אײיראָפע, וועמענס 
כוחות ס'הייבן זיך נאָך ערשט אָן צו מאָביליזירן -- און וועלכע 
װועט װאָס װײַטער אַלץ מער דעצידירטער קעמפן. 

דער ערשטער סעמינאַר פון דער פאַראייניקטער באַוועגונג 
"פרײַהייט---החלוץ-הצעיר", פאַלעניץ, 1939. 


די באַנײטע פערמע אין גראָכאָװו, יאָר 1940. 


טלאָמאַצקע 5 


דער באַקװעמסטער אָרט פאַר די צזאַמענטרעפן פון די 
אונטערערד-מענטשן איז געווען אויף טלאָמאַצקע 5, אין דעם 
בנין פון געוועזענעם יודאַיִסטישן אינסטיטוט, נעבן דער גרויסער 
טלאָמאַצקער סינאַגאָגע. די ברייטע, געראַמע זאַלן האָט מען 
פאַנאַנדערגעטײלט מיט דיקטן און ברעטער אויף צענדליקער 
קליינע צימערלעך, און אַ גרויסער קרײַז פון געזעלשאַפטלעכע 
טוער און באַאַמטע האָט זיך דאָ באַזעצט און אָנגעפירט מיט דער 
הילפס-אַרכעט, װאָס איז אײגנװיליק אױסגעטראָגן געװאָרן 
דורך ברייטע שיכטן אין דעם געטאָ. די אינסטיטוציע האָט איר 
אָפיציעלן פוילישן און דײַטשן נאָמען אייניקע מאָל געביטן, 
אָבער איר ייִדישער נאָמען איז געבליבן די גאַנצע צײַט אַזױ װי 
דער יונגער עקאָנאָמיסט מאַגיסטער (מנחם) לינדער האָט איר 
געקרוינט: "די ייִדישע סאָציאַלע אַלײנהילף". 

אין דעם געוועזענעם היכל פון תורה זײַנען קױים איבער- 
געבליבן שפורן פון דעם אַמאָליקן גלאַנץ. דאָ האָט יעצט 
גערוישט און זיך געטומלט. הונדערטער באַזוכער, װאָס זײַנען 
אַרײַן און אַרױס, פון לאַנג-שעהדיקע זיצונגען און באַראַ- 
טונגען, און הייסע װיכּוחים, װאָס זײַנען געפירט געװאָרן מיט 

געפילדער און רעש. אין דער אַרבעט זײַנען אַרײַנגעצױגן 
געװאָרן טויזנטער מענטשן, שרײַבער, געלערנטע, לערער, 
פאָליטישע טוער, אַרטיסטן, אַ צופיל אויפגעבלאָזענער שטאַט 
פון מענטשן, װאָס איז בכּוונה נאָכאַנאַנד פאַרגרעסערט געװאָרן 
בכדי צו געבן אַ בכּבודיק שטיקל ברויט פאַר דער אומבאַ- 
האָלפענער ייִדישער אינטעליגענץ. אויך נײַע פנימער האָבן זיך 
באַװויזן אין דעם בנין. פשוטע ייִדן, װאָס האָבן זיך קײינמאָל ניט 
פאַרנומען מיט קיין געזעלשאַפטלעכער אַרבעט, נאָר די צײַט, די 
באַדינגונגען און זייער גוטער ווילן האָט זיי אַרױסגעבראַכט 
. אויפן אויבערפלאַך, צו זאָרגן פאַר דעם הונגעריקן געטאָ און זײַן 
קיום. מען האָט דאָ פלאַנירט די הילפס-אַרבעט וי אַזױ אויפ- 
צוהאַלטן די פאָלקס-קיכן, פון וועלכע טויזנטער נצרכים האָבן 
גענאָסן זייער איינציקע שפײַז אין טאָג, מען האָט דאָ בכּבודיקע 
ייִדן אומבאַהאָלפענע אַרױסגעגעבן אַ מתן-בסתר און באַװעגט 
הונדערטער, הונדערטער פשוטע מענטשן אײַנצושפאַנען זיך אין 
דער געזעלשאַפטלעכער הילפס-אַרבעט אין די אָרגאַניזירטע 
ראַיאָנען און הױיז-קאָמיטעטן. דער פּערסאָנאַל איז דאָ אין 
אַלגעמײן געווען אַ צוגעקליבענער, אַ באַקאַנטער, און די 
אייניקע, װאָס האָבן זיך אַהער אַרײַנבאַקומען געשיקט פון די 
דײַטשן, זײַנען באַװוּסט געווען און מען האָט זיך פאַר זיי געהיט 
און געהאַט אויפן אויג. די דאָזיקע אינסטיטוציע האָט מען 
געשאַצט און געאַכטעט און געהאַט צו איר טענות און 
קריטיקירט וי אַן אייגענע, אַ נאָענטע. זי איז אין אַ געוויסן זין 
געווען, אויף וויפל די באַדינגונגען האָבן דאָס דערלויבט, אַן 
אויסדרוק פון די נויטן פון דעם ייִדישן ציבור און פון זײַן ווילן, 
אַזױ װי דער יודנראַט איז אָביעקטיוו געווען דער אויסדריקער 
פון דײַטשע באַפעלן. ביידע אינסטיטוציעס האָבן זיך געהאַסט 

און פײַנט געהאַט. הינטער דעם יודנראַט איז געשטאַנען די 
דײַטשע מאַכט, און אירע באַפּעלן זײַנען אויסגעפירט געװאָרן 
מיט פאַראָרדענונגען און פיזישן כּוח, און הינטער דער ייִדישער 
סאָציאַלער אַלײנהילף זײַנען געשטאַנען אָרעמע און שװאַכע 
ייִדן און דער נאָך ניט אַנטפלעקטער כּוח פון דעם ייִדישן 
אונטערערד. דער יודנראַט האָט פײַנט געהאַט דעם אױפ- 
געקומענעם, נישט געבעטענעם קאָנקורענט, נישט אויסגעמיטן 
קיין געלעגנהייט אים צו באַקעמפן און באַשמוצן, צו פרוּוון 
פאַרקלענערן זײַנע קאָמפעטענצן און באַפולמאַכטיקונגען. 

אויף גזשיבאָװוסקע, אין געוועזענעם בנין פון דער קהילה, 
איז געזעסן דער פרעזעס אַדאַס טשערניאַקאָוו, אַן אָרנטלעכער 
אָבער שװואַכער מענטש, אַרומגערינגלט, וי אַ געפאַנגענע פליג 
אין שפינוועבס, מיט כּלערליי פאָלקס-פרעמדע, פּײַנדלעכע 
עלעמענטן, אַסימילאַטאָרן, משומדים, קאַריעריסטן, און 
באַהאַלטענע אָדער אָפּענע משרתים פון דער געסטאַפאָ, װאָס 
האָבן געװיסנהאַפט אויסגעפירט די דײַטשע פאַראָרדענונגען. די 
אָרגאַניזירטע און באַשיצטע ביוראָקראַטיע האָט פײַנט געהאַט 
דעם אידעייש-געזעלשאַפטלעכן כאַראַקטער פון דער ייִדישער 
סאָציאַלער אַלײינהילף. 

פיל פון די, װאָס האָבן מיטגעאַרבעט אין דער ייִדישער 
סאָציאַלער אַלײנהילף זײַנען אויף אַזאַ אָדער אַנדער אופן 
געווען אויסגעמישט און פאַרבונדן מיט דעם אונטערערד, 
געפירט אַ דאָפלטן לעבן, אַן אָפּענעם און אַ געהיימען, אויס- 
ניצנדיק זייער אַרבעט, מעַמד און מעגלעכקײטן לטובת די 
אומלעגאַלע באַװעגונגען. 

מיט דער אינסטיטוציע זײַנען מיר געווען פאַרבונדן מיט אַ 
סך פעדים, װי געזעלשאַפטלעכע טוער, וי נצרכים און וי 

אונטערערדישע מענטשן. די חברים פון דער פאַרטיי* האָבן זיך 
דאָ אַקטיוו מיטבאַטײליקט אין די אַרבעטן און אָנגעפירט מיט 
פאַרשיידענע רעסאָרטן. אַהער פלעגן מיר אויך קומען נאָך 
פראָדוקטן און הילף פאַר די קיכן פון דער פאַרטײי און פאַר 
אונדזער קיך אויף דזיעלנע 34. 

מיר פלעגן דאָ פאַרברענגען לאַנגע שעהן, כמעט טאָג- 
טעגלעך. אייניקע פון אונדז פלעגן דאָ דערליידיקן די ענינים פון 
געלט, פון פראָדוקטן פאַר די קיכן, פון דער פאַרטײי און פון 
דזיעלנע 34, אַנדערע פלעגן סתם קומען זיך טרעפן אויף דער 
! "בירזשע" פון דער אונטערערד. פאַרטיי- מענטשן און יוגנט- 
טוער פון אַלע שאַטירונגען און ריכטונגען האָבן דאָ געהאַט 
זייערע ענינים און אינטערעסן. אַלעמען פלעגט מקבל-פנים זײַן 
דער גוטמוטיקער שמייכל פון מלך פּײַנקינד, אַ נידעריקער מאַן, 
אין די מיטעלע יאָרן, מיט אַ סיווע קאָפּ האָר. ער איז געווען אַ 
מיטגליד אין דעם מלחמהדיקן קאָמיטעט פון די פוע"צ לינקע. אַ 
פאָליטיש רײַפער מענטש מיט אַ קלאָרן און געזונטן קוק אױיף די 
ענינים. מיר האָבן אים ליב געהאַט, פאַר זײַן פשטות און צניעָות, 
פאַר דער װאַרעמקײַט מיט וועלכער ער פלעגט אונדז אױפ- 
נעמען און פאַר דער הילף, װאָס ער פלעגט אונדז שטענדיק 
געבן. מיט זײַן הילף פלעגט מען אין אַ שעת-הדוחק קענען קריגן 
פאַפיר, זיך באַנוצן מיטן ראָטאַטאָר, װאָס איז געשטאַנען אין אַ 
זײַטיקן צימער, אָפּצודרוקן אַן אומלעגאַלע צײַטונג. אין מיטן 
פון די צװאַנציקער יאָרן האָט ער באַוויזן צו זײַן אין ארץ- 
ישראל, צו לעבן אַן אַרבעטער-לעבן, אויסצוקרענקען זיך און 
צוריק קומען. ער איז, געװען אַן אַנדערער װי אַלע. שטיל 


* פועלי-ציון-התאחדות. 

גערעדט און שטענדיק מיט אַ גוטמוטיקן, ליבן שמייכל אויפן 
פנים, און שטיל געגאַנגען זײַן וועג. ער האָט זיך אין ערגעץ ניט 
געשטופט מיט די פויסטן, ניט געזוכט קיין בעסערן לעבן און קיין 
בכּבודיקערע אַרבעטן. ער איז געװען אין דער ייִדישער 
סאָציאַלער אַלײנהילף אַ "װאָזשני" בײַם טיר פו אָנגע: 
צויגענעם און שטײַפן באַנקיר שערעשעווסקי, װאָס איז אין 
יענער צײַט געווען אַ פאַרװאַלטונגס-מיטגליד פון דער יי.ה.ק. 
ס'װאָלט זיכער ניט געקומען צו קײַן ענדערונג אוף שלעכטן, 
ווען זיי װאָלטן זיך געטוישט מיט די פאָסטנס. 

אין אַ דערבײַיִקן צימער אויפן פאַרטער האָט אַמטירט דער 
העברעיישער לערער אברהם לעווין. אַ באַשײידענער און רוּיִקער 
מענטש, װאָס פלעגט רעדן פאַמעלעך, צעצויגן און שטיל. מיט 
אים האָבן אונדז געבונדן פרײַנדשאַפטלעכע באַציוּנגען און 
בשותפותדיקע באַקאַנטע אין ארץ-ישראל. ער איז באַװוּסט 
געווען מיט זײַן בוך "קאַנטאָניסטן", װאָס איז דערשינען פאַרן 
קריג און אין וועלכן ער האָט אַרײַנגעלײגט אַ גרויסע פאָרש- 
אַרבעט און אַ פילנדיק האַרץ. יעצט האָט ער אָנגעפירט מיט דעם 
יוגנט-רעסאָרט, האָט געהאַט זײַנע אָפּטײלונגען בײַ די הױד 
קאָמיטעטן. ס'איז געווען אַ גליקלעכער געדאַנק צו אָרגאַניזירן 
טויזנטער יוגנטלעכע אין די גרויסע הױפן, װאָס האָבן ניט 
געװוּסט װאָס צו טאָן מיט זיך אין די אָװונטן, נאָכדעם וו ס'האָט 
זיך אָנגעהױבן די פאָליציי שעה, און אײַנאָרדענען בַיי זי 
רעפעראַטן און קינסטלערישע אַרױסטרעטונגען. צוזאַמען מיט 
לעווינען האָט מיטגעאַרבעט אַ יוגנט-ראַט, װאָס איז באַשטאַנען 
פון פאָרשטײער פון די יוגנט-באַװועגונגען. 

העכער, אויפן ערשטן שטאָק האָבן מיר װידער געטראָפן 
פרײַנד. דער אַרטיסט יאָנאַס טורקאָוו פלעגט אונדז דערליידיקן 

די פאָרמאַליטעטן בנונע די קינסטלערישע אַרױסטרעטונגען פון 
דעם דראַמקרײַז און זײַנע תנ"ך-אָװונטן און פון די ביידע כאָרן 
-- פון די דערװאַקסענע און פון די קינדער. אין אַ ווינקל פון 
זאַל האָט אַמטירט דער עקאָנאָמיסט מנחם לינדער, נאָך אַ יונגער 
מענטש מיט אַ גרויע פאַסמע האָר אויפן קאָפּ. ער איז געווען אַ 
לעבעדיקער, שפרודלדיקער גײַסט, פול מיט ענערגיע און 
פלענער. זײַן איניציאַטיוו איז עס געווען צענויפצוברענגען אַלע 
ייִדיש-טרײַע עלעמענטן מיטן בונד און מיט דער אגודה און 
אָרגאַניזירן זיי אין דער ייִדישער קולטור-אָרגאַניזאַציע, װאָס 
! האָט בקיצור געהייסן ייִקאָר, און מיט איר אַרױסגעגאַנגען אין 
קאַמף קעגן דער קולטורלאָזער, אויבנאויפיקער אַסימילאַציע 
װאָס האָט פאַרכאַפט באַדײַטנדיקע שיכטן פון דער יוגנט -- און 
אָנגעשטרענגט די כּוחות אײַנצוהיטן דעם נאַציאָנאַלן שפּראַך- 
פאַרמעגן דורך קולטור-אָוונטן געווידמעט ייִדישע שרײַבער און 
דורך אַ ברייט פאַרצװײַגטער אַרבעט אין די אינסטיטוציעס, אַז 
ייִדיש זאָל פאַרנעמען דעם אױבנאָן אין װאָרט און שריפט. 
אונדזערע פאַרבינדונגען מיט אים זײַנען אָבער געווען פון אַן 
אַנדער כאַראַקטער. ער פלעגט זיך מיטבאַטײליקן אין דער 
אונטערערדישער פרעסע מיט אַרטיקלען אויפן עקאָנאָמישן 
געביט און סטאַטיסטישע באַריכטן וועגן געטאָ-לעבן. אין דער 
"דרור" פרעסע האָט ער זײַנע אַרטיקלען געחתמט מיטן 
פסעוודאָנים א. קרוב. אויף אונדזערע אומלעגאַלע סעמינאַרן 
איז ער געווען אַ שטענדיקער לעקטאָר וועגן דער ייִדישער 
עקאָנאָמיק און זיך אויסגעצייכנט מיט זײַנע שיין-געבויטע 
רעפּעראַטן, װאָס האָבן אַרױסגערופן אַ גרויסן אינטערעס בײַ די 
צוהערער, ברענגענדיק פאַר זיי די פּראָבלעמען אין אַ פאָפו- 
לערער פאָרם און אַרײַנהױכנדיק אַ נשמה אין די טויטע ציפערן. 

אויבן, אויפן צווייטן שטאָק, אין דעם צימער אויף רעכטס, 
האָט אומדערמידלעך געאַרבעט דער ד"ר עמנואל רינגעלבלום. 
אַ מאַן אין די פערציקער, אַ װוּקסיקער, ברייט-פלייציקער מיט 
אַ גרױסן קאָפּ און הויכן שטערן. אַ מענטש אַ דינאַמישער, אַ 
באַוועגלעכער, פול מיט לעבנס-לוסט און מונטערקייט. ער האָט 
אָנגעפירט מיט דער פערסאָנעלער אָפטיילונג פון דער יי.ס.אַ. 
שטענדיק פאַרנומען, פאַרהאַװעט און פאַריאָגט. ער איז געווען 
אין זײַן אויפבלי. אױסגעבונדן מיט די טאָג-טעגלעכע, 
פראַקטישע, אָרגאַניזאַציאָנעלע אַרבעטן, האָט ער אין יענע טעג 
נישט פאַרלאָזן זײַן באַרופטעטיקײַט וי אַ היסטאָריקער און מיט 
דער פינאַנסיעלער מיטהילף פון דעם דזשאָינט אָרגאַניזירט דעם 
אונטערערדישן געטאָ-אַרכיוו, צוציענדיק צו דער מיטאַרבעט 
צענדליקער מענטשן, װאָס האָבן געשריבן, געזאַמלט גביית- 
עדות און דאָקומענטן. 

אין די קליינע צימערלעך פון גרויסן זאַל, װאָס זײַנען אָפּגע- 
טיילט געווען מיט הילצערנע ווענטלעך, האָט מען וידער 
געטראָפן באַקאַנטע. געעפנט אַ טיר -- און אַן אייגענער מענטש 
איז דיר אַנטקעגנגעקומען. אָט איז ליפע (לייב) בלאָך, דער פאַר- 
מלחמהדיקער דירעקטאָר פון קרן-קימת-לישראל אין פוילן. ער 
האַלט אָן װאַרעמע באַציוּנגען מיט די יוגנט-אָרגאַניזאַציעס, 
קומט אויף אונדזערע באַראַטונגען און צוזאַמענקונפטן, לאָזט 
אויך אַמאָל הערן זײַן װאָרט, רעפערירט אויף די אומלעגאַלע 
סעמינאַרן. מיט אונדז איז ער נאָך אַ מקורב דורך זײַן טאָכטער, 
װאָס איז אונדזערס אַ חברטע. מען טרעפט דאָ דעם ד"ר נתן עק, 
אַ טעטיקער טוער אין דער שול-אָרגאַניזאַציע "תרבות" און אַ 
מיטגליד פון דער אונטערערדישער העברעישער קולטור- 
אָרגאַניזאַציע "תקומה". דוד ראַדינסקי -- אַן איבער- 

געגעבענער טוער אין זײַן ראַיאָן אויפן געביט פון סאָציאַלער 
הילף און מיטגליד פון דעם אונטערערדישן פאַרטיי- קאָמיטעט 
פון פוע"צ-התאחדות. דאָ איז אויך דאָ דער ייִנגערער זון פון ר' 
הלל, אלחנן צייטלין, װאָס האַלט בײַ אונדז לעקציעס וועגן דער 
ייִדישער ליטעראַטור. סטאַראַבינסקי, אַ פאַרמלחמהדיקער טוער 
פון קרן-היסוד, אַ פולער, גוט-מוטיקער ייָד, אַ צוגעלאָזענער, 
װאָס העלפט אונדז אַרױס אין אַן עת-צרה. דער פשוטער ייד 
כאָלעװאַ -- אַן אַלגעמײנער ציוניסט, װאָס זאָרגט וי אַ טאַטע 
פאַר דעם קיבוץ פון הנוער-הציוני. 

אַ בונטפאַרביקע מחנה פון געזעלשאַפטלעכע טוערס מיט 
פאַרשײידנאַרטיקע כאַראַקטערן, װעלט-אָנשױוּנגען און באַרופן, 
און וועלכע די מלחמה האָט צונויפגעבראַכט אונטער איין דאַך. 
אין אַ גרויסן צימער, אויפן ערשטן שטאָק זיצט זיך ברייטלעך 
יצחק גיטערמאַן מיט אַ פײַקע אין מויל. אַ ברייטער ייָד, מיט אַ 
גרויסן קאָפ און מיט אַ פאָר קלוגע אויגן, װאָס קוקן אַרױס פון די 
גרויסע ברילן-גלעזער. אַ זאַכלעכער און האַרבער מענטש איז 
ער דער דירעקטאָר פון דזשאָינט. ער ווייס פון אַלע סודות פון 
דער אונטערערדישער באַוועגונג און איז שטענדיק גרייט צו 
געבן אַ האַנט, אָבער פאַרפירן קען מען אים נישט. אַלץ וויל ער 
וויסן פרטימדיק און קלאָר און אָפן. ער רעדט געלאַסן און אַנט- 
שלאָסן, ער וועגט יעדן װאָרט, װאָס ער זאָגט, און איידער ער 
זאָגט, טראַכט ער, ציט אײַן די טונקל-גרויע ברעמען, פאַר- 
זשמורעט די אױגן, דעם גרױען קאָפּ פאַרװאָרפן עטװאָס 
אַהינטער, און קלאַפט מיט דער פײַקע אין דעם אַשיבעכער -- 
"יאַ" אָדער "ניין"? 

דער אונטערערד זאָגט ער "יאָ". זי איז נאָך שװאַך, אומ- 
באַהאָלפן. אָבער ער זעט איר פאָטענציעלן כּוח, װאָס װעט 

אויפגיין. ער פאַרמאָגט דער ייִד, אַ שאַרפן אַנאַליטישן שכל און 
אַ סך אינטעליגענץ. הערט ער אונדז אויס און איז מיט אונדז, 
מיט אַלע װאָס שרעקן זיך ניט אָפ און טוען. ער געהערט ניט צו 
קיין פּאַרטײי, ער פאַסט זיך אין קיין איינער ניט אַרײַן -- ער איז 
מיט אַלעמען, װאָס ראַנגלען זיך, װאָס גיבן זיך ניט אונטער. ער 
איז אַן אָנהענגער פון דער ייִדיש-וועלטלעכער קולטור, פון די 
פראָגרעסיווע כּוחות אין ייִדישן לעבן, פון די חלוצים. אַמאָל, 
אויף אַ סיום פון איינעם פון אונדזערע סעמינאַרן האָט ער אַזױי 
געזאָגט: "ס'זײַנען בײַ ייִדן דאָ חסידים-שטיבלעך. אַ שטיבל -- 
אַ באַזונדערע גרופע חסידים. קריגן זיי זיך צווישן זיך און 
ראַנגלען זיך און מיינען, אַז עס בינדט זיי גאָרניט. עס בינדט זי 
אָבער -- איין בורא עולם." 

דער רמז איז געווען פאַר אונדז. פאַר די פאָרשטײער פון די 
פאַרשיידענע ריכטונגען, װאָס זײַנען געזעסן צוזאַמען בײַ איין 
טיש. דעם משל האָט ער גענומען פון זײַנע קינדער-יאָרן, פון זײַן 
רבאָיִשער היים, פון דער דערציונג, װאָס ער האָט באַקומען. 

מיר דוכט, אַז אין איינעם פון די פאַרמלחמהדיקע נומערן 
פון דער צײַטשריפט "ײיקאָפאָ" האָט ער עס געדרוקט זײַנע 
אױטאָביאָגראַפישע זכרונות, געשריבן אין אַ פײַנעם סטיל און 
אײגנאַרטיקן נוסח. 

זײַן חבר אין דער אַרבעט איז געווען (דוד דניאל) גוזשיק. אַ 
פולשטענדיקער היפוך פון גיטערמאַנען. אַ נידעריקער, 
נערוועזער, האַרציקער ייָד. אַ שטימונגס-מענטש. ער האָט זיך 
ווייניקער פאַנאַנדערגעקליבן אין די געזעלשאַפטלעכע פראָ- 
בלעמען, קיינמאָל גענױ נישט פאַרדײַעט די אונטערשיידן, 
שאַטירונגען. אַ ייד -- איז שוין גענוג. ער האָט זיך געהאַלטן 
פאַר אַ סתם-ציוניסט נאָר באַצױגן זיך מיט דער גאַנצער אויפ- 

ריכטיקייט און גוטסקייט צו אַלע פאַרטייען. נאָר זײַן האַרץ איז 
געווען זײַן װועגװײַזער -- פלעגט ער אָפּטמאָל פאַלן אַ קרבן פון 
לײַכטזיניקן גלויבן. אין געטאָ איז ער געווען די פאָפולערסטע 
פערזאָן, דער באַליבסטער מענטש. ער פלעגט אױסהערן 
מיטפילן, צוזאָגן, און אויב ער פלעגט אפילו מיט גאָרנישט 
העלפן, פלעגט מען פון אים אַרױסגײן מיט אַ פאַרלײַכטערטן 
געמיט. 

אויך מיט די איבעריקע דרײַ דירעקטאָרן, באָרנשטײן, 
טשערסקי און נײַשטאַט, האָבן מיר געלעבט בשלום, אָבער אין 
- די ענינים פון דער אונטערערדישער באַװעגונג פלעגן מיר נאָר 
אונטערהאַנדלען מיט גיטערמאַנען און גוזשיקן, װאָס זײַנען 
אונדז געווען אַמנאָענטסטן און אָנפאַרטרױט אַלע וויכטיקע 
זאַכן. 

אין די קאָרידאָרן און אױף די טרעפ איז שטענדיק פול 
געווען מיט מענטשן. אָט שטייט ד"ר שיפער, אַ נידעריקער, 
אױסגעדאַרטער, מיט אַן אויסגעדרייטן גוף, אָנגעשפאַרט אויפן 
שטעקן. אַמאָל הויבט ער אים אויף דעם שטעקן אין דער לופט 
און פאָכעט מיט אים וי ער װאָלט עמעצן געדראָט. דאָך דראָט 
ער קיינעם ניט, ער רעדט מיט אָפּגעהאַקטע זאַצן, אַ צעהיצטער, 
און אָנשטאָט אַ קאָמאַ גיט ער אַ פאָכע מיטן שטעקן. ער איבער- 
צײַגט, אַז מען קען אונדז ניט אומברענגען. ער וייס די 
באַהאַלטענע וועגן און סודות פון דער געשיכטע. יעצט שרײַבט 
ער אַן אַרבעט וועגן די כוזאַרן. מאַטעריאַלן? פונװאַנען נעמט 
ער מאַטעריאַלן? אָט דאָ האָט ער -- מיטן פינגער װײַזט ער 
אויפן קאָפ. 

רינגעלבלומען האָט ער בפירוש ניט ליב. ער בייזערט זיך: 
זײַן אומגעראָטנסטער תלמיד. אָט יענער פון זײַנע תלמידים, 

װאָס האָט זיך אַריבערגעכאַפט קיין אַמעריקע -- ער איז אַ 
היסטאָריקער. מסכים מיט זײַנע אַרבעטן, ניט מסכים -- אָבער 
פאַנטאַזיע האָט ער. דער עיקר איז פאַנטאַזיע -- פאַרפילן די 
בלויזן פון דער היסטאָרישער דאָקומענטאַציע מיט פאַנטאַזיע 
און מיט פאַרנעם -- און ניט מיט זיצפלייש. אַ היסטאָריקער 
בױט אס װעלטן -- וי אַן אַרכיטעקט -- הײַזער. איז שוין 
גענוג, אַז מען האָט ליים און שטיין און מעו גאָרניט? 

די טרעפ גייט אַראָפּ דער ד"ר בראַנדשטעטער פון לאָדזש. 
אין אַ גרויסן שװאַרצן הוט מיט ברייטע ראַנדן און לאַנגן ברייטן 
טונקעלן מאַנטל, װאָס הענגט אויף אים װױ אַ פעלערינע. אַ 
הויכער ייד אין ברילן מיט אַ שפיציק בערדל. כּולו חשיבות. 

נאָר די װאָס דאַרפן -- ווייסן: ער זינדיקט אויך מיט אומ- 
לעגאַלער אַרבעט, ער איז אַ לערער אין די אומלעגאַלע גימנאַ- 
זיעלע שול-קאָמפּלעטן און לערנט קינדער תּורה. 

דעם פראָפּעסאָר (מיעטשיסלאַוו) צענטנערשווער מאַכט מען 
אַ וועג. מען גריסט זיך מיט אים און ער ענטפערט ליבנס- 
װערדיק אָפּ. ער גייט מיט אַן אַרויפגעריסענעם קאָפ און קליינע 
טריט. ער איז שוין אַלט און מיד פון יאָרן און פון איבער- 
לעבונגען. פאַרבראַכט אַ לעבן אין פרעמדע קרײַזן, אַן אַסימי- 
לאַטאָר, אַ באַרימטער כעמיקער. און יעצט, אויף דער עלטער, 
מיטן כּוח פון די דײַטשן, וידער מיטן אייגענעם שטאַם. נאָר ער 
בייזערט זיך ניט וי די, װאָס זײַנען צוזאַמען מיט אים אַװעק פון 
פאָלק. דעם גזר-דין נעמט ער אָן שטיל און מיט הכנעה. און 
אפשר אויך מיט חרטה? יעצט איז ער אַ מיטגליד פון 
פאַטראָנאַט איבער אונדזער פערמע אין גראָכאָו. װען ס'איז 
נאָך מעגלעך געווען אַרױסצובאַקומען זיך פון ייִדישן וווֹינ- 
פערטל, איידער די מויערן זײַנען אויפגעשטעלט געװאָרן, פלעגט 

ער אויך אַמאָל צופאָרן קיין גראָכאָוו צו לײיענען אַ לעקציע וועגן 
כעמיע. ניטאָ מער די אוניווערסיטעטס-קאַטעדרע, די לויבן און 
אָנערקענונגען -- פון די פאָליאַקן. שאַרט ער זיך מיט קליינע, 
געמאָסטענע טריט צו די טרעפ צו, צװישן ברודיקע און 
הונגעריקע ייִדן -- וי אַ צוריקגעקומענער פון אַ װײַטן לאַנד. 

וי אַ װויכטיקער פאַלט אַרײַן ראָטנבערג. אַ נײַער פנים אין 
דער װאַרשעװער געזעלשאַפטלעכקײט. אַ סוחר בן:סוחרים פון 
דער גענשער גאַס, אַ יונגער, ענערגישער. ניט קיין בן-תורה און 
ניט קיין פאָליטישער טוער. די צײַט האָט אים גערופן, שטייט ער 
בראש פון דעם אַפראָװיזאַציע-אַמט און זאָרגט פאַר פראָדוקטן. 
מען אַכטעט אים פאַר זײַן איבערגעגעבנקייט פאַר זײַן זאָרג און 
אויך פאַר זײַן באַציוּנג. ער האָט זיך אויך מיט װאָס צו גרויסן. 
דער העברעישער דראַמאַטורג מתתיהו שוהם איז געװען זײַן 
יוגנט-חבר. אַ גרויסער שרײַבער, האַ? װאַרעמט אים די הייסע 
אָפּשאַצונג פאַר מתתיהו שוהם, וי דאָס װאָלט מען אים געלויבט 
פאַר זײַנע דראַמען. נאָר ער שרײַבט נאָר קװיטלעך אױף 
פראָדוקטן אײַנצוהאַלטן די נשמה -- מיט טאַקט, מיט 
פאַרשטענדעניש -- און אים קומט אַ לױב. 

פון געטאָ און צוריק 


אין איינעם אַ האַרבסטיקן טאָג פון נאָוועמבער 1941 בין 
איך אויף געפעלשטע פאַפירן אַרױס פון געטאָ מיט דער כּוונה צו 
פאָרן קײַן אָסטראָװיעץ. לױטן באַשלוס פון מרפז האָבן מיר 
דאָרטן געדאַרפט אויפשטעלן אַ קיבוץ, װאָס זאָל דינען װי אַ 
צענטער פאַר דעם גאַנצן ראַיאָן. היות דער צוג האָט געדאַרפט 
אָפּגײין אין די אָװונט-שעהן, האָב איך באַשלאָסן אויסצונוצן די 
פרײַע צײַט און אָנשטאָט זיך אַרומצודרײען אויף די װאַר- 
שעווער גאַסן, װוּ עס האָבן אויף טריט און שריט געדראָט ספנות 
-- באַזוכן טשערניאַקאָוו. קומענדיק אַהין האָט מיר פרומקע 
אָנגעזאָגט די בשורה, אַז זי האָט אָקערשט דערהאַלטן אַ 
טעלעפאָן פון אירענען (אַדאַמאָװיטש). העניעק (גראַבאָװסקי) 
האָט זיך צוריקגעקערט פון זײַן נסיעה קײַן ווילנע. אין אָװנט 
האָבן זיי ביידע, אירענע און העניעק, געדאַרפט קומען קײַן 
טשערניאַקאָו אָפגעבן אַ באַריכט פון דער רײַזע. צו דער 
באַשטימטער שעה האָט מען זי אָפגעװאַרט בײַ דער טראַמװײַ 
סטאַציע און פאָרזיכטיק, אַז דער באַלעבאָס פון דער פערמע, 
זאַטװאָרניצקי, אָדער זײַן פאָלקסדײַטשער עקאָנאָס זאָל זיי נישט 
באַמערקן, אַרײַנגעפירט דורך אַ בלאָטיקן, זײַטיקן אומוועג אין 

דער דירה פון קיבוץ. אין דעם שלאָפצימער, בײַ אַ נאַכט- 
לעמפל, זײַנען מיר עטלעכע חברים געזעסן אויף די פריטשעס, 
פרומקע, לאה, ליאָנקע, אירענאַ און איך און זיך צוגעהערט צו די 
פשוטע און אכזריותדיקע שילדערונגען פון העניעקן. דעם וועג 
האָט ער אַדורכגעמאַכט טײלװײַז אויף אַ ראָװער, טײלװײַז מיט 
דורכגייענדיקע אױטאָס, אויסגעמיטן די דײַטשע װאַך-פאָסטנס, 
ביז װאַנען ער האָט זיך דערשלעפט קײַן וױלנע. אַ דאַנק די פאַר- 
בינדונגען, װאָס ער האָט געהאַט אויף דער אַרישער זײַט, איז 
אים געלונגען אָנצובינדן אַ קאָנטאַקט מיט די חברים און איבער- 
געבן דעם בריוו, װאָס מיר האָבן צו זיי געשריבן. די ווילנער 
געטאָ קומט אום. טויזנטער מענטשן זײַנען שוין אַרויסגעפירט 
געװאָרן אין אַ אומבאַקאַנטער ריכטונג. אין געטאָ שמועסט מען, 
אַז די ייִדן וערן אומגעבראַכט אין פאָנאַר, זיבן קילאָמעטער 
װײַט פון ווילנע, דאָרטן װוּ דער צוג פאַרדרייט זיך אין טונעל 
אַרײַן און אויבן אױף דעם באַרג רוישן הויכע בוימער. כ'קען די 
געגנט. איך זע איר מיט פאַרמאַכטע אויגן. דאָרטן האָב איך 
זומערן פאַרבראַכט, געקראָכן אויפן באַרג, געקלעטערט אויף די 
בוימער, ניס געריסן. דאָרט קומט אום מײַן ווילנע. איך זע די 
שטאָט, די גאַסן, מענטשן, באַקאַנטע פנימער, חברים, די 
עלטערן, מײַן שוועסטער -- אין לעצטען איינזאַמען געראַנגל 
מיטן טויט. 

און טראָק איז שוין מער ניטאָ. אויף איינעם פון די אינדזלען 
אויף דער אָזיערע, האָט מען גריבער אױסגעגראָבן פון נײַן 
מעטער די לענג און דרײַ די ברײיט און אַלע ייִדן פון דעם 
שטעטל, יונג און אַלט, צװאַמען מיט די ייִדן פון לאַנד- 
װאַראָוװוע, אױסגעשאָסן מיט מאַשין-געווער, שיכט אויף שיכט 
געלייגט, באַדעקט מיט קאַלך, און אויס. 


העניעק הויבט נישט אויף דעם קול. מאָנאָטאָן, אַזױ װי אַ 
זעג, זעגט ער אונדז די הערצער. דאָס איז דער אמת. דער 
פשוטער, ווירקלעכער. אויף דעם הייסט עס, האָבן מיר געװאַרט 
מיט האַרץ-קלאַפעניש, ווען מיר האָבן אים געשיקט אין אונדזער 
שליחות. 

מיר שיידן זיך מיט אירענען און העניעקן, אונדזערע 
פוילישע פרײַנד. זי שאַרן זיך שטיל אַרױס פון דעם שלאָפ- 
צימער. מיר בלײַבן אַלײַן, פאַראיינזאַמטע, וי אבלים. מיר האָבּן 
זיך הײַנט דערװווסט דעם גרעסטן סוד אין לעבן, דעם סוד פון 
אייגענעם גורל. אַלץ פאַרלירט דעם זין. אָט דאָס טאָגיטעגלעכע 
ראַטעװען פון מענטשלעכן לעבן, טשערניאַקאָװ מיט דער 
פריילעכער פון דעם געטאָ נישט דעמאָראַליזירטער יוגנט, װאָס 
פילדערט יעצט בײַם אָװנטברױט אין צוייטן צימער, דער 
סעמינאַר, װאָס דאַרף זיך אָנהױבן אויף דזיעלנע 34, מײַן נסיעה 
קײַן אָסטראָװיעץ. הײַנט װעל איך נישט פאָרן, אפשר מאָרגן 
אויך נישט, קײינמאָל נישט. אַלץ ווערט נישטיק, קליינלעך, 
חַרפו!ּ דיק. דאָס עסן, װאָס מען עסט, די אַרבעט, װאָס מען טוט, 
װאָס מען לעבט נאָך אויף דער וועלט, ווען דאָרט קומט אום די 
עיר-ואם בישראל. 

וואַך ניט װאַך, אויף דער פריטשע, מיט בייזע מחשבות. ביז 
קאַיאָר. 

פרימאָרגן גייט לאה אַרױס דערליידיקן אירע טאָג-טעגלעכע 
ענינים. פרומקע זיצט אַ בלייכע, דעם בלאָנדן קאָפּ אָנגעשפאַרט 
אױף די הענט. אַ שװײַגנדיקע, פאַרשלאָסענע, צעווייטיקטע. 
ליאָנקע קלינגט אין געטאָ אַרײַן צו צביהן, זי זאָל אַרויסקומען 
אויף אַ באַגעגעניש. זי זאָגט איר אָן די בשורה, אַז העניעק האָט 
געבראַכט אומעטיקע ידיעות פון דער משפחה. צביה וועט קומען 
אויף צו מאָרגנס. 

אַז עס איז צוגעפאַלן דער אָװנט, האָב איך באַשלאָסן צו 
פאָרן. אַזױ, צוליב טראָציקײַט, נישט אונטערגעבן זיך דער 
אבלות. איך הויב אפילו אָן צו געפינען אַ טרייסט טראַכטנדיק, 
אַז איך װעל אייניקע טעג זײַן אַלין. 

ליאָנקע באַגלײט מיך צום הויפט-װאָקזאַל. איך בין װאַר- 
שײַנלעך בלאַס. איך בין מיד. זי זאָגט צו מיר: "ביסט קראַנק? 
פאָר ניט הײַנט". און נאָך דעם: "כ'וועל מיט דיר מיטפאָרן". 
כ'וויל נישט. כ'דאַרף נישט. כ'וויל זײַן אַלײין. 

דער פעראָן איז אָנגעפּראָפט מיט מענטשן. אַ זשאַנדאַר 
שלאָגט איינעם אַ יונגן מאַן אין הויכע שטיוול. דער עולם רוקט 
זיך אין פחד פונאַנדער. מיר שטייען אָנגעשפאַרט אָן אַן אייזער- 
נעם סלופ, אין שאָטן, און קוקן זיך צו. מיט בייזװיליקער 
גענוגטוּונג קען ליאָנקע פעסטשטעלן: "אַזױ וי בײַ אונדז. דער 
פחד איז אינטערנאַציאָנאַל". 

באַלד קומט דער צוג. דער זשאַנדאַר שטייט מיט אַ בײַטש 
און האַלט אָרדענונג, מען זאָל נישט שטופן. אין צוג איז 
פינסטער, דושנע. איך שטיי בײַם אָפּענעם פענסטער, פאַרקוקט 
אין דער פינסטערניש. דער צוג שנײַדט די נַאכט. אַדאַנק דער 
פינסטערניש, װאָס פאַרבאָרגט מײַן אומעטיקן פנים, װאָס קען 
מיר אויסגעבן. אַדאַנק דעם פענסטער, אין וועלכן כ'קען מײַן 
קאָפ באַהאַלטן. 

אויף די בענק רעדט מען הויך, מען שפּאַסט, מען שילט דעם 
אָקופאַנט מיט טויטע קללות, מען שליסט באַקאַנטשאַפטן אין 
דער פינסטער, מען פירט געשעפטן, מען אונטערהאַנדלט, אַזױ 
װי די וועלט װאָלט נאָך הײַנט געווען אַזױ וי נעכטן. ווער ווייס 
פון זיי דעם גורלדיקן סוד פון אומקום? און אַז ווער ווייס, איז 
װאָס? 

אַ פינסטערער װאָקזאַל װאַרט אונדז אָפ אין אָסטראָװיעץ. 
ס'איז שוין לאַנג נאָך חצות. אַ פויערישע פורל שטייט געשפאַנט 
צו פאָרן אין שטאָט אַרײַן מיט די נאַכטיקע פאַסאַזשירן. איך 
פאָר מיט אַ גרופע פאָליאַקן. אויפן וועג שלײַכן זיי זיך איינציק- 
װײַז אַראָפּ, אין זייערע הײַזער אַרײַן. שטיי איך אויף אַ גרויסן 
געראַמען פלאַץ, װאַרשײַנלעך דער מאַרק פון שטעטל, אַ פאַר- 
גאָסענער מיט חושכניש, אין דער צווייטער העלפט פון דער 
נאַכט. איך זוך די געסל, װאָס איך באַדאַרף. נאָר פון מאַרק אויס 
ציען זיך צענדליקער געסלעך. שוין אױסגעריבן אַלע 
שוועבעלעך. גיב איך אויף די זוכעניש. דאָ, אויף דער זײַט, דאַרף 
זײַן די ייִדישע געגנט. טאַפ איך אין דער פינסטער די מויערן, ביז 
װאַנען אַ פריזבע סטערטשעט נעבן אַ הױז, רייצט מיך זיך 
צוצוזעצן. אַ האַרבסטיקער רעגנדל טריפט, שטעל איך אויף דעם 
קאָלנער, פאַרלייג אַן אַרבל אין אַן אַרבל און דרעמל אײַן. אַ 
שנײַדנדיקע קעלט װעקט מיך אויף. שטיי איך אויף און שפרינג 
פון אַ פוס אויף אַ פוס צו דערװאַרעמען זיך. די טריט הילכן אָפ 
וי פון אַ פוסטער פאַס. אַ הונט צעבילט זיך אין דער נאָענט. איך 
הער אַ געלאַף און עמיץ שרײַט: "האַלט! האַלט!" -- דײַטשן. 
דאָס מיינט מען מיר? 

איך בין אַ זון פון געטאָ, װאָס האָט פאַרשטעקט אין דער 
קעשענע אַ װײַסע אָפּאַסקע מיט אַ בלויען מגן-דוד און אויבן 
אויף האַלט איך אַ שלעכט אויסגעפערטיקטן דאָקומענט, אַז מײַן 
נאָמען איז אַנטאָני ווילטשינסקי, אַ קאַטױל, פון דער מאַמען 
מאַריאַ, און פון דעם טאַטן פראַנצישעק, געבוירן אין דעם און 
אין דעם יאָר, אין ווילנע, דער פאַרלוידענער שטאָט. 

ס'הילכן אָפּ די טריט אויפן ברוק. מיר דוכט זיך, זיי זײַנען 
נעבן מיר. אַ לעמפל װאַרפט אַ קראַנקן שײַן אויף דער צוויייטער 
זײַט פון דעם פלאַץ. און הויכע שטימען: "האַלט!" 

2 


איך פרעס זיך צו מיטן גאַנצן גוף צום מױער. נעבן מיר איז אַ 
פענסטער און אַ טיר. און ייִדן װוינען דאָ, װאַרשײַנלעד. קלאַפ 
איך רוּיִק אָן, איין מאָל און נאָך אַ מאָל. אַ הייזעריקע, צעשראָ- 
קענע שטים רעדט עפעס צו ועמען. סע סקריפן די 
ספרענזשינעס פון אַ בעט. אַ שוועבעלע צינדט זיך אָן אין שטוב 
און לעשט זיך אויס. באַלד עפנט זיך די טיר. איך פאַל אַרײַן. אַ 
ייִד. איך רוים אים אײַן אין אויער, אַז דײַטשן גייען אויפן פלאַץ, 
מען דאַרף קײַן ליכט נישט צינדן. שטייען מיר אַ לאַנגע װײַלע 
און האַלטן אײַן די אָטעמס, װוי זיי װאָלטן דאָ געווען שוין נעבן 
אונדז. ס'איז שטיל. מען הערט שוין מער קײַן טריט נישט. דער 
דראָבנער רעגן קלאַפט אָן אין די שויבן. ווערט באַלד ליכטיק אין 
שטוב. אַ טיש שטייט אין מיטן צימער מיט שיריים פון עסן. און 
אַ בעט װעט באַלד זײַן גרייט. דאָ זײַנען דאָ מעבלירטע צימערן. 
און הייסן הייסט דער באַלעבאָס צוקערמאַן. אַ קרוב ניט קרוב, 
אַבי אַ ייִד. : 

הונדערטער קילאָמעטערס פון דאַנען ליגט וילנע און איך 
בין דאָ. און עפעס אַ פרייד גייט אין מיר אויף, װאָס איך ליג ניט 
יעצט קײַן אָדורכגעשאָסענער אויפן גרויסן מאַרק, אין רעגן, נאָר 
אויף אַ װײַסן לײַלעך און מיד און גרייט צום שלאָפן. אַ חטא, אַ 
חטא. נאָר איך לעב. 

אויף מאָרגן, צי אויף איבער מאָרגן האָט גרשון דיכטער, אַ 
העברעישער תרבות לערער, װאָס איז געשטאַנען נאָענט צו דער 
באַוועגונג, צונויפגערופן בײַ זיך אין שטוב עטלעכע פון זײַנע 
ידידים, איך זאָל דערציילן וועגן ווילנע און וועגן דער הונגער- 
שטאָט װאַרשע. איז געקומען דער יונגער העברעיישער דיכטער 
מלכיאל לוסטערניק, װאָס האָט אָנגעפירט מיט דער ייִדישער 
סאָציאַלער אַלײינהילף אין ראַיאָן און זײַן װוינאָרט איז 

אָפּאַטאָו, דער פרעזעס פון אָסטראָווצער יודנראַט, רובינ- 
שטיין, װאָס מען האָט אויף אים געזאָגט, אַז ער איז אַן אָשטענ- 
דיקער מאַן, אַן אַלגעמײנער ציוניסט, אַ הויכער, מיט גרויע האָר, 
און נאָך עטלעכע, װאָס זייערע נעמען געדענק איך שוין נישט. 
דערצייל איך באריכָות וועגן שליח, װאָס איז געקומען, און וועגן 
די ידיעות, װאָס ער האָט מיט זיך געבראַכט. הערט מען מיר אויס 
געשפאַנט און מען פרעגט איבער נאָך אַ מאָל און נאָך אַ מאָל, צִי 
איז דער עדות אַ באַגלױבטער, צי קען עס טאַקע מעגלעך זײַן, אַז 
מען זאָל סתם אַזױ אויסהרגענען אַ גאַנצע ייִדישע קהילה. 

זאָגט איינער: "ס'איז זייער טרױעריק, נאָר מען דאַרף 
אָננעמען, אַז עס האַנדלט זיך וועגן אַ גרויזאַמען נקמה אַקט פון 
די דײַטשן לגבי די ייִדן, װאָס האָבן זיך געפונען אונטער דער 
באָלשעװיסטישער הערשאַפט. די ייִדן, כידוע, האָבן אַרױס- 
געװויזן גרויס התלהבות, ווען די רױטע אַרמײ איז אַרײַן און 
אויפגערייצט קעגן זיך אַלע אַרומיקע שכנים. זי זײַנען געווען אַ 
וויכטיקער שטיצפונקט פאַר דער נײַער אָרדענונג. די פאָליאַקן 
און ליטווינער האָבן געטראָגן האַס אין זייער האַרצן און 
געװאַרט אויף אַ געלעגנהײַט צו נעמען נקמה. די דײַטשן האָבן 
זייער חשבון מיטן באָלשעװיסטישן רעזשים. די רויטע אַרמײ 
איז אַנטלאָפן, טאָ װער איז געבליבן אויפן אָרט? די יידן! זײַנען 
מיר טאַקע דער שעיר-לעזאזל." 

און רובינשטיין זאָגט, אַז עס איז שווער אָנצונעמען, די 
דײַטשן זאָלן האָבן אַן אײינהײַטלעכע ליניע פון האַנדלונגען כּלפי 
ייִדן. אומעטום איז מען אויסגעשטעלט אויף דער אָרטיקער 
מאַכט. שטעלן זיך אײַן גוטע באַציוּנגען מיט די אָרטיקע דײַטשן, 
זײַנען נאָך דאָ גרויסע שאַנסן איבערצולעבן די מלחמה. אַװאַדע 
װעלן פאַלן קרבנות, אָבער די מאַסע װעט איבערלעבן. אָט צום 

בײַשפיל צוויי שטעט: ראַדאָם און קיעלץ. אין ראַדאָס שלאָגט 
מען דעם ייִדן דערפאַר, װאָס ער גריסט נישט דעם דײַטש מיטן 
אַראָפּנעמען דאָס היטל און אין קיעלץ דערפאַר, װאָס ער נעמט 
יאָ אַראָפּ. דאָס איז הייסט עס, אַ באַליידיקונג פאַר דעם דײַטש. 
װאָס פאַר אַ חבר איז ער מיטן ייִדן, וועלכער גריסט אים, וי אַן 
אַלטן באַקאַנטן? אָט איז װאַרשע. אַ פאַרמאַכטער געטאָ, אַרומ- 
געצוימטער מיט מויערן און דראָטן, אַן אויסגעשטעלטער אויף 
הונגער און טיפוס, און אָסטראָװיעץ -- אַן אָפענער ווֹינ- 
פערטל, װוּ עסן איז דאָ בשפע. קען עס מעגלעך זײַן, אַז איין 
צענטראַלע דײַטשע האַנט זאָל קערעווען מיטן ייִדישן גורל? דאָ 
אין אָסטראָװויעץ זײַנען די באַציָונגען מיט דער דײַטשער מאַכט 
אויסגעצייכנטע. אַװאַדע פעלן נישט קײַן באַליידיקונגען און קײַן 
אומגליקס-פאַלן. יענע װאָך איז פאַרהאַלטן געװאָרן דורך די 
דײַטשן, אויפן צוג, װאָס גייט קיין ראַדאָם, אַ לאָדזשער יונגער- 
מאַן, װאָס װוֹינט שוין אַ לענגערע צײַט אין אַסטראַװיעץ. ער איז 
געפאָרן וי אַ פאַָליאַק אויף אַן אַרישן דאָקומענט. דער יונגער- 
מאַן לעבט שוין נישט. מען דאַרף זיך טאַקע אויך נישט אויס- 
שטעלן אויף קײַן איבעריקע סכּנות, זיך און דעם ציבור. גענוג די 
לײַדן, װאָס מען האָט אויסצושטיין. די יוגנט פון אָסטראַָװיעץ 
און אָפאַטאָוו קען אַ סך דערציילן, וי אַזױ זיי האָבן זיך אָנגע- 
ליטן בײַם בויען די דײַטשע פאָרטיפיקאַציעס בײַם בוג, איידער 
דער קריג מיט די סאָוועטן איז אױסגעבראָכן. מען איז דאָס אויך 
אַריבערגעקומען. יעצט איז אין אָסטראָװיעץ רוּיִק. מיט אַ 
קורצער צײַט צוריק איז דאָ פאָרגעקומען אין איינעם פון די 
זאַלן אַן אָװונט געווידמעט דער ייִדישער סאָציאַלער אַלײנהילף, 
איז געקומען דער דײַטשער גדול פון שטאָט, בכבודו-ובעצמו, 
געזעסן אין דער ערשטער רײ און געפאַטשט בראַװאָ. אין 

װאַרשע איז דאָס אַװאַדע אַן אוממעגלעכקייט. מען טאָר נישט 
פאַראַלגעמײנערן. ס'איז אַזױ אויך גענוג טרויעריק. 

אַזױ האָט מען גערעדט אין אָסטראָוויעץ און אַזױ האָט מען 
געטראַכט אין אָפאַטאָוו. רובינשטיין האָט זיך באַמיט אָנהאַלטן 
גוטע באַציָונגען מיט דער מאַכט און געגלויבט, אַז דער "גוטער" 
דײַיטש װעט אים נאָכאַנאַנד פאַטשן בראַװאָ. 

דעם וועג צוישן אָפאַטאָװו און אָסטראָװיעץ פלעג איך 
דורכמאַכן צו פוס. אויב איך בין נאָך אין יענע טעג מסוגל געווען 
פון װאָס הנאה צו האָבן -- איז עס געווען פון דעם פולישן 
האַרבסט, פון דעם איינזאַמען וועג און פון די מיט אומעט 
באַגאָסענע פעלדער. 

דער שטורעם פאַרניכטעט נישט די זריעה, װאָס ליגט פאַר- 
באַהאַלטן אין דער ערד. אַריבער די ערשטע דערדריקונג, דער 
פחד -- האָבן אָנגעהױבן אויפטויכן העלערע געדאַנקען. די מיט 
מי און אין ספנות אויפגעשטעלטע באַוועגונג האָט אַ גרויסן 
אומשעצבאַרן ווערט. מען דאַרף איר כּוח זאַמלען. מען דאַרף 
דעם אָנגעזאַמלטן כּוח פאַרװאַנדלען אין טאַט, װאָס זאָל אַנט- 
שפרעכן דעם זין פון די טעג. אַלץ האָט זײַן באַדײַטונג. די 
צײַטונג, װאָס וערט געדרוקט אין אונטערערד, דער סעמינאַר, 
װוּ מען לערנט תורה. די גימנאַזיע, װאָס גיט דעם אלף-בית פון 
מענטשלעכע ווערטן, דער קיבוץ. דער קיבוץ נאָך מער פון אַלץ. 
ער האָט אַ טיפערן אינהאַלט און באַדײַטונג פאַר די טעג. ניין, 
נישט נאָר אַ באַריערע פאַרן שױם, װאָס טראָגט זיך אין די 
געטאָס פון פוילן, נישט נאָר אַ מקוס-מיקלט אויף אײַנצוהאַלטן 
דעם מענטשלעכן פרצוף פון יונגן דור, און אויך נישט נאָר אַ 
ראַם פּאַר גרױיסער סאָציאַלער הילף, ברויט און אַ לבוש, װאָס 
ווערט געגעבן דעם יונגן מענטש, נישט וי אַן אויסגעשפיגענעם 

פליט, אַן אָפגעריסענעם בלאַט פון אַ צװײַג, נאָר אויף אַ פשוטן 
און חברישן אופן, װאָס דערנידעריקט נישט און באַלײדיקט 
נישט, -- נאָר אויך =-- און אפשר דער עיקר -- אַן אָרט, װוּ עס 
ועלן געזאַמלט ווערן אַלע יונגע חיונתדיקע כּוחות צו מעשים, 
אין טעג, װאָס װעלן קומען. 

כ'האָב זיך געטראָפן מיט דער יוגנט פון ביידע שטעטלעך. 
הונדערטער פון זי זײַנען אָרגאַניזירט אין דער באַועגונג. 
צענדליקער לערנען אין די נידעריקע קלאַסן פון דער גימנאַזיע, 
װאָס "דרור" האָט אויפגעשטעלט אין אָסטראָװיעץ. כ'האָב זי 
דערציילט אין אַ פאָרזיכטיקער שפראַך די לעצטע נײַס פון 
ווילנע, פון טויט, פון אומקום. אפילו די טאָכטער פון דעם יודנ- 
ראַטלער רובינשטיין, װאָס איז אַ חברטע פון "דרור" און עסט די 
ברויט פון טאַטנס זאַטן טיש, וי אַנדערש זי האָט רעאַגירט, וי 
אמתּדיק, וי נאַטירלעך. ער וועט זײַן איר פרײַנד -- מיר, װאָס 
ברענגען איר וויי און אומרו, צו דער, װאָס טעמפט איר אָפ אין 
רוּיקייט? 

מיט לוסטערניקן האָב איך געשמועסט אײניקע מאָל, 
ביחידות, כ'האָב געבעטן זײַן הילף בײַם אויפשטעלן דעם קיבוץ 
:אין אָסטראָװיעץ. ער איז געווען אַ העברעיישער דיכטער, אַ 
יונגער פרײַנד פון יצחק קאַצענעלסאָן. איך האָב געגלויבט, אַז 
איך מעג מיט אים ריידן אָפּענער, קלאָרער. נאָר לוסטערניק איז 
געוועזן קעגן, װײַל ער האָט נישט קײַן מעל אויף די סקלאַדעס, 
װײַל ער קען אויך נישט דערלאָזן צו דעם פאַרברעכן, אַז מיר 
זאָלן קאָנצענטרירן אַ גרויסע צאָל יוגנטלעכע אויף איין אָרט, 
װאָס איין גאָט אין הימל ווייס, אויף װאָס זי זײַנען פעיק. דאָס 
פעלט נאָך די שטעט אָסטראָװיעץ און אָפאַטאָוו און די ייִדישע 
סאָציאַלע אַלײינהילף, װאָס מיר זאָלן זיי פאַרפלאָנטערן אין 
צרות און אומאײַנגענעמלעכקײַטן. 

כ'האָב אומזיסט מיט אים אַרײַנגעטענהט, געפַטָרט טעג און 
אַרבעט, ביז װאַנען די הילף איז געקומען פון אַן אומגעריכטן 
צד. דער פרעזעס פון אָסטראָװיעצער יודנראַט האָט מסכּים 
געווען צו געבן אַ דירה און די ערשטע לעבנס-מיטלען. די יוגנט 
פון די שטעטלעך איז געווען אין זיבעטן הימל. אַזױ איז אַנט- 
שטאַנען דער נײַער צענטער. 

אין אַ װאָך אַרום האָב איך זיך צוריקגעקערט קײַן װאַרשע. 
אַ נײַער געזעץ איז שוין געווען: יעדער ייד װאָס װעט געכאַפט 
ווערן אויף דער אַרישער זײַט, אויף די וועגן, אָדער צוגן, אָן אַ 
געהעריקער דערלויבעניש, װעט פאַרמשפט ווערן צום טויט. 

ס'איז געװען שפעט בײַ נאַכט. כ'האָב מורא געהאַט צו 
בלייבן איבערנעכטיקן אויפן װאָקזאַל, טאָמער רעווידירט מען 
די דאָקומענטן. כ'האָב נישט געװוּסט, וי אַזױ אַרײַנצוגײן אין 
געטאָ. וי אַזױ זאָל אַ פאָליאַק אַדורכגײן די געטאָ-װאַך אינמיטן 
דער נאַכט? ווען איך ווייס ערגעץ װוּ אַ שמוגלער-לאָך אין 
געטאָ-מױער. כ'האָב זיך דורכגעדרייט דורכן װאָקזאַל, הין און 
צוריק. בײַם אַרױסגאַנג האָב איך זיך אָנגעשטױסן אויף עטלעכע 
ייִדן. זי האָבן געטראָגן אָפאַסקעס. איך האָב זיך אָגעבאָטן צו 
גיין צוזאַמען מיט זיי, גערעדט צו זיי ייִדיש. נאָר זיי האָבן נישט 
מספים געווען. האָב איך געלויערט בײַם אײסגאַנג, אין דער 
פינסטער און ווען זי האָבן פאַרלאָזן דעם װאָקזאַל בין איך זֵיי 
נאָכגעגאַנגען לענג-אויס מאַרשאַלקאָוסקע. ביז װאַנען פון 
הינטער אַ הוז האָבן זיך מיט פיסטאָלעטן אין די הענט אַרױס- 
גערוקט עטלעכע געשטאַלטן. אַגענטן. זיי האָבן די יידן 
פאַרנומען. בין איך מיט אַ ציטערדיק האַרץ פאַרבײַגעגאַנגען די 
גרופע פאַרנומענע ייִדן און די געסטאַפאָווצעס, אין דער ריכטונג 
צו קרולעווסקע. נישט װײַט פון דעם מויער פון געטאָ האָט 

עפעס אַ געשטאַלט אַן אָנגעטאָנענע אין שמאַטעס און לאַכעס 
געשלעפט אויפן פלייצע אַ קינד, מיט באָרװעסע פיסלעך. אין די 
הענט האָט ער געהאַלטן אַ האַלב אָנגעפילטן זאַק. איך בין אים 
פאָרױסגעלאָפן און דורכגייענדיק באַקוקט זײַן פנים. קיין ספק 
נישט. אַ ייָד. האָב איך אים געפרעגט אין ייִדיש: "איר גײט אין 
געטאָ אַרײַן, פעטער?" 
-- יאָ, מײַן טײַערער. 
-- גייען מיר צוזאַמען. 

נישט װײַט פון געטאָ-מױער, פון די רױינען פון אַ 
צעבאָמבאַרדירטן. הז איז אַרױסגעקראָכן אַ. פױלישער 
פאָליציאַנט. 
-- הערעלעך מײַנע, און װווּ בין איך? 

פאַר עטלעכע צענדליק זלאָטעס איז ער צוריק אַרײַנ- 
געקראָכן אין די רוּיִנען. כ'האָב באַצאָלט פאַר זיך און פאַרן ייִדן. 
מיר זײַנען דורכגעקראָכן אַ חרובע װאַנט און געווען אין געטאָ. 
אויף טװאַרדע, האָב איך בײַם ערשטן בעסטן טױער אָנגע- 
קלונגען. דער וועכטער האָט מיר אויפגעעפנט און בײַ זיך אין 
וועכטער צימער געגעבן אַ בעט צום שלאָפן. דאָס איז געווען זײַן 
פרנסה -- עפענען זײַן טויער פאַר די נאַכטיקע שמוגלערס. אין 
די זאַכן בּין איך דורכגעלעגן די נאַכט אויף אַ שמוציגער בעט. 

אויף מאָרגן פרי האָב איך אױף דזיעלנע געטראָפן אַן 
אומגעריכטן גאַסט: טעמע שנײַדערמאַן איז געקומען פון ווילנע. 

אין מיטן דעצעמבער זײַנען קיין װאַרשע אָנגעקומען נאָך 
צוויי שליחים פון ווילנע: עדעק באָראַקס פון השוה"צ און שלמה 
ענטין פון הנוער-הציוני. מיט דעם דריטן שליח, װאָס איז 
צוזאַמען מיט זיי געקומען, אַ חבר פון די רעװיזיאָניסטן, איז 
אונדז נישט אויסגעקומען זיך צו טרעפן. אויף אַ זיצונג פון דער 

חלוצישער קאָאָרדינאַציע איז באַשטימט געװאָרן צונױפ- 
צוברענגען די װיכטיקסטע און פאַרטרוילעכסטע טוער פון 
װאַרשע, זיי זאָלן מיט זייערע אייגענע אויערן הערן די באַריכטן 
פון ווילנע. די זיצונג איז פאָרגעקומען אין לאָקאַל פון קיבוץ פון 
הנוער-הציוני אויף דער לעשנאָ גאַס. עדעק באָראַקס און שלמה 
ענטין האָבן בָאַריכָות און גענוי דערציילט וועגן דעם אומקום פון 
די ייִדן און געפאָדערט הילף. דער עולם איז געווען צערודערט 
און געפלעפט. קיינער האָט נישט געװוּסט, װאָס קאָנקרעט פאָר- 
צולייגן, נישט די שליחים און נישט די צוהערער. אוב געלט -- 
װעט מען שאַפן געלט, אָבער אויך גרויסע סכומים קענען סטײַען 
פאַר אַ דינעם שיכט. אפשר זאָלן דאָס זײַן געזעלשאַפּטלעכע 
טוער וועלכע מען וועט ראַטעװען. און וי ראַטעװעט מען? קען 
מען זיך דען פאַר געלט ראַטעװען? דאַרף מען אױספאָרשן די 
מעגלעכקייטן פון אוסבאַהאַלטן זיך אין ולנע וי אויך אַרױס- 
פירן גרופן קײַן ביאַליסטאָק און װאַרשע. געלט איז קײַן מניעה 
ניט. גיטערמאַן נעמט זיך אונטער צוצושטעלן אַ באַדײַטנדיקן 
סכום און דאָס פאַרפליכטעט, פאַרשטענדלעך, די חלוצישע 
יוגנט-באַועגונגען זי זאָלן אָנשטרענגען אַלע זייערע כּוחות און 
מענטשן אויף אַדורכצופירן די אַקציע. אַז מען װעט נאָכדעם 
דאַרפן נאָך געלט װעט ער ווידער שאַפן, זאָל מען גלײַך פאָרן 
און שיקן אַהער אַ שליח, דערציילן וי ס'האַלטן דאָרט די ענינים. 
מען האָט לאַנג גערעדט און דיסקוטירט, און געזוכט וועגן פון 
הילף. פון דער זיצונג זײַנען מיר אַרױס מיט אַ געפיל פון 
גרויסער, טראַגישער אומבאַהאָלפנקײט און מיט ביטערע 
פאָרגעפילן וועגן װײַטערדיקן גורל פון אונדזער ייָשָוב אויף דער 
פוילישער ערד. 

די פאַרבינדלערינס 


דעם לעצטן מאָל האָב איך טעמען (שניידערמאַן) געזען אין 
ווילנע, אין אָקטאָבער 1939, אין טאָג, ווען ס'איז געפאַלן דער 
באַשלוס, כ'זאָל זיך צוריקקערן קיין קאָװעל, אין די סאָוועטישע 
געביטן. אין ווילנע האָט מען דערװאַרט דעם אָנקום פון די ליט- 
ווינער. אַרױסגײענדיק פון דער סובאָטש-גאַס אױף דער 
ברייטער האָב איך איר געטראָפן. טעמע איז געגאַנגען געאָרמט 
מיט מרדכי טענענבוים, איר חבר. ער -- פולע קעשענעס מיט 
קאַשטאַנעס און זי -- גאָלדענע, האַרבסטיקע בלעטער אין די 
- צעפ. און אויף די פנימער -- זייער האַרציקער, צעשמייכלטער 
פרילינג. נישט די ערשטע מלחמה-איבערלעבונגען האָבן זי 
אויפגעטריילסט, נישט די פאַרנעפלטע צוקונפט האָט זי 
באַאומרויקט -- זיי האָבן געװאַנדרעװעט מיטן שלענגלדיקן 
ברעג פון דער ווילענקע, געקלעטערט אויפן הויכן שלאָסבאַרג, 
איבערגעגעבן זיך אַלײן און זייערע חלומות. 

מײַן וועג האָט געפירט צו דער אומבאַקאַנטער, רייצנדיקער 
אומזיכערקייט. האָבן מיר זיך געדריקט די הענט און געזעגנט. 

קוים צוויי יאָר זײַנען פאַרלאָפן, און טעמע, די פריילעכע, 
זאָרגלאָזע טעמע איז די ערשטע געקומען אין שליחות פון 

ווילנע. אַ מיטל-װוּקסיקע, בלוי- אױיגיקע, שלאַנקע שיקסע. נאָר 
די אויגן האָבן ייִדישלעך געפינקלט, און דעם שטערן האָט 
געקנייטשט די זאָרג. 

מרדכי האָט איר אַהער געשיקט, אויסצוטרעטן דעם וועג 
פאַר פאַרבינדונגען, אױסצושרײַען פאַר װאַרשע דעם געשריי 
פון דער אומקום-שטאָט, זיך אַן עצה-האַלטן. די ייִדישע ווילנע 
איז אומגעקומען טאָג-אײַן, טאָג-אױס, מיט אַ טעמפאָ-שנעלן 
אַכזריותדיקן טויט. ס'זײַנען שוין אַװעק צום טוט די טרעגער פון 
דעם נאָװאָגאָראָד-גאַס, די אָרעמקײט פון גלעזער-גאַס און 
לידסקע. טױזנטער, טויזנטער װערן די ייִדן אַרױסגעפירט קײַן 
פאָנאַר צום אומקום, דערשאָסן אין די גריבער, מענער, פרויען 
און קינדער. משפחות גאַנצע זײַנען שוין פּאַרניכטעט געװאָרן, 
וי די זיידעס אַזױ די אייניקלעך. און לוקישקעס, די טורמע, איז 
אָנגעפראָפּט מיט מענטשן, װאָס דערװאַרטן זייער סוף. דער 
געזעלשאַפטלעכער אַקטיוו איז אַ צעבראָכענער און אָפהענ- 
טיקער. ניטאָ קײַן הילף און קײַן העלפער. 

אייניקע חברים פון "השומר-הצעיר" באַהאַלטן זיך אויס אין 
אַ מאָנאַסטיר, אַ טייל פון די חברים פון "דרור" -- בײַם 
עסטרײַכישן פעלדפעבל אַנטאָן שמידט. צום ערשטן מאָל האָבן 
מיר געהערט דעם נאָמען פון אַ דײַטש, װאָס שטרעקט אויס זײַן 
האַנט ממשותדיק צו העלפן ייִדן. כּליזמן די "אַקציעס" גייען אָן 
-- און ס'גײט כמעט נישט דורך קײַן װאָך זי זאָלן ניט דורכ- 
געפירט װערן -- איז שווער צו זאַמלען די כּוחות. װוער נאָר 
ס'קען -- באַהאַלט זיך אויס. וועמען מען זעט הײַנט -- טרעפט 
מען שוין ניט מאָרגן. אַמשװערסטן איז די לאַגע פון די חברים 
פון "דרור". זי זײַנען אין דער שטאָט פרעמד-שטאַמיקע, 
פאַרװאָרפענע קיין ווילנע דורך דער מלחמה זאַװערוכע, אָן 

פאַרבינדונגען און אָן אויסזיכטן אויף הילף. וויכטיקע טיילן 
זײַנען אָפּגעריסן אין קאָװונע און אין שאַװול. מיט זיי איז בכלל 
ניטאָ קײַן קאָנטאַקט און קיינער ווייס ניט װאָס אין די שטעט 
קומט פאָר. אַ יעדער לעבן איז טײַער -- ניצט מרדכי אויס די 
אויסגעשטרעקטע האַנט פון אַנטאָן שמידטן און ראַטעװעט װאָס 
ס'לאָזט זיך. דער וועג איז אָבער נאָר פאַר יחידים. דער פּלל 
קומט אום. װאָס זאָלן זי טאָן? װאָס פאַר אַן עצה האָבן מיר דאָ, 
אין װאַרשע? 

מיר האָבן אין װאַרשע קײַן עצה ניט געהאַט. ניט מיר און 
ניט די חברים פון אַנדערע באַװעגונגען. מיר זײַנען געװען 
אָפּהענטיק און הילפסלאָז. איין געדאַנק האָט געעגבערט אין 
מוח. פון טוט װעט ווילנע ניט פאַרהיט װערן, אָבער מען קען 
דאָך אויך שטאַרבן מיט כּבוד! פאַרװאָס זײַנען די ווילנער קצבים 
און טרעגער, װאָס האָבן זיך מוטיק געגנגעשטעלט אין 1932 די 
אַנטיסעמיטישע פוילישע סטודענטן -- אין יאָר 1941 געגאַנגען 
װי שעפעלעך צו דער שחיטה? די פראַגע איז געשטעלט 
געװאָרן. קיינער איז אָבער פון אונדז ניט געווען באַרעכטיקט 
אַרױסצוגעבן זיין פסק-דין. אין אַ האַלב יאָר שפעטער האָט 
אונדז װאַרשע געגעבן אַ טראַגישן ענטפער. אַלץ װאָס מיר האָבן 
פונדאַנען געקענט טאָן זײַנען נאָר געווען פאַליאַטיוון: שיקן 
געלט, שיקן מענטשן צו הילף, ראַטעװען וועמען און וי ס'לאָזט 
הו + 

טעמען האָבן מיר געמוזט פאַרהאַלטן. ס'איז געווען נויט- 
װענדיק, אַז די װאַרשעװער שליחי-ציבור זאָלן הערן פון איר 
מױל די ידיעות פון ווילנע. מען האָט זיך אָבער געמוזט גלײַך 
פאַרבינדן מיט ווילנע -- איז דער באַשלוס געפאַלן, אַז ליאָנקע 
קאָזיעבראָדזקי זאָל אַהין פאָרן. איז זי געפּאָרן, מיט דעם ביסל 

געלט, װאָס מיר האָבן געהאַט. אַ מוטיקע, אַ גרייטע, אַ 
געוואַגטע. 

ליאָנקע האָט געהערט צו די וויכטיקסטע פאַרבינדלער אין 
דער באַװעגונג. מען האָט איר געשיקט אַהין, װוּ די סכּנה איז 
געווען די גרעסטע, װוּ די וועגן זײַנען געווען ניט דערפאָרשטע, 
װוּ ס'האָט געשוועבט דער טױיט. און זי איז געגאַנגען -- אַ 
מוטיקע, אַ זיכערע אין די אייגענע כּוחות. אויב ס'איז ער פון 
דער נאַטור באַשאַפן געװאָרן צו זײַן אַן אונטערערדישער 
מענטש -- איז עס געווען ליאָנקע. אױף דעם דאָזיקן געביט 
האָבן זיך אַנטפלעקט אַלע אירע פאַראַנענע כּוחות און פעיקייטן: 
ווילן, אינטעליגענץ, אינטויציע, חֵן און חָכמָה. די אונטערערד 
איז באַשאַפן געװאָרן, אַז זי זאָל אין איר זײַן אַ כּהן-גָדול. האָט 
זי איר געדינט מיטן גאַנצן יש, מיט טרײַשאַפט און איבער- 
געבנקײיט. אין דער פאַר-מלחמה-צייט איז זי געשטאַנען אויפן 
ראַנד פון דער באַװועגונג, יעצט -- אין סאַמען מיטן. אַ סך 
מיידלעך האָבן אין יענע טעג אויסגעפירט געפערלעכע שליחָותן, 
נאָר זי האָט איר אַרבעט פאַרװאַנדלט אין אַ קונסט, מיט אַן 
אייגענעם שטייגער און נוסח. וי אַ װירטואָז װאָס צויבערט אויס 
פון די קלאַװישן נײַע װעלטן -- האָט זי באַהערשט די אין איר 
פאַראַנענע עלעמענטן און אַרױסגעבראַכט נײַע ליאָנקעס. ווען 
ס'װאָלטן זיך צענויפגעקומען אַלע אירע אין צײַט פון קריג 
דעראָבערטע באַקאַנטע ייִדן, פאָליאַקן און דײַטשן -- װעגן 
וויפל ליאָנקעס װאָלטן זי דערציילט? און וועלכע פון זיי איז 
געווען די עכטע, די אמתע? 

אַמאָל -- אַן אויסגעפוצטע דײַטשקע, אַ ברוגזע און גרויס- 
האַלטערישע, װאָס באַקוקט פון אויבן אַראָפּ דעם המון פוילישע 
מענטשן, צעלייגטע אויף דער באַןךסטאַציע, און גייט גלײַך אין 

דעם סטאַציע-רעסטאָראַן, װוּ ס'הענגט אַ שילד "נור פיר 
דויטשע", פאָרט מיט די דייטשע פאַסאַזשיר-באַנען א 
פאַרברענגט אין אַ געמיטלעכן שמועס מיט די דײַטשע פאָרערס. 
קיינער װעט איר ניט קאָנטראָלירן די דאָקומענטן. ווער קען עס 
דען שמועסן אויף דער מוטערשפראַך דײַטש מיט אַן אוניי 
פאָרמירטן זעלנער? 

אַמאָל אַ צניעֶתדיקע, תמימָותדיקע לערערין, װאָס אַנט- 
לױפט פון דער גראָער װירקלעכקײט צו דער װעלט פון 
ליטעראַטור און מוזיק. 

און אַמאָל, אַ חוצפהדיקע, ברוגְזע שמוגלערין, װאָס שטופט 
זיך מיט די פויסטן און שילט טויטע קללות. תמימָות און חוצפָה, 
פִשטות און גאוָה, באַרעדעװדיקײט און בייזער שװײַגן. 

בלויע אויגן, אַ געשניצטער, שאַרפער נאָז, און אַ בלאָנדע 
קאָפ האָר מיט לאַנגע צעפ, צעלייגטע וי אַ קראַנץ אויפן קאָפ. אַ 
הויכע, אַ שטאָלצע, מיט אַ זיכערן גאַנג. און אין איר -- אַ 
װאַרעמע, ייִדישע נשמה, אַ פאַרטרויערטע פון די אֵימָהדיקע 
טעג און איבערלעבונגען. 
- זי האָט אויפגעבליט צוזאַמען מיט דער אונטערערדישער 
חלוצישער באַװעגונג, ביז װאַנען זי איז אויף איר מזבח געפאַלן. 

דעם וועג קײַן ווילנע האָט מען געדאַרפט אויסטרעטן, 
פאַרזיכערן, אַז אַנדערע זאָלן זיך אויך קענען מיט אים באַנוצן. 
אין מאַלקיניע אויף דער גרענעץ-סטאַציע מיטן רײַך, ווּ 
ס'פלעגט אַמאָל אויסקומען צו װאַרטן שעה ן אויפן צוג, האָט זי 
אויסגעזוכט אַ פויערישע הוז, װוּ מען פלעט קענען זיך צולייגן 
אָפּרוען און אױסמײַדן דעם קלײינעם װאָקזאַל, װאָס איז 
שטענדיק פול געווען מיט זשאַנדאַרן. אַ קלאַפ אין פענסטער -- 
און דער פױער עפנט איף זײַן גאַסטפרײַנדלעכע טיר. אויף 

דעם וועג מאַלקיניע-ביאַליסטאָק-גראָדנע-װוילנע האָט זי אײַנ- 
געשטעלט גוטע באַציוּנגען מיט דעם דײַטשן צוגפירער. אַ 
צופרידענער פון דער נײַער באַקאַנטשאַפט -- האָט ער איר 
אַרײַנגעפירט אין קרײַז פון זײַנע חברים. זי זײַנען געווען באַן 
באַאַמטע, װאָס האָבן געהאַט זייערע װוֹינונגען אין ביאַליסטאָק 
און גראָדנע. די דײַטשן האָבן שוין גענוג געהאַט די מלחמה. 
אייניקע פון זיי האָבן פאַרן קריג געהערט צו דער דײַטשער 
סאָציאַל-דעמאָקראַטישער פאַרטיי, אַנדערע זײַנען געװען 
קאָמוניסטן. אָבער דעם דאָזיקן סוד האָבן זיי מָגלה געווען נאָר 
ליאָנקען, אפילו צוישן זיך האָבן זי וועגן דעם נישט געװאַגט צו 
ריידן. זי האָבן איר דערציילט, אַז בדרך-כּלל באַשטײען די באַן- 
אָנגעשטעלטע פון אויסגעפרוּווטע היטלעריסטן. די אַלטע באַן- 
אַרבעטער זײַנען באַזײַטיקט געװאָרן פון דער אַרבעט, 
פאַרשלעפט געװאָרן אין קאָנצענטראַציע-לאַגערן -- און אויף 
זייער אָרט זײַנען אַרײַנגעפירט געװאָרן נײַע, אַרבעטסלאָזע פון 
דער זיגערישער היטלעריסטישער פאַרטיי. דערפאַר האָבן זי 
מוֹרֶא, אַז מען זאָל זיך ניט דערמאָנען אָן זייער פאַרגאַנגענהייט. 
מז מען שװײַגן און היטן די הױיט. אַ מסִירָה -- און זי 
עקזיסטירן ניט מער. זיי זײַנען געווען און געבליבן אַנטי 
פאַשיסטן. אין משך פון די עטלעכע יאָר פון קריג זײַנען זי 
אויסגעווען אויף די אָקופירטע געביטן אויף מערב און מזרח און 
זיך אָנגעזען רציחָות און רױבערײַען פון אייגענעם פאָלק. מען 
מוז אָבער שװײַגן, אוב דאָס לעבן איז טײַער. 

דער פחד האָט געלײימט זײערע הענט, זײער וױלן 
פאַראַליזירט יעדע טעטיקייט. זי זײַנען פון דער איבערצײַגונג 
געווען אַנטיי פאַשיסטן און אין דער ווירקלעכקייט, אין דער 
פראַקטיק -- אויספירער פון די היטלעריסטישע געבאָטן און 

פאַראָרדענונגען. יעדער אײנער פון זי איז געװען אַ 
געמיטלעכער דײַטש, אַ גרייטער צו טאָן אַ טובה, צו העלפן, 
דינען מיט אַן עצה -- אָבער נאָר ווען ער איז געווען אַלײן, אויג 
אויף אויג מיט איר. צוזאַמען זײַנען זי געווען אַ גרופע מיט אַ 
טרוקענעם כאַראַקטער, אַ גלײַכגילטיקע אויף מענטשלעכע לײַדן 
און זאָרגן, וי ס'פאַסט פאַר קינדער פון אַ מערדער-פאָלק. דער 
אַנטי-פאַשיזם האָט געהערט צום עָבֵר, צום וועלכן מען האָט 
געבענקט, אפשר אויך צו דער צוקונפט, װאָס װאָלט זי אױס- 
געלייזט פון דעם פחד פאַר די חטאת-נעורים. דער הײַנט האָט 
געהערט צו די זיגרײַכע היטלעריסטישע חַיָלָות, װאָס האָבן 
באַזיגט די וועלט און באַדראָען מאָסקװע. די אידעישע קִרבָה 
האָט זי ניט קאָאָרדינירט און דערהויבן. פאַרקערט -- זי 
דערװײַטערט, דערמאָנט די אייגענע חטאים און געװאָרנט דעם 
אייגענעם גורל. זי זײַנען געװעזן מענטשן -- שטױב, 
קליינינקע, גוטינקע, צו טאָן קליינע טובות און באַקומען 
דערפאַר אַ העפלעכן דאַנק. זיי זײַנען שטענדיק גרייט געווען צו 
העלפן איר פערזענלעך -- אָבער קיינמאָל ניט איר זאַך, איר 
שליחות. אָט וויפל מאָל ס'האָט זיך איר געװאָלט זאָגן, אַז ס'איז 
אַ ליגן, אַז זי הייסט גאָר ניט קריסטינאַ קאָסאָווסקאַ, אַז זי איז 
ניט קיין פוילישע שמוגלערין, און איז ניט בראַוו דערפאַר, װײַל 
זי יל מאַכן געלט אין דער מלֹחמָה -- אַז עס יאָגט איר דער 
גורל פון פאָלק, פון די װאָס קומען אום, װאָס ועלן אומקומען, 
אַז װאָס פאַר אַ באַדײַטונג האָבן זייערע וועלט-אַשױוּנגען, װאָס 
פאַרפליכטן זיי ניט צו באַלדיקע מעשים, צו אַן אויסגעשטרעק- 
טער האַנט. פאַרװאָס זאָלן זי ניט דערציילן פאַרן גאַנצן דײַטשן 
פאָלק, װאָס זיי זאָגן, אַז עס ווייסט ניט, װאָס עס טוט זיך אויף די 

אָקופירטע געביטן -- דעם גאַנצן אמת. ועגן מאָרדן, וועגן 
תליות, וועגן אויסשיסונגען פון צענדליקער טויזנטער. 

אָבער וויפל מאָל זי האָט אָנגעפאַנגען צו ריידן, צוצוגרייטן 
דעם באָדן פאַר איר גרויסן װידוי און גרויסע פאָדערונגען, האָבן 
זי זיך אָנגעהױבן פילן ניט-היימיש, געצוקט מיט די אַקסלען -- 
װײַל װאָס פאַר אַ שייכָות האָבן זיי צו דעם. איז זי פאַר זי 
געבליבן קריסטינאַ קאָסאָוװסקאַ, די װוּנדערבאַרע פוילישע 
שמוגלערין, ואָס באַװועגט זיך אױף דער טראַסע 
ווילנע--װאַרשע און פאַרשטייט וו אַזױ צו מאַכן אַ פאַרמעגן. 

איינמאָל ווען זי איז מיטן צוג אָנגעקומען קיין אָראַני האָט 
די גרענעץ-זשאַנדאַרמעריע באַשטעלט דעם צוג און אָנגעהױבן 
צו רעווידירן די פאַסאַזשירן. בײַ ליאָנקען אין דער טאָרבע זײַנען 
געװעזן פאַרשטעקט געהיימע בריוועלעך געשריבן אױף 
ביבולע-פאַפיר, צײַטונגען, שיפרען. זי האָט אויף שנעל אויפ- 
געזוכט דעם צוג-פירער: "לייגט דאָס אַרײַן אין אײַער קעשענע, 
מען פירט דורך אַ רעוויזיע." דער צוג-פירער איז געשטאַנען אַ 
דערשראָקענער: 
-- װאָס האָסטו דאָ אַזױנס קריסטאַ? 
-- דאָלאַרן האָב איך דאָ. 
-- דאָלאַרן? װוּהין פירסטו זיי? 
-- איר פאַשטייט -- איך מאַך פון דעם געלט. אין װאַרשע 
קאָסט עס ביליקער, אין ווילנע טײַערער. קויף איך עס און 
פאַרקױף -- און בײַ מיר װאַקסט דער קאַפיטאַל. 

דער צוג-פירער איז געווען אויסער זיך: אַך דו קלוגער קאָפ! 
און איך שלעפ מיט זיך גאַנצע פעק מיט פאַפיראָסן און האָב 
פאַר דעם גראָשנס, און דו אַזאַ קליין פעקעלע... 

דאָס פעקעלע האָט ער פאַרשטעקט בײַ זיך אין דער קעשענע 
ביז װאַנען די סכּנה איז אַריבער. ער איז דאַנקבאַר געװוען פאַר 
דעם וועג פון נײַע פרנסָות, װאָס זי האָט אים באַװיזן. 

אין גראָדנע האָט זיך אײַנגעאָרדנט בעלע חזן, אַ װאָלינער 
מיידל, װאָס די מלחמה-זאַווערוכע האָט איר געהאַט פאַרװאָרפן 
קיין ווילנע, זי האָט זיך געפונען אַרבעט אין אַ דײַטשן שפיטאָל 
װי אַ קראַנקןך שוועסטער. אין דער נײַער סביבה האָט זי אָנגע- 
קניפט פאַרבינדונגען מיט אַ דײַטש, דעם זשאַנדאַרמעריע-שעף 
אין גראָדנע. ער איז געווען פון פאַך אַ קינסטלער, אַ סקולפטאָר, ‏ 
אַן איבערצײַגטער היטלעריסט, אַ שונאיישראל. אָבער די 
פאַרבינדונגען מיט אים זײַנען געווען נוצלעכע. פון זײַן שרײַב- 
טיש האָט מען געקענט אַראָפגנבענען פוסטע בלאַנקען, זי אָפ- 
שטעמפלען און זי אויסנוצן פאַר אומלעגאַלע צוועקן. האָט עס 
בעלע געטאָן מיט סַכָּנַת-נְפָשֶות. 

סעפטעמבער 1942 


ס'איז שוין געווען אָנהױב סעפטעמבער, נאָר די טעג זײַנען 
נאָך געשטאַנען טרוקענע, הייסע און פאַרפלייצטע מיט זון. זײַט 
די אײַנזאַץיקאָמאַנדע* איז סוף אױיגוסט אַרױסגעפאָרן אויף אַ 
קורצע צײַט פון װאַרשע האָט מען זיכערער געקענט אַרױסגײן 
אױף דער גאַס, כאָטש אויך יעצט פלעגן די דײַטשן אין 
פלוצלינגדיקע בלאָקאַדעס אַרױסשלעפן פון די שאָפן** הונ- 
דערטער ייִדן און זיי אַוועקפירן אויפן אומשלאַג-פלאַץ*** און 
אין געטאָ פלעגן זיך פלוצעם באַװײַזן זשאַנדאַרן אויף ריקשעס 
אָדער טאַקסיס און טױטן די צופעליק אָנגעטראָפענע ייִדן -- 
האָבן די גאַסן געפוסטעוועט. צוויי מאָל הונדערט טויזנט ייִדן 
זײַנען שוין געווען אַרױסגעשלעפט צום טויט, דער געטאָ איז 
געװאָרן אומהיימלעך געראַם. די נאָך לעבן געבליבענע האָבן 
גענייט אין די שאָפן דײַטשע מונדירן, זיך אױסבאַהאַלטן אויף 
בוידעמער, פאַרשטעקט זיך אין לעכער און מיט ציטער געװאַרט 
* די נאַצישע טרופן צו פאַרניכטן די ייִדן. 

** שאָפן -- װאַרשטאַטן פון די דײַטשן אין געטאָ. 

*** אומשלאַג-פלאַץ -- אַ פלאַץ בײַם גרענעץ פון געטאָ, נאָענט פון אַ באַןדסטאַציע, 


װוּ ס'זײַנען קאָנצענטרירט געװאָרן די ייִדן צום אַרױסשיקן אין די פאַרניכטונגס- 
לאַגערן. 

אויף דעם מאָרגן. איז שױן אַ סוף צו דער אַקציע? אױפן 
אומשלאַג-פלאַץ, אין גרויסן בנין אויף סטאַווקי, אויפן אַרומ- 
געצוימטן הויף זײַנען אָנגעזאַמלט געווען אַ פאָר טױזנט ייִדן 
נאָר זײַט אייניקע טעג זײַנען ניט אַװעק קײַן צוגן פון דעם 
אומשלאַג-פלאַץ. יעצט איז די נאָענטע פראָווינץ אָפּגעגאַנגען 
אין בלוט. די אײַנזאַץ-קאָמאַנדע האָט פאַרניכטעט די ייִדישע 
יישובים אויף דער אָטװאָצקער ליניע. 

אָװונט צו, ווען די אַרבעטער האָבן זיך אומגעקערט פון די 
פלאַצוּווקעס מחוצן געטאָ, פלעגן זיך אָנהױבן אַרױסשאַרן די 
ייִדן פון די לעכער, פון די שאָפן און זיך איסמישן מיטן 
אָנגעקומענעם עולם. די פלאַצוּוװוקאַזשעס פלעגן אָפּטמאָל מיט- 
ברענגען ברױט אָדער קאַרטאָפל און עס פאַרקויפן פאַר אויפ- 
געשרויפטע פרײַזן. דאָס לעבן איז געװאָרן ביליק, דער פרײַז פון 
ברױט איז געשטיגן צװאַנציקפאַכיק. 

מיט איינער אַזאַ אַרבעטס-גרופע איז פרומקען מיט אריה 
ווילנערן געלונגען אַרײַנצוטראָגן אין סאַמע סוף אױגוסט די 
ערשטע פינף רעװאָלװערן און אַכט גראַנאַטן. אַפריער זײַנען 
געגאַנגען די פרויען און אריה האָט מיט ציטער צוגעקוקט וי 
דער װאַך-זשאַנדאַר שטעקט אַרײַן זײַן האַנט אין פרומקעס 
קוישל מיט קאַרטאָפל און גרונטעוועט זיך צום דעק, נאָר די 
גראַנאַטן האָט ער ניט דערטאַפט. אונדזער שמחה איז דאַן געווען 
אִיןלשָעֶר. 

פינף װאָכן האָט שוין דאַן געבושעוועט די פאַרניכטונגס- 
אַקציע אין געטאָ. זײַט אַ מאָנאַט האָט שוין עקזיסטירט די 
יידישע קאַמפס-אָרגאַניזאַציע און זען דערמאָרדעטע דײַטשן אין 
געטאָ איז נאָך אַלץ געווען אַ טרוים. איינעם אַן אָװנט האָבן מיר 
געברענט די פוסט-געװאָרענע ייִדישע הײַזער -- אויף ברענען 

האָט מען באַדאַרפט בענזין, נעפט, אָדער נאָר אַ שמאַטע. מיט 
דעם איין און איינציקן קאַליע געװאָרענעם רעװאָלװער האָט 
מען געשאָסן שערינסקען -- מיט מעסערס האָט מען געלויערט 
אויף שמערלינגען -- און ווען װעט מען אַרױסגײן אין קאַמף 
קעגן די דײַטשן? טאָג-אײַן טאָג-אױס האָט מען די ייִדן געפּירט 
צום טױט און די יוגנט האָט אַ פאַרשעמטע צוגעקוקט צו איר 
אייגענער אָפּהענטיקײט. יעצט װוערט דער חלום װאָר. ס'איז 
נישט קיין סך, אָבער מען קאָן שוין שיסן אַז דער אָפהילך זאָל זיך 
לאָזץ הערן אױף אַלע טױטע גאַסן אין געטאָ, אױף אַלע 
בוידעמער און אפשר אויף יענער זײַט מויער אויך: ייִדן לאָזן זיך 
ניט נעמען צום טױט! 

אויפצומאָרגנס האָבן מיר זיך געטראָפן אין דער נײַער 
װוינונג פון "שומר-הצעיר" אויף מילע 63. דאָס הױז האָט 
געהערט צו די װוינבלאָקן פון דער "אָסטדויטשער באַוּיװערק 
און טישלעריי" (086), די דײַטשע פירמע, װאָס האָט איבער- 
גענומען די פאַרקעט-פאַבריק פון די ברידער לאַנדױ. יאָרן לאַנג 
האָבן די חברים פון גראָכאָװער קיבוץ געאַרבעט אין דער 
דאָזיקער פירמע און גענאָסן פון דער מענטשלעכער באַציוּנג פון 
ביידע ברידער. אויך יעצט האָט דער ייַנגערער, דער אינזשינער 
אַלעקסאַנדער לאַנדױ געהאַלטן טרײַשאַפט די חלוצישע 
באַוועגונג. אין דעם פאַרדײַטשטן "אָסטדוטשע באַוּ-ווערק" 
אױף גענשע האָט ער אױסבאַהאַלטן די טוּער פון אונטער- 
ערדישן געטאָ-אַרכיוו, געזעלשאַפטלעכע עסקנים און אויך אַ 
גרעסערע גרופע שומרים. אַלעקסאַנדער איז אין יענע טעג, ווען 
דער גאַנצער געזצלשאַפטלעכער געטאָ-אַקטיוו איז זיך פאַנאַנ- 
דערגעפאַלן, אומגעקומען אָדער זיך אויסבאַהאַלטן, מיט לײַב 
און לעבן געווען איבערגעגעכן דער זאַך פון דער ייִדישער 

קאַמפס-אָרגאַניזאַציע און אָן קיין שש פלעגן מיר אים אָנפאַר- 
טרויען אונדזערע קאָנספיראַטיווע ענינים. 

יעצט איז ער געזעסן בראש פון דער שמחה. אויפן טיש איז 
געשטאַנען עכטער ספירט, שװײיצאַרישע שפראָטן און ברויט. 
געווען זײַנען מיר אַ קליינע גרופע, די אָנפירונג פון דער אין 
בלוטיקע טעג אַנטשטאַנענער קאַמפס-אָרגאַניזאַציע. פרומקע, 
אַן אויסגעאיידלטע, אַ בלאַסע, האָט רוּיִק דערציילט וועגן זייער 
אַרבעט אויף דער אַרישער זײַט, נאָר די פאַפיראָסן האָט זי 
נערוועז גערויכערט, פאַרציענדיק זיך מיט רױך, אַװעק. 
געװאָרפן איינעם, אַ נישט דעררייכערטן און גלײַך פאַר- 
רײכערט אַ נײַעם. נאָר טאָסיע האָט זיך אײַנגעאָרדנט אין אַ 
פריוואַטער װוֹינונג אויף דעם טשערניאַקאָװוער קװאַרטאַל, אַלע 
איבעריקע האָבן גענעכטיקט בײַ אונדזער לאַנדװירטשאַפט- 
לעכער גרופע אױף דער טשערניאַקאָווער פערמע. די וויכטי- 
קייט פון דער פערמע אין יענע טעג איז געווען ניט אָפּצושאַצן. 
בײַ נאַכט פלעגן אונדזערע שליחים זיך אַרײַנשלײַכן אומבאַ- 
מערקט דורך זײַטיקע וועגן אין דער פערמע אַרײַן, אין דעם 
- אָנאַזײַט ליגנדיקן הײַזל, װוּ עס האָט געװוֹינט אונדזער גרופע, 
נאָך אַ טאָג פון לויפענישן, אָנגעשטרענגטער אַרבעט, נאָך אַ טאָג 
פון אויפגערעגטקייט און פֹּחָדים. קאַיאָר, ווען די פערמע האָט 
נאָך געדרימלט, האָבן זי זיך ווידער אַרױסגעשאַרט אויף די 
אַרישע גאַסן, געזוכט הילף בײַ דער נאָך יונגער און נישט לאַנג 
אויפגעקומענער פ.פ.ר.**, אײינצײַטיק געזוכט פאַרבינדונגען 


** פ.פר.: די פױלישע אַרבעטער פאַרטײ, געגרינדעט אין יאַנואַר 1942 דורך 
קאָמוניסטישע גרופן. אין קעגנזאַץ צו די אָפיציעלע קרײַזן האָט די פ.פ.ר. גערופן צו 
העלפן די ייִדן אין די געטאָס. געשטאַנען אין קאָנטאַקט מיטן ייִדישן נאַציאָנאַלן 
קאָמיטעט אוץ געהאָלפן אַרוספירן די קעמפער פון ברענענדיקן װאַרשעװער געטאָ. 

מיט דער ז.וו.ז. (א.ק.)***, אָדער מיט אָפגערעדטע, פריװואַטע 
פוילישע סוחרים פון געווער. די גרופע אַלײן -- אַ פאַר- 
גרעסערטע אין דער צײַט פון דער אַקציע אין געטאָ, װײַל אַהין 
האָבן מיר בײַ דער שטילער הסכמה פון דעם באַלעבאָס פון דער 
פערמע, זאַטװאָרניצקי, איבערגעװאָרפן צענדליקער חברים פון 
דזיעלנע -- איז געשטאַנען אין סכּנה. די דײַטשן האָבן אין יענע 
טעג ליקווידירט אַלע אַרבעטס-פלעצער אויסערן געטאָ און ניט 
איינמאָל פאַרקערעװעט די אַרבעטער גלײַך צום אומשלאַג- 
פלאַץ. װאָס אַן אמת, האָט דער באַלעבאָס, זאַטװאָרניצקי, 
באַרויקט די חברים, אַז זי װעט גאָרניט געשען, און אין געהיים 
זיך מתחַײַב געווען פאַר לאה פערלשטיין, וועלכע ער האָט זייער 
שטאַרק געאַכטעט, אַז אויב די דײַטשן װועלן בדעה האָבן אומצו- 
ברענגען די ייִדן אויף דער פערמע, וועט ער אַװאַדע וועגן דעם 
וויסן פריער און איר מודיע זײַן, בכדי די חברים זאָלן זיך קענען 
צעשפרייטן און זיך אױסבאַהאַלטן אױף די ברייט-צעלייגטע 
פעלדער. נאָר מרדכי טענענבוים האָט זיך נישט פאַרלאָזן אויף די 
צוזאָגן פון פריץ, און אין געהיים, בײַ דער מיטהילף פון זכריה 
אַרטשטײן, צוגעגרייט די פאַרטיידיקונג פון טשערניאַקאָװ. זי 
האָבן זיך דערװאָרבן פאַר געלט בײַ פריוואַטע סוחרים, אייניקע 
גראַנאַטן און רעװאָלװערן, אויסגעשטעלט אַ װאַך, בײַ טאָג און 
בײַ נאַכט און געװאַרט אוף די רוצחים. 

דאָס מסירת-נפש פון די חברים אויף דער אַרישער זײַט האָט 
אָכער געבראַכט זייער װייניק רעזולטאַטן. אויף אַלע זייערע 
ווענדונגען צו דער ז.וו.ז. (א.ק.) פלעגן אָנקומען נעגאַטיווע 


*** זווז.: פוילישע קאַמפס-אָרגאַניזאַציע, געגרינדעט אין 1939, נאָך דער 
אָקופאַציע פון פוילן, דורך אָפיצירן, פאַרטיידיקער פון װאַרשע. אָנערקענט דורך דער 
פוילישער רעגירונג אין לאָנדאָן. באַקאַנט אויך אונטערן נאָמען א.ק. -- אַרמיאַ 
קראַיאָװאַ. 

תשובות. אַ מאָל האָבן זי געענטפערט, אַז זי האָבן נישט קיין 
געװער, אַן אַנדער מאָל, אַז זי האָבן נישט קיין צוטרױ צו די 
ייִדן, אַז זי ווילן זיך פאַרטיידיקן. עס האָבן אויך נישט געהאָלפן 
די אינטערװוענצן פון אירענאַ אַדאַמאָװיטש, און פון אירע 
חברים, די פאַרמלחמהדיקע אָנפירער פון די פוילישע סקויטן, 
װאָס האָבן זיך יעצט אַקטיוו מיטבאַטײליקט אין דער אונטער- 
ערדישער פוילישער באַוועגונג. די געטאָ איז אָפּגעגאַנגען מיט 
בלוט. 

נאָר אין דער יונגער און נאָך שװאַך אַנטװיקלטער פוילישער 
אַרבעטער-פאַרטײ האָט מען געפונען אַן אויפריכטיקן פרײַנד. - 
אַדאַנק זייערע פאַרבינדונגען האָט מען פאַר געלט זיך געקענט 
אײַנשאַפן דאָס ביסל געווער. די קאָנטאַקטן מיט דער פ.פ.ר. 
האָט אָנגעהאַלטן אריה ווילנער און ער איז פול געווען מיט לויב 
פאַר דער פאַרשטענדעניש פון די פוילישע חברים. נאָר זי זײַנען 
אויף אַן אמת אָרעם געווען אין געווער און נאָך װײיניק אין צאָל. 
זיי האָבן געגלויבט וי מיר, אַז די געטאָ וועט זיך מיט געװוער 
פאַרטיידיקן. זיי האָבן גערופן די פוילישע גאַס צו מענטש- 
הלעכע פאַרשטענדעניש, צו ברידערלעכע הילף. 

אויפצומאָרגנס האָבן זיך פרומקע און אריה צוריקגעקערט 
אויף דער אַרישער זײַט מיטן אָנזאָג נישט צו זשאַלעװען קיין 
געלט און קיין מי און פאַרגרעסערן אונדזער קליינעם אַרסענאַל. 
די זיצונגען פון דעם שטאַב פון דער קאַמפס-אָרגאַניזאַציע 
פלעגן פאָרקומען אויף דזיעלנע 34. אַלע אַרומיקע גאַסן, אויך 
דזיעלנע פון איין זײַט און פאַוויע פון דער צווייטער, זײַנען שוין 
געווען אויסגעזידלט און פוסט. איז די דײַטשן ניט אײַנגעפאַלן, 
אַז אין דער נאָענטסטער שכנות מיטן פאַוויאַק זאָלן זיך געפינען 
לעבעדיקע ייִדן. די פאַרבינדונגען פלעגן מיר אָנהאַלטן דורך אַ 

לאָך אין פאַרקאַן פון הינטערהויף, װאָס האָט זיך פאַרבונדן מיט 
אַ הױז אויף פאַוויע און פון דאָרט פלעגן מיר זיך אַרױסשלײַכן 
דורך די אױסגעשטאָרבענע גאַסן אויף מילע צו, אָדער אויף 
גענשע, צום שאָפ פון לאַנדױ. בײַ נאַכט פלעגן מיר הערן דאָס 
קלאַפן פון מאַשין-געווער, מען פלעגט אומברענגען פאָליאַקן 
אָדער ייִדן אין פאַװויאַק. פון באַלקאָן, װאָס האָט אַרױסגעקוקט 
אויף דזיעלנע, און איז געווען פאַרהאַנגען מיט דעקעס, האָט מען 
ליגעדיקערהייט געקענט אָבסערװירן די גאַס, דעם פאַוויאַק, און 
װי נאָר אַ סכּנה מודיע זײַן. 

אויף די זיצונגען פלעגן מיר זײַן זאַלבע פערט: יוסף 
קאַפלאַן, שמואל ברעסלאַװו, צביה און איך. מרדכי טענענבוים 
איז שוין צו יענער צײַט געווען אויף דער אַרישער זײַט. בנוגע 
דעם פלאַן זײַנען מיר אַלע געווען אײַנשטימיק, אַז וי נאָר די 
דײַטשן װעלן אָנהױבן ממשיך זײַן די אַקציע וועלן מיר אַרױס- 
טרעטן אין קאַמף. מיר האָבן געזאָלט אָנגרײַפן אויף סמאָטשע 
אַרײַנמאַרשירנדיקע דײַטשן און אוקראַיַנער װען זיי װעלן 
אָנקומען פון זייער זיצאָרט אויף זשעליאַזנאַ 103, װוּ ס'איז 
געווען די באַפּעל-שטעלע. מרדכי טענענבוים האָט אונדז אויך 
מודיע געווען, אַז ער װעט גרייט זײַן מיט אַ קליינער גרופע, 
אַריש אויסזעענדיקע חברים פון טשערניאַקאָוו, אויסצופירן אַ 
קאַמפס-אַקט אויף דער אַרישער זײַט. חילוקי-דעות האָבן זיך 
אַרױסגעװיזן ווען מיר זײַנען צוגעטראָטן אױסצואַרבעטן דעם 
גענויעם פלאַן פון אָנגריף. אויף דעם פאָרשלאָג אויסצוגעפינען 
פאַסיקע הײַזער פון ביידע זײַטן סמאָטשע, פון װאַנעט מען זאָל 
קענען מיט הצלחה באַװאַרפן די דײַטשן מיט גראַנאַטן און זי 
באַשיסן, שאַפן פאַרבינדונגען צװישן די הײַזער און עפענען 
לעכער אויף צוריקציען זיך, האָבן מיר זיך אָנגעטראָפן מיט דער 

געגנערשאַפט פון שמואלן. ער האָט געפאָדערט אַרױסגײן אין 
גאַס, פנים אל פנים מיט די דײַטשן. 
אַזױ װי מיר אַלע, איז ער געווען באַלײדיקט פון דעם 
פאַסיוון גיין צום טױט, אַנטױישט אין די ייִדישע מאַסן, װאָס 
האָבן געגלויבט די דײַטשן און זיך לײַכט געלאָזט אַרױספירן, ניט 
שטעלנדיק אפילו אין די מערסטע פאַלן קיין פאַסיוון ווידער- 
שטאַנד. איין מאָל, אין סוף יולי, גלײַך נאָכן שאַפן פון דער 
קאַמפס-אָרגאַניזאַציע איז ער מיט אַ גרופע חברים אַרױס אויף 
נאַלעווקעס, צו פאַרקלעפן די וענט מיט אויפרופן פון דער. 
קאַמפס-אָרגאַניזאַציע: "טרעבלינקע הײסט טױט. לאָזט זיך 
נישט אַרוספירן פון װאַרשע", אָדער "ייִדן! באַהאַלט אײַערע 
פרויען און קינדער, שטעלט דעם דײַטש אַ װידערשטאַנד!". די 
חברים, װאָס האָבן זיך פאָרלעכװײַז פאַנאַנדערגעשפּרײט 
איבערן גאַס זײַנען אָנגעגריפן געװאָרן דורך די אײַנװוֹינער, װאָס 
האָבן שנעל אַראָפּגעריסן די אויפרופן פון די פאַרקלעפטע 
מויערן און פאַרטריבן די חברים פון דער גאַס. די ייִדן האָבן 
געגלױבט, אַז דאָס איז אַ פראָװואָקאַציע פון דער געסטאַפאָ, אַז 
| אוב מען װעט נישט אויספירן די באַפעלן און זיך נישט 
צושטעלן לוט די אָנװײַזונגען, וועט די ס.ס., װאָס האָט ביז יעצט 
נאָר דיריגירט מיט דער אויסזידלונג, אַרײַנגײן אין דער אַקציע 
און פאַרװאַנדלען דעם געטאָ אין אַ שחיטה-הויז. אױפ- 
גערודערטע האָבן זיך די חברים צוריקגעצויגן פון די גאַסן. 
שמואל האָט פאַרלאָרן דעם גלויבן, אַז מען װעט קענען מיט- 
רײַסן די ייִדן צו אַ פאַרטיידיקונג. די פאַרטייען האָבן זיך 
צעשטויבט, אַ טייל מיטגלידער האָט מען אַרױסגעפירט צום 
טױט, די לעבן געבליבענע האָבן זיך געקלאַמערט אין די שאָפן, 
יעדערער באַזונדער. די אַנדערע יוגנט-באַוועגונגען זײַנען זיך 

פאַנאַנדערגעפאַלן, און אױב מען האָט געקענט זיך אַרױס- 
שמוגלען פון געטאָ, איז מען פון אים אַנטלאָפן אין די אַנדערע 
שטעט, װוּ דער טויט האָט נאָך נישט אָנגעקלאַפט אַזױ האַרב און 
אכזריותדיק אין זייערע מױערן. 

שמואל האָט נערוועז פאַרטיידיקט זײַן שטאַנדפונקט. ער 
האָט געגלױיבט, אַז נאָר דורכן אַרױסגײן אין גאַס און פאַלן אין 
אָפּענעם קאַמף װעט מען אויסקויפן דעם דערנידעריקטן כּבוד. 

יוסף האָט זיך געפרוּווט מיט אים מתווכח זײַן, נאָר עס האָט 
װײיניק װאָס געהאָלפן. מיר האָבן אויפגעקלערט אונדזער 
שטאַנדפונקט, אַז אַ קאַמפגרופע איז ביכולת בײַ אַ פאַרטי- 
זאַנישער טאַקטיק אָנצוגרײַפן אומגעריכט די דײַטשן, זייען 
צווישן זײי טױט, און אױסמײַדנדיק וי װײַט מעגלעך דעם 
אָפּענעם קאַמף, אָנשרעקן זיי, אַז זי זאָלן אויך מורא האָבן פאַר 
דעם אייגענעם שאָטן. שפעטער שוין, אין יאַנואַר, זײַנען ביידע 
שיטות אויסגעפרוּווט געװאָרן, און דער טראַגישער נסיון האָט 
אײינדײַטיק באַשטעטיקט די, װאָס איז געװאָרן די שיטה פון דער 
קאַמפס-אָרגאַניזאַציע. היות דער קאַמף אין די הײַזער האָט 
געפאָדערט אַ סך מער צוגרייטונג, האָבן מיר באַשטימט אויס- 
צוזוכן דעם פאַסיקסטן אָפשניט אויף סמאָטשע, לאָזנדיק אָפן 
דערװוײַל די פראַגע וי אַזױ מען וועט קעמפן, צום סוף, בײַ דער 
באַנײַונג פון דער אויסזידלונג. 

בײַם סוף פון אויגוסט איז צו אונדז אויף דזיעלנע געקומען 
ישראל זעלצער, פון די אָנפירנדיקע חברים פון "גורדוניה". ער 
איז געווען פאַרמרהשחורה'ט און צעבראָכן. זײַן חברטע האָט 
מען צוגענומן אויפן אומשלאַג און דעמזעלבן טאָג אַװעק- 
געשיקט קיין טרעבלינקע. אומזיסט האָט ער געװאָרפן מיט געלט 
און באַצאָלט די ייִדישע פאָליצייען, אײַנגעשטעלט דאָס לעבן און 

זיך אַרײַנבאַקומען אויפן אומשלאַג-פלאַץ, נאָר חנהן (ער- 
ליכמאַן) האָט ער שוין ניט געטראָפן. איז ער געקומען צו אונדו. 
זײַנע חברים זײַנען שוין ניט געװוען אין װאַרשע. זיי האָבן זיך 
אַרױסבאַקומען פון געטאָ און אַװעק קיין קיעלץ, קיין טשענ- 
סטאָכאָװו, אַנדערע איז געלונגען זיך אַריבערבאַקומען דעם נײַעם 
גרענעץ מיטן רײַך און זיך דערשלאָגן צו בענדין און 
סאָסנאָװיעץ. ישראל האָט אונדז געבעטן מיר זאָלן אים אָפּשיקן 
מיט איינער פון אונדזערע גרופן, װאָס האָט געדאַרפט אַרױס- 
גיין אין די וועלדער. אין יענע טעג האָבן מיר אָרגאַניזירט צַוויי 
פאַרטיזאַנער-גרופן, איינע אין די געגנטן פון מעזריטש און די 
צווייטע בײַ הרוביעשאָװו. אַ קלענערע גרופע האָבן מיר אַרױס- 
געשיקט קיין מעזריטש, די גרעסערע האָט זיך קאָנצענטרירט אין 
װערבקאָװויץ, װוּ ס'האָט פאַר דעם עקזיסטירט אונדזערע אַן 
אַרבעטס-קאָמונע אין דעם װערבקאָװיצער טאַרטאַק. די גרופע 
האָט שוין דאָרטן געציילט בײַ אַ פופציק מענטשן און מיר האָבן 
נאָר געװאַרט אויף די פאַרבינדונגען מיט דער פ.פ.ר. אין יענער 
געגנט. אייניקע מאָל איז דאָרט חַווקע פאָלמאַן געפאָרן און 
געװאַרט אויף אַן אָפּגערעדטן אָרט מיט דעם פוילישן פאַר- 
בינדלער, װאָס האָט אונדזער גרופע געדאַרפט העלפן בײַ די 
ערשטע טריט אויפן אומבאַקאַנטן שטח און דעם נײַעם פאַר 
אונדז, אומבאַקאַנטן שטייגער לעבן. אין װאַרשע האָבן מיר 
געהאַט צו פיל מענטשן, אין פאַל ווען מיר זאָלן זיך נייטיקן 
װאָלטן מיר געקענט אַרײַנפירן חברים פון טשערניאַקאָ. עס 
װאָלט געווען אַ לײַכטזיניקײט אײַנצוהאַלטן אַזאַ גרויסע מחנה, 
װאָס האָט זיך געריסן צום קאַמף, און איר אויסשטעלן אויף 
טויטגעפאַרן, װאָס האָבן אַלע װײַלע געלויערט אין װאַרשע. די 
גרופע איז באַזאָרגט געװאָרן מיט פאַלשע פאַסיר-שײַנען. די 

פאַסיר-שײַנען האָט צוגעשטעלט יוסף קאַפּלאַן. דעם לעצטן טאָג 
פון אױגוסט, אָדער דעם ערשטן סעפטעמבער איז די גרופע 
אַרױס פון געטאָ. צװישן אַנדערע איז אין איר געװען גדליהו 
גרשוני, דער מזכיר פון דזיעלנע, אַ קרוב פון דעם באַרימטן 
גריגאָרי גרשוני, אַן אינטעליגענטער בחור, אַן אויסגעאיידל- 
טער פון לײַדן, מאָניעק ריינגעווירץ, אַ שטאַמענדער פון לאָדזש, 
אַ יוגנט-טוער, װאָס האָט אױף דעלנע אָנגעפירט מיט דער 
הילפס-קיך, דער מוטיקער יצחק נאָזשיצע, און די שילער פון 
דער אונטערערדישער "דרור" גימנאַזיע רות שקליאַר, דינה 
לעווין, די טאָכטער פון לייזערן, די יונגיטשקע מאַניע שטענגעל 
און בענעק קאַצענעלסאָן דער פלימעניק פון יצחקן. צזאַמען 
האָט די גרופע געציילט בײַ אַ 20 מאַן. צו איר איז אויך צוגע- 
שטאַנען ישראל זעלצער. אויפן פרימאָרגן איז די גרופע אַרױס 
צוזאַמען מיט אַן אַרבעטס-פלאַצוּװוקע דורכן געטאָ-טױער און 
מיר האָבן געהאַט אַ יסוד צו גלויבן, אַז זי צוזאַמען מיט די, װאָס 
זײַנען שוין אין װערבקאָװיץ געװען, זײַנען ביכולת פאַנאַנדער- 
צוּוויקלען אַ ברייטע פאַרטיזאַנישע טעטיקייט דרומדיק פון 
לובלין. 

געווען איז עס דעם דריטן סעפטעמבער פאַר מיטאָג. כ'האָב 
נאָר װאָס געהאַט פאַרענדיקט דעם שמועס מיט הענאַך 
גוטמאַנען, װאָס האָט שוין אַ געוויסע צײַט געלויערט מיט נאָך אַ 
חבר אױף שמערלינגען, דעם אָפיצער פון דער ייִַדישער 
אָרדענונגס-דינסט, דעם אכזריותדיקן באַלעבאָס פון אומשלאַג- 
פלאַץ. שמואל האָט זיך אַרײַנגעריסן אין צימער. ער האָט 
דערציילט, אַז האַרט פאַר זײַן קומען אױיף דזיעלנע איז אַ 
לימוזינע מיט געסטאַפאָ-לײַט פאַרפאָרן צו לאַנדױס פאַבריק, 
און אַװעקגעפירט יוסף קאַפּלאַנען, װאַרשײַנלעך אין פאַװויאַק. 

שפעטער צו האָבן מיר זיך דערװוּסט גענויערע פרטים. די 
געסטאַפאָדלײַט זײַנען אויסגעשטיגן פון דער לימוזינע און זײַנען 
אַרײַן אין דער קאַנצעלאַריע פון דער פאַבריק. די אַרבעטער, 
װאָס זײַנען געשטאַנען אויף דער גאַס האָבן באַמערקט, אַז חוצן 
שאָפער האָט זיך אין דער לימוזינע געפונען נאָך אַ מענטש אַן 
איבערגעדעקטער מיט אַ מאַנטל ביז איבערן קאָפ. לכתחילה 
האָבן מיר זיך מיט דער רעטעניש פון דעם געהיימען מאַן אין 
טאַקסי ניט פאַרנומען, ערשט שפעטער האָט זיך אַרױסגעװיזן, 
אַז דער פאַרבאַהאַלטענער אין טאַקסי איז געווען דער שליסל 
פאַר די טראַגישע געשעענישן, װאָס האָבן זיך אָפּגעשפילט אין 
װאַרשע, אויפן צוג פאַר לובלין, און אין װערבקאַװויץ: דער מאַן 
איז געווען ישראל זעלצער. 

די דײַטשן האָבן געפאָדערט די רשימות פון די אַרבעטער אין 
פאַבריק. לאַנדױ האָט די געסטאַפאָ-לײַט באַטראַכט פאַר אַ 
געוויינלעכע קאָמיסיע, װאָס פלעגט פון מאָל צו מאָל אַרײַנ- 
פאַלן אין די שאָפן, בכדי נאָכצוקאָנטראָלירן צו עס באַהאַלטן זיך 
ניט אויס קיין נישט אַרבעטנדיקע ייִדן. ווען זיי זײַנען אין דער 
רשימה דערגאַנגען צו יוסף קאַפּלאַנען, האָבן זיי געפרעגט װווּ ער 
אַרבעט. יוסף איז אין דער צײַט ניט געווען אין פאַבריק, ער האָט 
זיך געפונען אין װוינבלאָק אויף מילע 63. לאַנדױ האָט זי 
דערקלערט אַז יוסף אַרבעט אין דער קאַנצעלאַריע און היות זײַן 
אַרבעט באַשטײט אין שטיין אין קאָנטאַקט מיטן אַרבעטס-אַמט 
בײַם דערליידיקן אַלע פאָרמאַליטעטן פון דער פאַבריק, געפינט 
ער זיך מערסטנס אויסער דער פאַבריק. יעצט איז ער אַװאַדע 
אין אַרבעטס-אַמט. די דײַטשן האָבן דאַן דערקלערט, אַז זייער 
אויפגאַכע איז נאָכצוקאָנטראָלירן די אַרבעטס-מעלדונגען און 
פאַר דער טובה פון פאַבריק דאַרף יוסף גלײַך קומען. לאַנדױ 

האָט אַװעקגעשיקט אַ שליח אין װוֹינבלאָק מודיע זײַן יוספן ער 
זאָל גלײַך קומען, היות עס דאַרף פאָרקומען אַ קאַנטראָל פון די 
אַרבעטס-קאַרטן. יוסף האָט גאָרניט חושד זײַענדיק צונױפ- 
גענומען אַלע דאָקומענטן און גלײַך געקומען אין פאַבריק. דאַן 
האָבן אים די דײַטשן אַרעסטירט און אַוועקגעפירט אין דער 
לימוזינע. 

מיר האָבן זיך אויף שנעל באַראַטן װאָס צו טאָן. מען האָט 
זיך ראשית- כּל באַדאַרפט דערוויסן װווּ יוסף קאַפּלאַן געפינט זיך, 
אין פאַוויאַק אָדער אויף די שוכע-אַלײען, דער זיצאָרט פון דער 
געסטאַפאָ. מען האָט באַדאַרפט אױספאָרשן אין װאָס יוסף 
ווערט באַשולדיקט, אויב די דײַטשן געפינען פאַר נױטיק אים צו 
אַרעסטירן און אויסצוטיילן פון די הונדערטער טױזנטער, װאָס 
זײַנען שוין אומגעקומען און פון די װאָס װאַרטן אויף אומקום 
און װעלן פון זייערע הענט ניט אַנטרינען. 

צו יענער צײַט איז נאָך אין פאַוויאַק געזעסן שלמה ענטין, אַ 
חבר פון "הנוער הציוני" פון ווילנע, װאָס איז נאָך ליאָנקע 
קאָזיעבראָדזקען אַרײַנגעפאַלן בײַם אַדורכגײן דעם גרענעץ פון 
רײַך אין גענעראַל-גובערנאַמענט, בײַ מאַלקיניע. ליאָנקע איז 
וי אַ פוילישע אַרױסגעשיקט געװאָרן קײַן אוישוויץ. שלמה איז 
װי אַ ייִדישער געבליבן זיצן אין פאַװויאַק. מרדכי אָרבאַך פון 
דער אָנפירונג פון װאַרשעװער "הנוער הציוני" האָט דאַן אָנגע- 
האַלטן קאָנטאַקטן מיט באַצאָלטע געסטאַפאָ-דינער און תפיסה- 
אויפזעער וועלכע האָבן בײַ אים געשלעפט נאָך אַנאַנד געלט, 
צוזאָגנדיק אַז זיי טוען אַלץ, בכדי צו באַפרײַען ענטינען. 

מיר האָבן באַשטימט, אַז מען װעט פרוּוון אויסנוצן די 
קאָנטאַקטן פון אָרבאַכן, בכדי זיך צו דערוויסן וועגן גורל פון 
יוספן. שמואל איז אַװעק אויספווכן מִרדכֵין. איך האָב זיך 

געדאַרפט טרעפן מיט יצחקן גיטערמאַן און אַרױסבאַקומען פון 
אים אַ פאַרזיכערונג, אַז ער װעט דעקן אַלע געלט-הוצאות מיט 
וועלכע דער ענין איז פאַרבונדן. 

גיטערמאַן האָט געהערט צו אונדזערע אנשי-סוד. אַ האַרבער 
און ניכטערער איז געװען דער מאַן, מיט אַ זעלטענעם חוש 
אָפּצושאַצן די פאָזיטיווע כּוחות און טאַטן אין געטאָ. ער האָט 
ניַשט פאַרמאָגט די "שװאַכקײט" פון דוד גוזשיקן זײַן מיטחבר 
אין דזשאָינט, װאָס האָט זיך געקערעװועט מיט האַרץ, מיט געפיל 
אין דער הילפס-אַרבעט, װאָס זיי האָבן געפירט אין געטאָ. 
גיטערמאַן האָט פאַרמאָגט אַן אַנאַליטישן שכל, אַ קלאָרן און 
אָפּענעם. ער איז נישט געווען קײַן ציוניסט און מיט אַלע זײַנע 
מעגלעכקײַטן געשטיצט די חלוצישע באַוועגונג. אין די 
שווערסטע טעג פון טיפוס-עפידעמיע און הונגער האָט ער 
פאַרשטאַנען, אַז נישט אויף ברויט אַלײין לעבט דער מענטש, און 
נישט געקאַרגט קײַן געלט פאַר דעם רינגעלבלום אַרכיוו, פאַר 
דעם ייַקאָר (ייִדישע קולטור אָרגאַניזאַציע), פאַר די חלוצישע 
סעמינאַרן. אין אָנהױב 1942, נאָכדעם וו די טרויעריקע ידיעות 
פון ייִדישן אומקום אין וילנע און אין װאַרטעגאַוּי האָבן 
אָנגהױבן אָנצוקומען קיין װאַרשע, האָט ער געהערט צו די 
ערשטע און וױנציקע, וועלכע האָבן פאַרשטאַנען, װאָס 
דערװאַרט אונדז און גלײַך צוגעזאָגט הילף בײַם אויפשטעלן אַ 
יייִדישן קעמפנדיקן כּוח. 

יעצט אין די טעג פון אומקום האָט ער זיך באַמיט אָנ 
צוהאַלטן מיט אונדז אַ װוי װײַט מעגלעך שטענדיקן קאָנטאַקט. 
גלײַך װי מיר איז ער געווען דערשיטערט פון דעם נײַעם 


* װאַרטע-באַצירק אין מערב פוילן, פאָזנאַנער געגנט. 

אומגליק, װאָס האָט געטראָפן די יונגע און נאָך שװאַכע יידישע 
קאַמפס-אָרגאַניזאַציע ‏ אין די טעג פון אירע ערשטע 
ראַנגלענישן. ער האָט געקענט יוספן און אים געאַכטעט. ער 
האָט גלײַך צוגעזאָגט זײַן הילף, כאָטש קיין דזשאַינט איז שױן 
ניט געווען און שאַפן גרעסערע געלט-סכומים האָט אין יענע 
טעג נישט געהערט צו די לײַכטע זאַכן. 

צוריקקומענדיק אַהיים אויף דזיעלנע האָבן מיר אָפּגעװאַרט 
שמואלן. אָבער ער איז נישט געקומען. ער איז שוין מער קיין 
מאָל ניט געקומען. אַ שליח האָט אונדז געבראַכט די שרעקלעכע 
בשורה: אַרױסגײענדיק פון אונדז האָט שמואל אומבאַ- 
מערקטערהייט אַראָפגענומען בײַ מיר פון טיש אַ ספרענזשינע- 
מעסער, עס באַהאַלטן אין טאַש און אַװעק אױיסזוכן אָרבאַכן. 
ביידע האָבן זיך געטראָפן. געווען איז עס אױף גענשע נעבן 
סמאָטשע. די גאַס איז געווען פוסט פון מענטשן. פלוצלינג האָבן 
זיי באַמערקט אַן אָנפאָרנדיקע טאַקסי. זיי האָבן זיך גלײַך 
צוריקגעצויגן אין אַ טױער, נאָר עס איז שוין געווען צו שפעט, די 
דײַטשן האָבן זיי באַמערקט, אָפּגעשטעלט לעבן טויער די טאַקסי 
און זיי אויפגעזוכט. מיט אויסגעשטרעקטע רעװאָלװערן האָבן 
זיי געצווונגען אויפצוהױבן די הענט. בײַ מרדכין האָבַן זי 
גאָרניט געפונען און אים מערדערלעך צעשלאָגן, בײַ שמואלן 
אין קעשענע האָבן זיי געפונען דעם ספרענזשינע מעסער און 
אים אויפן אָרט דערהרגט. נאָכדעם האָבן זי באַפױלן די 
פינקערטאָווצעס*, אַז מען זאָל זײַן קערפער אַרױספירן אויפן 
בית-עולם. אַזױ האָט געקלונגען די צווייטע בייזע בשורה אין 
דעם טאָג פון 3טן סעפטעמבער. 


* די באַשעפטיקטע דורך פינקערטן -- אַן אייגנטימער פון אַ לווייה-שטיבל; פלעגן 
ברענגען צו קבורה די אומגעקומענע ייָדן. 

איידער מיר האָבן גענוי געװוּסט די פרטים פון אומקום פון 
שמואלן, האָט זיך אונדז אויסגעדוכט, אַז זײַן טױט האָט אַ 
שייכות צום אַרעסט פון יוספן. װי ס'זאָל ניט זײַן האָבן קאָנטיקע 
שפורן געפירט צום וווינבלאָק אויף מילע 63 און דאָרטן אויף 
דער אויבערשטער דירה, הינטער אַ געמויערטער ווענטל האָט 
זיך געפונען דער שווער דעראָבערטער קליינער אַרסענאַל פון 
דער ייִדישער קאַמפס-אָרגאַניזאַציע: מען האָט געדאַרפט 
ראַטעװען דאָס געװער צו דער לעצטער פאַרטיידיקונג. האָבן 
מיר פאַראָרדנט, אַז װי נאָר דער טאָג װעט פאַרגיין, ווען די 
אַרבעטער קערן זיך אום פון דער אַרישער זײַט און אויף די גאַסן 
װערט אַ ביסל לעבעדיקער זאָל מען אַריבערפירן אױף דעם 
אומזיכערן אינדזל אויף דזיעלנע 34 דאָס געװער און דעם 
געהיימען ראַדיאָ. אין איינעם פון די קעלערן אויף דזיעלנע האָבן 
מיר דערװײַל געאַרבעט, איבערגעװאָרפן קוילן און געשאַפן אַ 
צײַטװײַליקע באַהעלטעניש פאַר אונדזער אוצר. 

ווען די זון איז פאַרגאַנגען איז די צײַטװײַליקע באַהעלטעניש 
פאַרטיק געװאָרן. צו דער אָפּגערעדטער שעה האָט אַ חבר 
געבראַכט צו שלעפן, אײַנגעפאַקט אין אַ זאַק דעם ראַדיאָ. דער 
ראַדיאָ איז געווען וויכטיק, אָבער די וויכטיקסטע זײַנען געווען 
די גראַנאַטן און רעװאָלװערן. 

כ'האָב אים געפרעגט -- פאַרװאָס מען האָט נאָך ניט 
געבראַכט דאָס געווער. 

ניט געבראַכט? דער בחור האָט זיך געװוּנדערט. פאַר אים 
איז אַרױס רעגינקע שנײַדערמאַן און אַװעקגעטראָגן דאָס געװער 
אין אַ קוישל מיט קאַרטאָפל. 

געפלעפטע האָבן מיר זיך צוגעהערט צו זײַנע רייד. װאָס איז 
געשען מיט רעגינקען? איפן גאַס איז שטיל געװען. ער איז 

דורכגעגאַנגען די זעלבן גאַסן װאָס רעגינקאַ האָט געדאַרפט 
דורכגיין און קיין זאַך האָט ניט אַרױסגערופן אַ חשד. אַרבעטער 
האָבן געשלעפט טאָבאָלקעס אויף די פלייצעס און פאַרמרה- 
שחורהטע זיך אומגעקערט אין חרובע, פרעמדע היימען, װוּ די 
פרויען זייערע האָבן שוין אויף זיי ניט געװאַרט, און די קינדער 
אויך ניט. יעדער איינער איז שוין געווען נאָכן טױט פ די 
נאָענטסטע און פאַר זײַן אייגענעם אומקום. אַזױ האָט אָנגע- 
זאָגט דער גורל. אַ ייִנגל, װאָס איז דורך אַ נס געבליבן בײַם לעבן, 
האָט פון אַ הילצערן קעסטל פאַרקױיפט צױױ 
קערלעך, געמאַכטע פון סיראָפ, מעל און סאַכאַרין, און דעם 
קויפער געװוּנטשן מיט אַ גאַנץ גלײַכגילטיקן טאָן: "נו, מיר 
װעלן זיך אַװאַדע מאָרגן טרעפן בײַ 'שיכטן' אויף דער פאָ- 
ליצע------ ". 'שיכט' איז געווען אַ באַקאַנטע זייף-פאַבריק 
אין פוילן און אין געטאָ האָט מען גערעדט, אַז פון די ייִדישע 
גופות מאַכט מען זייף. 

מיר האָבן אויסגעפרעגט די דורכגייער אויף סמאָטשע צו זי 
האָבן באַמערקט דײַטשן אױף דער גאַס. קײנער האָט ניט 
באַמערקט, זי זײַנען די גאַס דורכגעלאָפן אין געאײַל, געציטערט 
פאַרן אייגענען שאָטן. נאָר איינער, אַ באַיאָרנטער מענטש האָט 
יאָ באַמערקט. ער איז געשטאַנען אין אַ טױער, ווען צַויי 
זשאַנדאַרן, וועלכע זײַנען געפאָרן אױף אַ ריקשע, זײַנען 
פלוצלינג אַראָפּגעשפרונגען און פאַרהאַלטן אַ יונגע, שװאַרץ- 
חנוודיקע מיידל. זי האָט געטראָגן אַ קוישל. זיי האָבן איר 
באַזוכט, די טאַשן, דעם קױשל, און נאָכדעם זיך פריילעך 
צעריטשעט, פון נצחון. זי האָבן איר ניט געשלאָגן, נאָר איר 
געמאַכט אָרט אויף דער ריקשע, צווישן ביידן און איר אַװעק- 
געפירט. 


ס'איז צוגעפאַלן אַ תהומיקע נאַכט, אַ שלאָפּלאָזע, אַ פַחדְוו- 
דיקע. אַ ווינט האָט געהוידעט די לאָדנס פון די פוסטע הײַזער. 
אין פאַװוויאַק האָט אַ מאַשין-געװער פאַרשניטן מענטשלעכע 
לעבנס. מיר האָבן דערװאַרט מיט גאָלע הענט, צעבראָכענע און 
פאַריאושטע וי כּלדישראל דעם מאָרגן און דעם תַליין. און ער 
איז געקומען. 


אַ װאָך צײַט האָט געדױערט די לעצטע אױסזידלונגס- 
אַקציע, װאָס האָט מיט איר שרעק און גרויל אַריבערגעשטיגן 
אַלץ װאָס װאַרשעװער ייִדן האָבן אַדורכגעלעבט פאַר דעם. זי 
האָט אָנגעהאַלטן פון דעם 6טן ביז דעם 13טן סעפטעמבער און 
איז באַקאַנט אין דער אומקום-ליטעראַטור װי "דער קעסל פון 
מילע". בײַם סוף שוין פון דער אַקציע, ס'איז שוין אַװאַדע 
געװען דעם 11טן סעפטעמבער, האָבן די דײַטשן ליקווידירט די 
ייִדישע אַרעסטאַנטן פון פאַוויאַק. גרופנװײַז האָט מען זי 
אַרוסגעפירט און איבערגעגעבן אין די הענט פון דער ייִדישער 
אָרדענונגס-דינסט, וועלכע האָט זי אַוועקגעפירט אויפן אומ- 
שלאַג-פלאַץ. פון דאָרטן האָט מען זיי אין פאַרזיגלטע װאַגאָנען 
געפירט צום טויט. וױנציקע איז געלונגען זיך צו ראַטעװען. 

אין איינער אַזאַ גרופע, װאָס איז אַרויסגעפירט געװאָרן פון 
פאַװויאַק האָבן זיך אויך געפונען ישראל זעלצער און יוסף. אַן 
אָרדענונגס-מאַן, װאָס האָט מיטגעאַרבעט מיט דער יידישער 
קאַמפס-אָרגאַניזאַציע האָט זיי באַמערקט. דרײַ זײַנען זי געווען 
אין דער ייִדישער אָרדענונגס-דינסט, װאָס האָבן טרײַ געדינט 
דער ייִדישער קאַמפס-אָרגאַניזאַציע און געשטאַנען צו איר 

פולקומער דיספאָזיציע: גזשיבאָווסקי, לוקסענבורג און 
ענגעלמאַן. יעצט װאָלטן זײ געקענט ראַטעװען די צַװיי 
אַרעסטירטע, אָבער די דײַטשן האָבן די צוויי אָפגעטיילט פון 
דער גאַנצער מחנה אַרעסטאַנטן, זי אַרײַנגעפירט אין אַ טױער 
אויף דזיעלנע און דאָרטן דערשאָסן. נאָכדעם האָבן זי באַפױלן 
די אָרדענונגס-לײַט, אַז די טױטע קערפערס זאָלן אָפגעראַמט 
ווערן פון גאַס און זײַנען אַװעק. דעם זעלבן טאָג האָבן מיר 
דערהאַלטן די ידיעה װעגן טוט פון די בחורים. אײידער די 
קעמפער זײַנען אַוועקגעפירט געװאָרן אויפן בית-עולם און 
זײַנען באַגראָבן געװאָרן לױטן אָנזאָג פון אונדזערע מיט- 
אַרבעטער אין דער ייִדישער אָרדענונגס-דינסט, אין אַ ספעציעלן 
קבר נעבן גענשער בית-עלמין אויף דעם ספאָרט-פלאַץ 
"סקראַ", װאָס האָט מיטן בית-עולם געגרענעצט. פון די 
קעשענעס פון די טױטע האָבן זיי אַרױסגענומען אַ קליינעם 
ייִדישן לוח און עטלעכע שטיקלעך פאַרשריבענעם פאַפיר. יעצט 
האָבן מיר אייגנטלעך צום ערשטן מאָל זיך דערװוּסט, אַז ישראל 
זעלצער האָבן זיך נישט געפונען אין די לובלינער וועלדער נאָר 
אין װאַרשעװער פאַװויאַק. מיר האָבן פאַרשטאַנען, אַז ער איז 
עס געווען דער פאַרדעקטער מאַן אין דער דײַטשער לימוזינע, אַז 
עס איז געשען אַן אומגליק מיט דער גאַנצער גרופע, װאָס איז 
אַרױסגעשיקט געװאָרן קײַן װערבקאָװיץ. אין אײניקע טעג 
אַרום איז אַ פאַרװוּנדעטער צוריקגעקומען אין געטאָ דער יונגער 
מאָניעק ריינגעווירץ און דאָס טראַגישע בילד איז קלאָר געװאָרן. 

מיר האָבן דורכגעבלעטערט דעם געפונענעם קאַלענדאַר בײַ 
ישראלן. אין ראשי פרקים האָט ער אויף העברעיש פאַרשריבן 
װעגן דער רײַזע. יעדע געשעעניש אונטער דער ענט- 
שפרעכענדער דאַטע. די נאָטיצן זײַנען פאַרצײיכנט געװאָרן שוין 

זיצנדיק אין פאַוויאַק. ער האָט די נאָטיצן געמאַכט פאַר יוספן, 
פאַר אונדז, ער האָט דערציילט, וי אַזױ זיי זײַנען אַרױסגעפאָרן 
פון װאַרשע. אויפן צוג האָבן זיי באַמערקט געסטאַפאָדאַגענטן. 
די גאַנצע גרופע איז אויפן אָרט דערשאָסן געװאָרן. פאַרװאָס 
איז ער געבליבן בײַם לעבן? דערפאַר, דערקלערט ער, װײַל 
איינע אַ מיידל האָט אױף אים אָנגעויזן, אַז ער איז דער 
עלטסטער פון דער גרופע. דאָס האָט אָבער נישט געשטימט מיטן 
אמת, פאַראַנטװאָרטלעך פאַר דער גרופע זײַנען געווען גרשוני 
און מאָניעק ריינגעווירץ. שפעטער האָט מען אים אַװעק: 
געפירט קײַן װערבקאָוויץ. די דײַטשן האָבן אַרומגערינגלט דעם 
טאַרטאַק און אויסגעהרגעט די, װאָס האָבן זיך דאָרטן געפונען. 
געראַטעװעט האָבן זיך נאָר אייניקע, צווישן זי שאול דאָבוכנאַ, 
ער האָט זיך אַרױסגעריסן פון זייערע הענט און אַנטלאָפן קיין 
הרוביעשאָװ. נאָך דער הריגה, האָט מען זעלצערן געבראַכט קיין 
װאַרשע. וי אַזױ איז די געסטאַפאָ דערגאַנגען דעם אַדרעס פון 
יוספן? אויף דעם איז אין לוח קײַן פאַרענטפערונג ניט געווען. 
און דאָך איז אין דעם אַלעם געווען אַ רעטעניש. אַװאַדע האָט 
זיך יוסף געשטעלט די פראַגע -- פונװאַנען שטאַמט דער 
פאַרראַט? ווען ער װאָלט אַרױסגעטראָגן דעם האַרבן אורטייל 
אױף זעלצערן -- װאָלט ער זיך צו אים באַצױגן וי צו אַ 
פאַררעטער, אָבער ביידע האָבן די לעצטע טעג אין טורמע 
געשפילט אין "ווערטער". פון אַ לענגערן העברעיִשן שם-עצם 
האָט מען געדאַרפט שאַפן פון די געגעבענע אותיות אַ 
מאַקסימאַלע צאָל קלענערע שמות-עצם. די בלעטלעך זײַנען 
געווען פאַרשריבן מיט דראָבנעם שריפט, מיט בײידנס האַנט- 
שריפטן. מיט װאָס האָט זיך ישראל פאַרענטפערט, וי אַזױ האָט 
ער אויפגעקלערט דעם טוט פון די צענדליקער, װאָס פאַר אַן 


119 


אמת האָט ער געװוּסט -- דאָס איז צו אונדז ניט דערגאַנגען? עס 
װעט שוין אויף אײביק בלײַבן אַ נישט פאַרענטפערטער סוד. 

דעם 12טן סעפטעמבער האָבן אונדז אונדזערע אָרדענונגס- 
לײַט מודיע געווען, אַז די אויסזידלונגס-אַקציע איז פאַרענדיקט 
(אויף מאָרגן האָבן עס פלאַקאַטן פון יודנראַט באַשטעטיקט). 
אין אָװנט זײַנען מיר, אַ גרעסערע גרופע חברים, געזעסן 
צוזאַמען. זײַט דעם 6טן פרי האָבן מיר זיך די חברים פון "דרור" 
אין משך פון אַ װאָך צײַט געפונען צזאַמען מיט די חברים פון 
שוה"צ, אין װינבלאָק אויף מילע 63. די װאָך האָט אונדז דער- 
נענטערט מער װי יאָרן. מיר האָבן זיך קענענגעלערנט, מחיצות 
זײַנען אָפּגעפאַלן, אָגענומענע פאָראורטיילן זײַנען צונישט 
געװאָרן. מיר זײַנען געווען איין אָבלדיקע משפחה. פון די אָנֵ- 
פירנדיקע חברים פון שוה"צ זײַנען יעצט אין געטאָ געווען נאָר 
אריה ווילנער און מרים הײַנסדאָרף. דערשיטערטע פון די בייזע 
בשורות זײַנען אריה און טאָסיע אַלטמאַן דעם 5טן סעפטעמבער 
אַרײַן אין געטאָ. אויף מאָרגן פרי, איידער נאָך די דײַטשן זײַנען 
צוגעטראָטן צו דער אויסזידלונג האָבן מיר באַשלאָסן, אַז טאָסיע 
זאָל צוריק אַרױס פון געטאָ. װער עס איז האָט געזאָלט בלײַבן. 
טאָסיע איז אַרױס. יעצט זײַנען מיר די עטלעכע צענדליק לעבן 
געבליבענע, װאָס האָבן זיך קאָנצענטרירט אױף מילע 63, 
געזעסן צוזאַמען. אין דער קיך האָבן עטלעכע מיידלעך געקאַכט 
אָװנטברױט. בחורים האָבן פון פרעמדע הֶפקֶרע קעלערן 
געבראַכט מעל און קאַרטאָפל. אין צימער האָט זיך פון קליינעם 
פלאַם געשמעלצט דאָס ליכטל. ס'איז געווען טונקל. מגושָמ- 
דיקע שאָטנס האָבן זיך געשאַרט אויף די ווענט. מיט אַראָפ- 
געלאָזטע קעפ זײַנען מיר געזעסן אַרום דעם ליכט. מרים הײַנס- 
דאָרף האָט גערעדט וועגן יוספן. זיי זײַנען געווען אינטים פּאַר- 

צעטראָטן געװאָרן. די דאָזיקע קליינע גרופע איז אים נאָך בכּוח 
צו ראַטעװען. לאָמיר פון מאָרגן אָן אַרױסגײן אין די גאַסן, 
ברענען דעם געטאָ און מיט מעסערס זיך וואַרפן אויף די דײַטשן. 
מיר װעלן אומקומען. מיר דאַרפן אויך אומקומען. דער כּבוד 
װעט געראַטעװעט וערן. און טעג װעלן דערמאָנען: ס'איז 
געווען אַ יוגנט, װאָס האָט זיך מיט די גאָלע הענט געווערט און 
אומגעקומען. אײיניקע האָבן גערעדט. יעדער אויף זײַן אַרט און 
שטייגער. דער זין איז געווען דער זעלבער. דער יאוש האָט 
באַהערשט די געפילן. די געפילן האָבן צעריסן דאָס האַרץ. 
אין דער אַטמאָספער פון פולשטענדיקער רעזיגנאַציע איז 
שווער געווען צו זאָגן אַן אַנדער װאָרט. דאָך האָט זיך איינער 
אָנגענומען מיט מוט*. ער האָט בערך אַזױ געזאָגט: די געפילן 
זײַנען אמתע, די מסקנות פאַלשע. גרויס איז דער בראָך און 
גרויס איז די שאַנדע. דער אַקט, װאָס ווערט פאָרגעלייגט צו 
מאַכן איז אַ יאוש-אַקט. ער װעט פאַרגיין אָן אַן אָפּקלאַנג. ער 
וועט דעם פּײַנד װיײיניק שאָדן ברענגען. די יוגנט וועט אומקומען. 
מיר האָבן אין אונדזערע פרוּוון געליטן אומאויפהערלעכע 
מפלות. מיר ועלן נאָך לײַדן. מער דאַרף אָנהױיבן פון דאָס נײַ. די 
אַקציע ווערט דערװײַל פאַרענדיקט. קען זײַן, אַז עס װעלן זײַן 
פאַרדהעלטניסמעסיק רוּיִקערע טעג, אפשר װאָכן און אפשר גאָר 
מאָנאַטן. יעדער טאָג איז אַ געװוינס. אריה דאַרף צוריק אַרױס- 
גיין אויף דער אַרישער זײַט. מען דאַרף וידער זוכן פאַר- 
בינדונגען, און פאַר געלט, װאָס מיר שאַפן אין געטאָ, אױף דער 


* וועגן דעם געשפרעך, װאָס איז געווען גורלדיק פאַרן שפעטערדיקן אויפשטאַנד 
אין געטאָ דערציילט צביה אין איר בוך "אין טעג פון אומקום און װיִדערשטאַנד". 
דאָרט אַנטפלעקט זי צום ערשטן מאָל, אַז דער חבר, װאָס האָט זיך קעגנגעשטעלט דעם 
טאַט פון יאוש איז געװוען יצחק צוקערמאַן. 

אייגענער האַנט אײַנקױפן געװוער בײַ פריוואַטע סוחרים. אפשר 
װעט אונדז געלינגען. 

צוערשט איז געקומען אַן אַלגעמײנע אויפרעגונג. מען האָט 
דעם חבר באַשולדיקט, אַז ער ויל אױסמײַדן דעם לעצטן 
מעגלעכן אַקט. אַז, אויב מען װעט גלײַך נישט אַרױסגײן אויף 
דער גאַס, וועט מען מאָרגן אפילו צו דעם קיין כּוז נישט האָבן. 
אַז ער האַקט אונטער די פליגלען. דער װכּוח איז געווען אַ 
היסער, די לופט -- אַן אָנגעגליטע. ביסלעכװײַז האָבן זיך 
געלאָזט הערן ניכטערע שטימען פון ייִשוב-הדעת. די לופט האָט: 
זיך אָפּגעקילט. ס'זײַנען געמאַכט געװאָרן זאַכלעכע פאָר- 
שלאָגן. די נאַכט איז געווען די גורלדיקסטע פאַר דער ייִדישער 
קאַמפס-אָרגאַניזאַציע. מען האָט באַשטימט אַז מען נעמט זיך 
ווידער אַ מאָל פאַנאַנדערבױען דעם ייִדישן באַװאָפּנטן כּוח. מיט 
אַלע כּוחות, װאָס שטייען צו אונדזער פאַרפיגונג, מיט איבער- 
מענטשלעכער אָנשטרענגונג. אין דער נאַכט איז באַשטימט 
געװאָרן דער גורל פון יאַנואַר און פון אַפריל 1943. 


אויף מאָרגן האָבן מיר טעלעפאָניש מודיע געווען די חברים 
אויף דער אַרישער זײַט, אַז מיר ווילן זיך מיט זיי טרעפן. די 
באַגעגעניש איז פאָרגעקומען אויף דעם גענשער בית-עולם. די 
"אָסטדױטשע באַוּיװערק" האָבן געהאַט אויפן בית-עולם אַ 
קליינעם גרינס-גאָרטן. לאַנדױ האָט אונדז דערליידיקט די 
דערלויבעניש אַרױסצוגײין וי אַן אַרבעטס-גרופע. פון זאַמענ- 
האָף אָן ביז אָקאָפּאָווע איז די גענשע גאַס געווען אומבאַװוֹינט. 
נאָר די פאַבריק פון לאַנדױ איז געווען טעטיק אויף איין זײַט 
גענשע, און ניט װײַט פון איר, אויף דער אַרישער זײַט, אויף די 
אומגראָדע נומערן, האָט דער געסטאַפאָ-אַגענט נוס געעפנט אַ 

מעטאַל-זאַמלפונקט. אויפן ראָג גענשע-אָקאָפּאָװע איז 
געשטאַנען די דײַטשע װאַך -- דער בית-עולם האָט זיך געפונען 
מחוצן געטאָ. מרים האָט צונויפגעקליבן פעלד-בלומען. מיר 
האָבן אויפן ספאָרט-פלאַץ פון סקראַ באַזוכט די קברים פון די 
געפאַלענע חברים. די דרײַ קברים זײַנען געווען איינער נעבן 
אַנדערן. אויף ברעטלעך זײַנען מיט שװאַרצן שריפט געווען 
פאַרצײכנט די נעמען און דער טאָג פון זייער אומקום. אונדזערע 
אָרדענונגס-לײַט האָבן שוין וועגן דעם געזאָרגט. מיר האָבן אויף 
די קברים צוגעשאָטן זאַמד, פאַרפעסטיקט די ברעטלעך און זי 
באַדעקט מיט פעלד-בלומען. מיט דער צײַט האָט ער עס איז 
אַרױסגעריסן די ברעטלעך און די קברים אויסגעגליכן מיַט דער 
ערד. אומזיסט האָב איך אין פרילינג 1945 געזוכט פון זי אַ 
שפור און ניט געפונען. נאָכדעם זײַנען מיר אַװעק מיט דער 
הויפט-אַלעע אויפן בית-עולם. די חברים פון דער אַרישער זײַט 
זײַנען אָנגעקומען דורכן פוילישן צמענטאַזש. ניט װײַט פון 
פרצס אוהל האָבן מיר אָפּגעהאַלטן אונדזער באַראַטונג. מיר 
האָבן זיך נאָך אַ מאָל דורכגעשמועסט וועגן מצב. מען האָט 
געדאַרפט אויך באַזוכן די פּראָווינץ, װאָס איז זײַט דער אויס- 
זידלונג געווען אָפּגעריסן פון װאַרשע. מיר האָבן אָפּגערעדט זיך 
ווידער צו טרעפן אין אייניקע טעג אַרום אין געטאָ. אריה איז 
אַרױס אויף דער אַרישער זײַט. 

אויף דער נאָענטסטער באַגעגעניש אין געטאָ האָט זיך שוין 
אויך באַטײליקט מרדכי אַנילעװיטש, וועלכער איז אין צװוישן 
צײַט צוריקגעקומען פון זאַגלעמביע. מרדכי טענענבוים האָט אין 
דער צײַט באַזוכט קראָקע און זיך קוים אַרױסגעריסן אַ לעבע- 
דיקער פון דער פױלישער פאָליצײי, װאָס האָט אים פריער 
שאַנטאַזשירט אין ואַרשע און נאָכדעם אין קראָקע. אױך 

פרומקע און טאָסיע זײַנען געקומען. אריה וױלנער האָט שוין 
געקענט באַריכטן וועגן זײַנע ערשטע באַגעגענישן. נאָכאַמאָל 
האָט ער זיך געפרוּווט פאַרבינדן דורך די פוילישע סקויטן מיט 
דער אָנפירונג פון ז.וו.ז.. דער פאָרשטייער פון ז.וו.ז. האָט אים 
דערקלערט, אַז צום ערשטן מאָל הערט ער וועגן אַ ווענדונג פון 
דער ייִדישער קאַמפס-אָרגאַניזאַציע צו דער פוילישער אונטער- 
ערדישער באַװעגונג. ער האָט צוגעזאָגט אויסצופאָרשן דעם 
ענין. ער האָט אויך געבעטן צוגרייטן אַ באַריכט וועגן גרויס פון 
דער קאַמפס-אָרגאַניזאַציע, וועגן די געזעלשאַפטלעכע כּוחות,- 
װאָס שטיען הינטער איר, וועגן דער גרייטקייט פון דער 
קאַמפס-אָרגאַניזאַציע אויסצופירן די באַפעלן פון ז.וו.ז.. די 
פוילישע פרײַנד, װאָס האָבן אונדז געהאָלפן צו דערקריגן זיך צו 
דער ז.וו.ז., האָבן געהאַלטן אַז אויב מיר װעלן דערשײַנען נאָר 
אין נאָמען פון "החלוץ" איז דאָ אַ סכּנה, אַז די ז.וו.ז. װעט אָפ- 
װאַרפן די מיטאַרבעט, היות די דאָזיקע אָרגאַניזאַציע איז 
באַקאַנט וי אַ לינקע. אויף דעם האָט אריה קיין ענטפער נישט 
געקענט געבן. די פראַגע איז געווען אַ האַרבע. 

נאָך אַ שקול-הדעת האָבן מיר באַשטימט די ריכטליניע פון 
דער אַרבעט אױף דער אַרישער זײַט: די ייִדישע קאַמפס- 
אָרגאַניזאַציע אַרבעט מיט דער ז.וו.ז., אָבער קען ניט שטיין צו 
איר פאַרפיגונג. זי מוז זײַן אַ זעלבשטענדיקע אין אירע 
האַנדלונגען און באַפעלן. אין געהיים פאַר ז.װ.ז. -- װעט זי 
שטיין אין ברידערלעכן קאָנטאַקט מיט דער גװאַרדיאַ לודאָואַ. 
כּלפי-חוץ װעט דער פאָרשטייער אַרױסטרעטן אין נאָמען פון 
דער ייִדישער קאַמפס-אָרגאַניזאַציע, װאָס איז דער באַװאָפּנטער 
אָרעם פון דעם ייִדישן נאַציאָנאַלן קאָמיטעט. די פאָרשטײער פון 
ז.װו.ז. דאַרף אויפגעקלערט װערן, אַז דער ייִדישער נאַציאָ- 

נאַלער קאָמיטעט נעמט אַרום אַלע געזעלשאַפטלעכע כּוחות אין 
געטאָ, חוצן "בונד". אין נאָמען פון "בונד" האָבן מיר נישט 
געקענט ריידן, ער איז געווען דער אײינציקער כּוח, װאָס האָט 
אומאונטערבראָכן אין דער גאַנצער צײַט פון קריג אָנגעהאַלטן 
זעלבשטענדיקע קאָנטאַקטן מיט דער אַרישער זײַט מיט װו.ר.ג. 
און פ.ס.. מען האָט לײַכט געקענט אַנטדעקן די פאַלשע אָנגאַבע. 
מיר אין געטאָ האָבן זיך מתחייב געווען אױיפצושטעלן 
דעם ייִדישן נאַציאָנאַלן קאָמיטעט און אַרײַנציען אין אים די 
פוע"צ--צ.ס., פוע"צ לינקע, אַלגעמײנע ציוניסטן, קאָמוניסטן, 
רעוויזיאָניסטן און דעם "בונד". 
מיר האָבן אויך באַשטימט צו שיקן שליחים אין די שטעט, 
מעבר די גרענעצן פון דער גענעראַל-גובערניע: מרדכיען טענענ- 
בױם -- קיין ביאַליסטאָק, פרומקען -- קיין בענדין. מיר האָבן 
אויפגעשטעלט דעם צײַטװײַליקן שטאַב פון דער קאַמפס- 
אָרגאַניזאַציע -- מרדכי אַנילעװיטש איז באַשטימט געװאָרן 
פאַרן קאָמענדאַנט פון װאַרשע, איך האָב זיך געזאָלט פאַרנעמען 
מיט דער פראַװינץ. 

אויף דער אַרישער זײַט 


דעם 13טן אַפריל 1943, אין די נאָכמיטאָג שעהען בין איך 
אויפן נאָמען פון דעם אין ווילנע געבוירענעם פאָליאַק װיטאָלד 
קימשטאַטש אַרױס אויף דער אַרישער זײַט. גזשיבאָווסקי האָט 
מיר באַגלײט דורך די פוסטע גאַסן פון דעם הפקר-שטח צו דעם 
װאַך-פאָסטן, בײַ וועלכן ס'האָט אין די שעהען דיזשורירט 
לוקסענבורג. מיט די דײַטשע זשאַנדאַרן איז שױן אַלץ 
אָפּגערעדט. אונטערן אָרעם האָב איך געטראָגן אַ פאָר 
אָפּגעניצטע העמדער, מִכּלוּמֶרשט אַ פוילישער הענדלער, װאָס 
איז אַרײַן אין געטאָ מאַכן געשעפטן. פאַרבײַגײענדיק די 
זשאַנדאַרן, האָב איך געדאַרפט זיך לעגיטימירן מיט אַ שטיקל 
פאַפִיר. די דײַטשן האָבן שנעל אַדורכגעלײענט מײַן 
"דערלויבעניש" און מיר אַדורכגעלאָזט. מיט לוקסענבורגן האָב 
איך זיך דורכגעװװוּנקען. אַזױ האָב איך אים באַדאַנקט. 

אויף דער אַרישער זײַט, אין דער נאָענט פון דעם װאַך- 
פאָסטן, האָט געווימלט פון פאָליאַקן. אַן ערב-רב פון הענדלערס, 
מענער און פרויען האָבן דאָרט פאַר שפאָט ביליק אײַנגעקױיפט 
מציאות פון ייַדן. יונגע שקצים, מיט פאַרדעכטיקטע פנימער 
האָבן זיך אַרומגעדרײט מיט די הענט אין די טאַשן און געװאַרט 

אױף אַ קרבן פון געטאָ, וועמען זיי וועלן דראָען מיט טוט און 
וועלכער וועט זיך בײַ זיי אויסקויפן מיט אַ גרעסערן סכום געלט. 

קיינער פון זיי האָט מיר נישט חושד געווען, אַז איך בין אַ 
ייָד. האָבן זי מיר אַרומרינגלענדיק אויסגעפרעגט צו די װאַך איז 
אַ "גוטע" און צו מען קען נאָך װאָס קויפן אין געטאָ. כ'האָב זי 
געגעבן גוטע האָפענונגען און זיך געלאָזן פאָרױס. 

אַ הונדערט מעטער װײַטער איז געשטאַנען אַ יונגע, בלאָנדע, 
בלוי-אויגיקע מיידל און מיר פריילעך באַגריסט. דעם קאָפ אירן 
האָט באַצירט אַן עטװאָס צו ברייטע הוט, װאָס האָט זיך אַראָפ- 
געלאָזן אויפן בלייכלעכן, אויסגעאיידלטן פנים. די צו הויכע 
קנאַפל פון די שיך האָבן איר העכער געמאַכט און צוגערויבט פון 
איר דעם נאַטירלעכן גאַנג, אין האַנט האָט זי געהאַלטן אַ ברייטן 
שװאַרצן רעדיקול מיט אַ פאַרװאָרפענעם פאַסיק אויפן אָרעם. 
אויף איר אָנבליק האָב איך זיך געמוזט פאַנאַנדערשמײכלען. 
מיט דער דאָזיקער קליידונג האָט זיך פראַניע בעאַטוס, אונדזער 
פאַרבינדלערין אויף דער אַרישער זײַט געװאָלט צוגעבן זיך מער 
חשיבות. 

קױים אַ האַלבער יאָר װי זי איז צו אונדז געקומען פון 
אָסטראָויעץ-קיעליעצקי פון טאַטע-מאַמעס הויז און די ייִדישע 
קאַמפס-אָרגאַניזאַציע האָט איר אַרײַנגעצױגן אין דער 
אומלעגאַלער אַרבעט, אַרױסגעשיקט אויף דער אַרישער זײַט 
און געפאָדערט פון אירע קוים זיבעצן יאָר, זיכערקייט, זעלב- 
שטענדיקײיט און קאָנספיראַטיווע חושים. האָט זי אַלץ געטאָן די 
יונגיטשקע פּראַניע, בכדי אָנצוציען דעם ערנסט אויפן פנים, זיך 
עלטער מאַכן און אַזױ פאַרענטפערן אירע אומבאַקאַנטע, 
פוילישע, פאָרשערישע שכנים זייערע פראַגן -- ווער האָט דאָס 
איר אַרײַנגעװאָרפן איינינקע אַלײן אין דער גרויסער שטאָט 

װאַרשע? פונוואַנען קומט זי? װוּ זײַנען אירע עלטערן? פון װאָס 
לעבט זי? 

אויפן וועג האָט זי מיר דערציילט, אַז קיין דירה איז נאָך 
פאַר מיר נישטאָ, נאָר אַ פרײַנד פון אירער אַ באַקאַנטער איז 
מיר גרייט צײַטװײַליק אויפצונעמען בײַ זיך אין דער דירה. 

דעם װעג צו מײַן צײַטװײַליקער װוינונג אױף מאַרשאַל- 
קאָווסקע 118 האָבן מיר דורכגעמאַכט צו פוס. די פוילישע 
װאַרשע האָט זיך געטונקט אין אַפריל-זון. אין געטאָ האָט מען 
קוים אָנגעזען דעם פרילינג. 

דער באַלעבאָס, אַ פוילישער אינזשיניער ט., האָט מיר 
פרײַנדלעך אויפגענומען. ער האָט וועגן מיר געװוּסט, אַז איך בין 
אַ ייָד, אַ לערער, װאָס וויל זיך אײַנאָרדנען אויף דער אַרישער 
זײַט. זײַן װוֹינונג איז געווען אַ געראַמע און פיל-צימערדיקע. 
מײַן צימער האָט אַרױסגעקוקט אויף מאַרשאַלקאָווסקע און 
געגרענעצט מיט זײַן אַרבעטס-ביוראָ, ווּ ער פלעגט אָפזיצן פיל 
שעה ן. זעלטן ווען ס'פלעגט זיך באַװײַזן אַ פרעמדער מענטש, 
- פאַר וועלכן איך פלעג דערשײַנען וי זײַן נײַער סעקרעטאַר. 

װאָס דער דאָזיקער, הויכער און ברייט-פלייציקער מאַן אין 
די מיטעלע יאָרן טוט -- האָב איך זיך דערװוּסט גלײַך דעם 
ערשטן אָװנט, בײַ אַ כּוסע: ער טוט אַלץ בכדי צו פאַרדינען 
געלט. געלט איז געווען זײַן גאָט, זײַן רעליגיע, זײַן פאָליטישע 
איבערצײַגונג. ער האָט זיך פאַרנומען מיט אײַנאָרדענען ייִדן 
אויף דער אַרישער זײַט און באַקומען דערפאַר גוט באַצאָלט. 
יעצט האָט ער געמאַכט באַמיוּנגען אײַנצואָרדענען אַן אַרבעטס- 
ביוראָ, אַ פיליע פון דער טאָדט-אָרגאַניזאַציע. בכדי צו באַרוּיִקן 
זײַן געוויסן, װאָס האָט אים אפשר אַמאָל געפלאָגט הלמאי ער 
איז זיך מָשַתֶף אין די אומריינע אַרבעטן פון די דײַטשן, האָט ער 

מיר און זיך געפרוּווט אײַנרײדן, אַז ער גייט אוױספירן אַ 
מענטשלעכע און נאַציאָנאַלע שליחות. ס'שאַפן זיך מעגלעכ- 
קייטן אַרױסצופאָרן, אַ דאַנק דער טאָדט-אָרגאַניזאַציע, קיין 
גריכנלאַנד און אפשר אויך קיין שפאַניע, ועט ער אַרוספירן, 
פאַרשטענדלעך פאַר געלט, ייִדן און באַדראָעטע אונטערערד- 
מענטשן. דאָרטן װעט זי קיינער ניט דערקענען. אויך פאַר די 
אונטערערדישע אָרגאַניזאַציעס פלעגט ער זיך באַשטײַערן, 
טאָמער שטראָפט מען אים אַמאָל פאַר זײַנע חטאים, זאָל ער זיך 
קענען רײנװואַשן מיט מעשים-טובים. 

װי אַ געוועזענער פוילישער אָפיציר, װאָס האָט געקעמפט 
נאָך אין יענער וועלט-מלחמה קעגן די באָלשעװיקעס, האָט ער 
פאַרשטענדלעך געהאַלטן מיט די רעכטע; אין פאַל פון אַ 
געענדערטער פאָליטישער סיטואַציע איז פאַר מיר קײַן ספק ניט 
געװוען, אַז ער קען אויך גיין אױף הייסע קוילן, די פיס װעט ער 
זיך ניט אָפבריען. 

בײַ דעם אַלעמען איז ער געווען אַן אָנשטענדיקער מאַן. 
וועגן דעם האָב איך געהאַט מעגלעכקייטן זיך צו איבערצײַגן אַ 
סך מאָל, אין פאַרשיידענע פאַלן, ווען כ'האָב געדאַרפט האָבן 
זײַן הילף. 

און אוב כ'האָב אין די ערשטע טעג געהאַט אַ ציטער וועגן 
זײַנע כּוװנות בנוגע מיר, האָב איך זיך שנעל באַרױַקט און 
באַשלאָסן, אַז כ'קען בײַ אים װוֹינען כּליזמן ער וועט דאָס מיר 
דערלויבן: כ'בין געווֹיר געװאָרן זײַן אינטימסטן סוד -- זײַן 
פרוי איז געווען אַ ייִדישע, און ער האָט איר ליב געהאַט. 

אַ צוויי טעג האָט געדויערט ביז װאַנען מיר איז געלונגען זיך 
צו קאָנטאַקטירן מיט טאָסיע אַלטמאַן און דורך איר מיט 
באָראָווסקען (ד"ר אַדאָלף בערמאַן). באָראָווסקי האָט זיך דאַן 

אַקטיוו באַטײליקט אין די אַרבעטן פון דעם "ראַט פאַר העלפן 
ייִדן" -- און כאָטש די דאַמאָלסטיקע בודזשעטן, װאָס זענען 
געגעבן געװאָרן דורך דעם דעלעגאַט פון דער פױילישער 
לאָנדאָנער רעגירונג, זײַנען געווען כּמּעט װי נישטיקע -- זי 
האָבן זיך דאַן געהויבן פון 25.000 אויף 50.000 זל' אַ מאָנאַט 
-- איז דאָך די עצם שאַפונג פון דעם "ראַט פאַר העלפן ייִדן" 
געווען אַ געוויסע דערגרייכונג. ער האָט מאָביליזירט די דעמאָ- 
קראַטישע און סאָציאַליסטישע כּוחות אין דער פאַרסַמטער 
אַטמאָספער פון דער לאָנדאָנער דעלעגאַטור -- פאַר דער 
ייִדישער זאַך. 

באָראָווסקי האָט מיר פאַרבונדן מיט דעם פאָרשטײער פון 
דער לאַנדס-אַרמײ, מיט וועלכער ס'זענען איבערגעריסן געװאָרן 
די מיליטערישע באַציוּנגען זײַט יורעק האָט געהאַט זײַן דורכ- 
פאַל. אונדזער ערשטע באַגעגעניש איז פאָרגעקומען אויף דער 
סיענקיעװויטשאַ-גאַס, װאָס האָט יעצט געהייסן "די גאַס פון די 
אַרטיסטן", בײַ איינעם פון די פענסטער פון דער גרויסער בוכ- 
האַנדלונג "געבעטנער און װאָלף", װאָס האָט זיך אַזױ וו אַ 
האַלב-אינדזל אַרײַנגעשניטן אין דער גאַס. דער מאַן איז געווען 
אַ מיטל-װוּקסיקער, מיט ברילן און מיט ויניקע סלאַווישע 
שטריכן אויף זײַן פנים. זײַן קאָנספיראַטיווער נאָמען איז געוועזן 
װאַצלאַװו, אין דער אָמֶתן האָט ער געהייסן הענריק װאָלינסקי. 
לױט די ווייניקע יְדיעָות װאָס כ'האָב באַװיזן בנוגע אים צו 
זאַמלען, האָט ער פאַרן קריג געאַרבעט אין דער פראָקוראַטור, 
געהערט צו פילסודסקעס לעגיאָנען און געווען אַ דעמאָקראַט. 
זײַן פרוי איז געווען אַ ייִדישע, אַ ברונעטין, װאָס האָט דוכט זיך 
זעלטן ווען פאַרלאָזן איר וווינונג, אויס מורא, אַז דער פנים זאָל 
איר נישט פאַרראַטן. אפשר אַ דאַנק איר האָט ער זיך פאַר- 

אינטערעסירט מיט דער ייִדישער פראַגע, און אויך אין צייט פון 
קריג, אין דער קאָנספיראַציע, זיך אויסגעקליבן דעם רעסאָרט 
פון ייִדישע עַניָנִים. אין לויף פון דער צײַט, האָב איך געהאַט 
גענוג מעגלעכקייטן זיך צו איבערצײַגן, אַז ער איז װײיניק װאָס 
געווען אײַנשטימיק מיט דער פאַרברעכערישער פאָליטיק פון 
דער לאָנדאָנער דעלעגאַטור לְגֵבִי די ייִדישע עֲניָנִים. ער איז 
אָבער געווען צו שװואַך זיך קעגנצושטעלן און אפשר געהאַט צו 
װײיניק הַשפָעָה אין דעם גאַנצן פײַנדלעכן אַרום. זײַנע הַנָחָות, 
פאַר דער לייזונג פון דער ייִדן- פראַגע האָט ער געשעפט פון דער 
בונדישער אידעאָלאָגיע, מיט וועמענס פאָרשטײער, דוכט זיך, 
מיט די מערער אַסימילירטע, האָט ער אָנגעהאַלטן קאָנטאַקטן. 
אָבער ריין פערזענלעך זײַנען אים געפעלן געװאָרן די חלוצים. 
יורעק האָט דאָס אױסגעטראָטן דעם וועג פאַר דער דאָזיקער 
באַציָוּנג. אין די געשיכטלעכע ייִדיש-פוילישע באַציוּנגען האָט 
צו אים גערעדט בערעק יאָסעלעװיטש. ער איז געווען אין זײַנע 
אויגן דער סימבאָל פון טרײַער צוזאַמענאַרבעט. יעצט האָט ער 
געפילט אויף זיך די שליחָות פון נאָך אַ מאָל דערנענטערן, אין 
דער גרױיזאַמער צײַט, די ביידע פעלקער צו אַ בשותפותדיקן 
קאַמף אין לעבן. די אָנשוֹיוּנגען זײַנע האָב איך אַרױסגעטראָגן 
פון די פריוואַטע געשפרעכן. דאָס איז געווען זײַן וויזיע. אָבער 
אין די טאָגיטעגלעכע באַציָונגען, איז ער געווען װי דער שופָר 
פון אַלע אומזיניקע אַנטײיִדישע באַשלוסן פון דער לאַנדס- 
אַרמײ, מיט וועלכע ער איז ניט מסכים געווען, אָבער וועלכע ער 
האָט געמוזט אויס פליכט אונדז איבערגעבן. 

װאַצלאַוו איז געווען שטאַרק צופרידן פון מײַן אויסערלעכן 
אויסזען. מײַן פנים האָט אים נישט באַדראָט מיט קײַן איבעריקע 
סַכָּנָות. דער אומגליקלעכער, ער אַלײן, פון ריין פוילישן 

אָפּשטאַם, האָט שוין עטלעכע מאָל געהאַט שאַנטאַזשן פון זײַנע 
שטאַס-ברידער. זיך אויסגעקויפט פאַר געלט, אַבי ניט אַרײַנ- 
צופאַלן אין דער געסטאַפאָ, בי וועלכער ס'װואָלטן זיך אַװאַדע 
אויפגעקלערט זײַנע אַנדערע חַטָאִים. 
אין אָנהױב שמועס האָט ער מיר איבערגעגעבן, אַז צו דער 
לאַנדס-אַרמײ זײַנען דערגאַנגען אָנקלאַגעס קעגן דער ייִדישער 
קאַמפס-אָרגאַניזאַציע. מען באַשולדיקט איר, אַז זי רױבט געלט 
און מאָרדעט אומשולדיקע מענטשן, אָנװאַרפנדיק אַ פחד אויף 
דער ייִדישער געזעלשאַפט און דערווייטערנדיק אַלע יענע: 
עלעמענטן, װאָס מיינען בלב-תָמִים זיך געגנשטעלן די דײַטשע 
פאַראָרדענונגען. די באַשולדיקער פאָדערן, אַז די דעלעגאַטור 
זאָל פאַראָרדענען, אַז די פוילישע באַװאָפנטע כַּוחָות זאָלן אויפ- 
הערן זיך צו קאָנטאַקטירן מיט דער ייִדישער קאַמפס-אָרגאַני 
זאַציע "וועלכע איז אַ געמיינע רױבער-באַנדע" און באַשטראָפן 
די שולדיקע. 
כ'בין געווען איבערראַשט פון דעם דאָזיקן אַרײַנפיר. די 
ייִדישע קאַמפס-אָרגאַניזאַציע איז באַשטאַנען פון אַלע 
אַרבעטער- און פראָגרעסיווע-באַװועגונגען. אירע זעלנער און 
קאָמאַנדירן זײַנען געווען אויסגעפרוּווטע און איבערגעגעבענע 
געזעלשאַפטלעכע מענטשן. די אינציקע וועלכע זײַנען געווען 
אויסער איר, און װאָס האָבן זיך אויך געגרייט צום קאַמף, זײַנען 
געווען די רעוויזיאָניסטן. ס'האָט זיך אָבער קױים געקענט לײגן 
אויפן שָׂכל, אַז זי זאָלן פעיִק זײַן אין די באַדינגונגען צו 
באַשמוצן די ייִדישע קאַמפס-אָרגאַניזאַציע. סוף- כּל-סוף, זײַנען 
נאָך פאַר מײַן אַרױסגײן פון געטאָ, אויסגעגלײַכט געװאָרן אַ ריי 
שטרײַטן און חילוקי-דַעָות און מען האָט אין אַן אַטמאָספער פון 
פאַרשטענדעניש זיך געגרייט צום קאַמף. ס'האָט קיין ספק ניט 

געקענט זײַן, אַז די באַשולדיקונגען שטאַמען פון פײַנדלעכע 
עלעמענטן, וועלכע פּרוּוון אין זייער אומבאַהאָלפנקײט אויס- 
שפילן די לעצטע פאַלשע קאָרט קעגן דער ייִדישער קאַמפס- 
אָרגאַניזאַציע. כ'האָב אים דערקלערט, אַז היות די באַשול- 
דיקונג איז אַן אַנאָנימע, װעל איך אויף איר נישט ענטפערן. ער 
האָט אָבער נישט געפרוּווט מאַכן קיין סוד, און ריין פריװואַט מיר 
מיטגעטיילט, אַז אַ שליח, אַ משרת פון דעם אינזשיניער 
שטאָלצמאַן, װאָס האָט צוגלײַך מיט ליכטנבוימען און דעם 
אַדװאָקאַט װיעליקאָווסקי איבערגענומען נאָכן טױט פון 
טשערניאַקאָוון די אָנפירונג פון דעם יודנראַט, האָט עס די 
מְסירָה אונטערגעטראָגן. אוב אפילו זי זאָלן אין גאַנצן 
אָפּװאַרפן די באַשולדיקונג װי אַ בייזװיליקע אוּן אומזיניקע, 
בלײַבט דאָך בײַ זיי, בײַ דער לאַנדס-אַרמײ אַ רעטעניש, הלמאי 
די ייִדישע קאַמפס-אָרגאַניזאַציע ניצט אויס קוילן אויף יידן, 
אָנשטאָט צו באַהאַלטן זי צום קאַמף קעגן די דײַטשן. ער האָט 
װײניק װאָס פאַרשטאַנען פון מײַנע אויפקלערונגען, אַז מיר 
זײַנען שוין לאַנג געקומען צו דער מסקנה, אַז ס'איז אוממעגלעך 
צו פירן אַ וועלכן ס'איז קאַמף קעגן דעם אויסערלעכן שוּנָא, כל 
זמן ס'דראָט אַ סַכָּנָה, אַז וער ס'איז, פון אינעװייניק זאָל אונדז 
אַרײַנשטעכן אַ מעסער אין רוקן. ערשט, די נאָענטסטע מאָנאַטן 
האָבן זי עפעס געלערנט. דער בײַשפיל פון דעם אױפשטאַנד, 
און די פאַראינטערעסירונג צו דער צוגרייטונג צו אים האָבן זי 
מער איבערצײַגט, וי אונדזערע רייד און פאַרענטפערונגען. די 
לאַנדס-אַרמײ האָט װאָס ווייטער, אַלץ אָפּטער אָנגעהויבן אויס- 
פירן טויט-אורטײלן אױף פױלישע פאַררעטער און 
קאָלאַבאָראַטאָרן. 

די באַשולדיקונג פון שטאָלצמאַנען האָט אונדז ניט נאָר נאָך 
אַ מאָל איבערצײַגט, אויף װאָס עס איז גרייט דער היימישער 
פאַררעטער, נאָר די אויפמערזאַמקייט װאָס איר האָט געשענקט 
די לאַנדס-אַרמײ איז אויך געווען אַ בייזער רמז פאַר דעם, װאָס 
מיר האָבן צו דערװואַרטן פון אונדזערע פוילישע פאַרבינדעטע, 
אין זייער פאָליטישן און פסיכאָלאָגישן קלימאַט. 

באַלד נאָך דעם אומאַנגענעמען אַרײַנפיר האָט ער מיר טאַקע 
מודיע געווען דאָס ערגסטע. די לאַנדס-אַרמײ האָט אים געהייסן 
אונדז איבערגעבן, אַז עס זײַנען פאָרגעקומען ענדערונגען איך 
דעם מיליטערישן פּלאַן צו העלפן די ייִדישע קאַמפס-אָרגאַנַי 
זאַציע אין פאַל פון אַן אויפשטאַנד. וועלכע ענדערונגען זײַנען 
פאָרגעקומען איז ער מיר דערװײַל ניט ביכולת מודיע צו זײַן, 
דערפאַר אָבער איז ער באַפולמעכטיקט מיט מיר אַרומצורײדן די 
פראַגע פון אַרײַנגלידערן די ייִדישע קאַמפס-אָרגאַניזאַציע אין 
דער אַלגעמײנער פאַרטיזאַנישער ראַם פון דער א.ק. און אױס- 
צואַרבעטן צװזאַמען מיט זייערע שטאַב-אָפיצירן, וועלכע װעלן 
| צו דעם צוועק דעלעגירט ווערן, דעם פלאַן, און באַשטימען די 
באַזעס פאַר דער ייִדישער פאַרטיזאַנקע. 

צו װאָס צילט ער? מיר איז נאָך דאַן שװער געװען צו 
באַנעמען די אמתע כַּווָנָוֹת פון דער לאַנדס-אַרמײ. ערשט אין 
פעברואַר, איז אוסגעאַרבעט געװאָרן דער בִשותפָתדיקער פלאַן 
פון טראָגן הילף דעם געטאָ אין פאַל ווען די ייִדישע קאַמפס- 
אָרגאַניזאַציע וװועט באַשטימען אַרױסצוטרעטן צום קאַמף. דאָס 
איז געווען איינע פון די גרויסע דערגרייכונגען פון דער ייִדישער 
קאַמפס-אָרגאַניזאַציע, װאָס איר איז געלונגען אָפּצװואַרפן די 
אַלע פאָדערונגען פון אונטעראָרדענען זיך דער לאַנדס-אַרמײ, 
אויספירן אירע אָנווייזונגען, ווערן איינע פון אירע אינטעגראַלע 

טיילן און װאַרטן אויף אירע באַפעלן, ווען און װי אַזױ די 
ייִדישע קאַמפס-אָרגאַניזאַציע דאַרף אָנהױבן דעם קאַמף אין 
געטאָ. די א.ק. האָט נאָכגעגעבן. דער קורצער יאַנואַר-אױפ- 
שטאַנד האָט איר איבערצײַגט, אַז אין געטאָ געפינט זיך אַן 
ערנסטער, אָרגאַניזירטער, קאַמפס-גרײיטער כּוח. דער 
"ביולעטין אינפאָרמאַצײני" איז געווען פול מיט לויב פאַר דעם 
קעמפנדיקן געטאָ. די א.ק. האָט זיך געשלאָגן על-חטא הלמאי זי 
האָט אַזױ פאַרדריסלעך און אַזױ אומבְכָּבָודיק זיך באַצױגן צום 
געטאָ. געזוכט כּלומרשט די שולדיקע פון אירע אָפיצירן, צו 
וועלכע עס זײַנען נאָך פאַר יאַנואַר דערגאַנגען אונדזערע אומ- 
צייליקע בקשות וועגן געווער און וועלכע זײַנען דורך זי אַרײַן- 
געװאָרפן געװאָרן אין מיסטקאַסטן. די פופציק פיסטאָלעטן, די 
אויפרייס-מאַטעריאַלן, גראַנאַטן, די קנייטן צו מינעס, דאָס ביסל 
װאָס זיי האָבן אונדז געשאָנקען -- האָט אויסגעזען צו זײַן וי אַן 
אויסדרוק פון חרטה פאַר דער נידערטרעכטיקער און פאַרברע- 
כערישער באַציוּנג צו די ייִדישע בירגער פון לאַנד. גלײַך 
נאָכדעם האָבן זײי מסכּים געווען אױסצואַרבעטן דעם 
בִשותפֶתדיקן פלאַן, װאָס האָט פאָרױסגעזען, אַז אין פאַל ווען די 
ייִדן װעלן אָנהױבן דעם אױפשטאַנד, װעלן זיי אויף אַ 
געגעבענעם סיגנאַל פון געטאָ קומען אונדז צו הילף בײַ סטאַווקי, 
אין דער נאָענטער שכנות פון דעם אומשלאַג-פלאַץ, װוּ נישט 
װײַט פון אים, אויף מילע, האָבן געהאַט באַזעס אונדזערע גרופן, 
און אויף די באָניפראַטן, מעבר די מױערן פון דעם בערשטלער- 
שאָפ. מען האָט בשוֹתפָת געדאַרפט אָנגרייפן די אויסזידלונגס- 
טרופן און אין אַ ריי ערטער אויפרייסן די מױערן פון געטאָ. 

יענעם טאָג פון דער באַגעגעניש, דעם 17טן אַפריל, האָבן 
מיר נאָך קיין אַנונג נישט געהאַט פון די בייזע כַּווָנָות פון דער 

א.ק., אַז זייערע פאָדערונגען אונטערצוּװאַרפן זיך דער א.ק., 
מיט דער אַרגומענטאַציע, אַז ס'איז אוממעגלעך, אַז אױף דער 
פוילישער ערד, װוּ ס'איז דאָ איין אונטערערדישע מלוכהשע 
אָנפירונג און איין אָנערקענטע אַרמײ, זאָלן די ייִדישע בירגער 
האָבן אַן אייגענע פון קיינעם נישט אָפּהענגיקע קאַמפס-אָרגאַני 
זאַציע -- זאָל זײַן דיקטירט מיט דער איין און איינציקער כַּווָנָה 
-- נישט צו דערלאָזן צו אַן אויפשטאַנד אין געטאָ. היות מיר 
האָבן זיך געגנגעשטעלט מיט נישט קיין וייניקער לאָגישע 
אַרגומענטן, האָבן זי אונדז כּלומָרשט נאָכגעגעבן, צװזאָגנדיק 
הילף, און געמיינט אַזױ אַרום צו פאַרשלעפערן די װואַכ- 
זאַמקײט פון דער ייִדישער קאַמפסאָרגאַניזאַציע, װאָס 
דערפילנדיק זיך פלוצלינג פאַראיינזאַמט און פאַרלאָזן, וועט זיך 
אַנטזאַגן פון דעם קאַמף און זיך אויסשטעלן אויפן חסד פון דער 
א.ק.. 

וי אַ באַװײַז פון ערנסטע כַּווָנָות לגבי דעם געטאָ, האָט מיר 
װאַצלאַוו פאָרגעלייגט צו באַטראַכטן די פלענער פאַר דער 
ייִדישער פאַרטיזאַנקע. כ'בין געווען דערצאָרנט. אָט האָבן זי 
אין משך פון װאָכן כּסדר אונדז פאַרװאָרפן מיט מעלדונגען, אַ 
אוב מען וועט במשך פון אַ קורצער צייט נישט אָנבינדן מיט זי 
ווידער קיין קאָנטאַקט איז דאָ אַ סכּנה, אַז "די זאַלץ וועט קומען 
נאָכן עסן", לױטן שפראַך פון זייער'ס אַ פאַרשטעלטער 
מעלדונג. איך בין געווען זיכער, אַז כ'דריק אויס די מיינונג פון 
דער גאַנצער קאַמפס-אָרגאַניזאַציע, װען כ'האָב אים 
דערקלערט, אַז מיר זײַנען נישט גרייט צו באַטראַכטן קיינע 
פלענער פון פאַרטיזאַנקע, כּליזמן די א.ק. װעט זיך נישט 
פאַרפליכטן מָקַיִּים צו זײַן דעם פריער אױסגעאַרבעטן פלאַן, 
אָדער, נאָך אַ געהעריקער באַגרינדונג, אַ מאָדיפיצירטן. די 

ייִדישע קאַמפּס-אָרגאַניזאַציע האָט באַזעצט אירע באַזעס, 
רעכענענדיק זיך אויך מיט דער הילף, װאָס װעט קומען פון 
דרויסן. ס'זײַנען בײַ אונדז נישט פאַראַנען קיין צוויי מיינונגען, 
בנוגע דעם, אַז די שליחָות פון דער ייִדישער קאַמפס-אָרגאַני 
זאַציע איז ראשית-כּל צו קעמפן אין געטאָ און נישט לאָזן אים 
אויף הפקר. די פאַרטיזאַנקע איז נאָר אַ המשך פון דעם אָנגע- 
הויבענעם קאַמף אין געטאָ און קומט ניט אָנשטאָט אים. 

װאַצלאַוו האָט מיר גאָרנישט געקענט ענטפערן אויף מײַנע 
דערווידערונגען. ער האָט געהאַט באַפעלן און אַ געבונדענע 
צונג. ער האָט מיר נאָר געקענט זיכערן, אַז ער וועט זיך באַמיען 
אין דער נאָענטסטער צײַט מיך צונויפטרעפן מיט די באַפולמעכ- 
טיקטע שליחים פון קאָנאַרן, דעם קאָמענדאַנט פון דער א.ק. אין 
װאַרשע. מאָנטיק דעם 19טן אַפריל, האָב איך געזאָלט באַקומען 
פון אים אַ תשובה. אויף נאָכמיטאָג האָב איך באַשלאָסן אַרײַנ- 
צוגיין אין געטאָ, ס'איז געווען ערב-פסח און ס'איז נויטװענדיק 
געווען זיך דורכצושמועסן וועגן דער געשאַפענער סיטואַציע. פון 
מרדכי אַנילעװיטשן און פון צביהן האָב איך באַקומען אַ בריוול 
כ'זאָל נישט אַרײַנגײן אין געטאָ כּל"זמן כ'וועל נישט באַנײַען די 
פאַרלאָרענע קאָנטאַקטן. כ'האָב זי געענטפערט און איבער- 
געגעבן די פרטים פון מײַן ערשטער באַגעגעניש מיט װאַצלאַװן, 
ס'איז געווען אַ פאַסקונדע התחלה. כ'האָב זיי אויך פאָרגע- 
לייגט צו אַרעסטירן שטאָלצמאַנען, ער איז שוין בײַ אונדז פון 
לאַנג געווען אױף דער שװאַרצער ליסטע. 

פראַניע בעאַטוסן האָב איך באַאױפטראָגט, אַז זי זאָל 
מאָנטיק פרי גיין צו די מױערן פון געטאָ. זי האָט געדאַרפט 
אָפּװאַרטן איינעם פון אונדזערע אייגענע פאָליציי-לײַט, װאָס 
האָבן געויינלעך באַגלײט די ייִדן, ועלכע זײַנען געווען 

באַשעפטיקט אין דער "ווערטערפאַסונג", צו זייער אַרבעט אויף 
לעשנאָ און טלאָמאַצקע, בכדי אָפצורײידן וועגן מײַן אַרײַנגײן 
אין געטאָ. 

מאָנטיק דעם 19טן אַפריל, גאַנץ פרי, כ'בין נאָר װאָס געווען 
אויפגעשטאַנען, איז אָנגעקומען פראַניע אַ פאַרויינטע און 
צעבראָכענע. זי איז געגאַנגען צו די מוערן פון געטאָ, אָבער די 
מױערן זײַנען באַװאַכט געווען דורך זשאַנדאַרן און פוילישע 
פאָליצײי. די ייִדישע אַרבעטער זײַנען שוין נישט אַרױס צו דער 
אַרבעט, פון דעם געטאָ זײַנען צו אירע אויערן דערגאַנגען די 
אָפהילכן פון אויפרײַסן און אַ שיסערײַ. זי איז געווען בײַ די 
נאַלעװוקעס, די דײַטשן שאַרן זיך אַרײַן אײינציקװײַז אין געטאָ, 
מיט אײַנגעבױגענע קעפ, רוקנס, אין געלאַף. די פאָליאַקן, װאָס 
זאַמלען זיך אַרום די מױערן מאַכן חוזק פון די דײַטשן. מען 
רעדט אַז ס'איז אין געטאָ אױסגעבראָכן אַן אױפשטאַנד, אַז די 
ייִדן שלאָגן זיך. אַלץ איז יעצט פאַרלאָזן. דער געטאָ קומט אום, 
זי קען שוין מער ניט אויסהאַלטן. זי ועט באַגײן זעלבסטמאָרד, 
נישטאָ קיין זין צו לעבן אויף דער וועלט. 

מיר האָבן זיך יעדע שעה געגרייט צום לעצטן קאַמף. און דאָ 
איז ער מיר אױסגעקומען אַזױ פלוצעמדיק, אומגעריכט. 
כ'געדענק דעם לעצטן שמועס, װאָס איך האָב געהאַט מיט 
קירשענבוימען, בײַ אים אין דער װוֹינונג אויף לעשנאָ, אויפן 
טעבענס-שטח. ער האָט געהאַט פאַרבינדונגען מיט די ייִדישע 
דירעקטאָרן פון די שאָפן. זי האָבן אים אין נאָמען פון "זיכערע 
קוועלן" אָנגעזאָגט, אַז אין אייניקע מאָנאַטן אַרום װעט מען 
אָנהױבן ליקווידירן דעם געטאָ, "אָבער דער פסח וועט זײַנען אַ 
רוּיִקער". די דאָזיקע "פאַרזיכערונג" האָט בײַ אונדז אַרױס- 

גערופן אַ חשד, און דאָך האָט זי זיך אַרײַנגעגאָסן אין בלוט אַזױ 
װי אַ סם און אָפגעטױט די װאַכזאַמקײט. 

מיר װאָלטן נאָך מינדסטנס געדאַרפט האָבן אייניקע מאָנאַטן 
צו פאַרענדיקן די צוגרייטונגען. די געטאָ איז נאָך געווען אומ- 
באַװאָפּנט. מען האָט אײַנגעקויפט יעדעס שטיקל געווער, אַלץ 
װאָס מען האָט געקריגן, נישט איבערקלײַבנדיק, מען האָט 
געזאַמלט אַ קויל צו אַ קויל, רערן צו מאַכן באָמבעס, אַלץ, װאָס 
האָט געקענט אויסגעניצט ווערן צום קאַמף. אין דעם טאָג פון 
אויפשטאַנד האָט די ייִדישע קאַמפס-אָרגאַניזאַציע פאַרמאָגט 
בערך אַ 350 פיסטאָלעטן, איין מאַשין פיסטאָלעט, אַ 10 ביקסן, 
בערך אַכציק פוילישע גראַנאַטן, צום אָנגריף און פאַרטיידיקונג, 
אַ 10 דײַטשע גראַנאַטן, ביז הונדערט פרימיטיווע באָמבעס, 
אויסגעפאַרטיקטע אין די אייגענע װאַרשטאַטן, הונדערטער 
צינד-פלעשער, װאָס זײַנען צוגעגרייט געװאָרן אויף יעדן שטח 
באַזונדער. חוץ דעם זײַנען אונטערגעלײגט און אױס- 
פאַרענדיקט געװאָרן נאָר 2 מינעס, אונטער דעם אײַנגאַנג אויף 
נאָװאָליפיע, בײַ די טעבענס-שולץ שאָפן און בײַם אײַנגאַנג אין 
בערשטלער שאָפ. כ'רעכן אַז די 6627, װאָס איז אָרגאַניזירט 
געװאָרן דורך די רעװויזיאָניסטן, האָט פאַרמאָגט נישט מער וי 
אַן אַכציק פיסטאָלעטן, אייניקע ביקסן און בײַ אַ 50 פוילישע 
און דײַטשע גראַנאַטן. מען דאַרף אויך אָננעמען, אַז אין געטאָ 
האָבן זיך חוץ דעם געפונען אַ סך צענדליקער פיסטאָלעטן, מיט 
וועלכע ס'פלעגן זיך פאַרזאָרגן די מענטשן, װאָס האָבן זיך 
געקליבן אויסבאַהאַלטן אין די סכראָנען. אָבער זייער באַדײַטונג 
האָט געקענט זײַן אַ נישטיקע פאַר דעם אױפשטאַנד. דאָס 
געווער איז פאַרטיילט געװאָרן צו איינעם אָדער צו צוויי אויף אַ 
סכראָן און האָט צו אַן אָנגריף אָדער צו פאַרטיזאַנישע קאַמפן 

נישט געקענט אויסגעניצט ווערן. זייער באַדײַטונג איז געווען אַ 
מער פסיכאָלאָגישע, זיי האָבן געשאַפן אַן אילוזיע פון 
זיכערקייט פאַר די סכראָן-אײַנװוֹינער. אין בעסטן פאַל האָבן זי 
געקענט אויסגעניצט װערן צו דער פאַרטיידיקונג פון דעם 
געגעבענעם סכראָן -- אין דעם לעצטן מאָמענט. 

די ייִדישע קאַמפס-אָרגאַניזאַציע האָט נישט באַװיזן אײַנ- 
צושטעלן קיין פאַרבינדונג צווישן די שטחים. די טעלעפאָנען, 
װאָס זײַנען אַרײַנגעבראַכט געװאָרן אין פעברואַר אין געטאָ, און 
האָבן געזאָלט אומלעגאַל אַרײַנגעפלאָכטן װערן אין דער 
אַלגעמײנער טעלעפאָן-נעץ, זײַנען נישט אויסגענוצט געװאָרן. 
ס'האָט אויסגעפעלט מאַטעריאַל און דער עיקר פאַכלײַט. 
איבעריקנס, װאָלט אַזאַ פאַרבינדונג לאַנג נישט אָנגעהאַלטן אין 
אָנבליק פון די מעטאָדן, װאָס עס האָבן אָנגעװוענדעט די דײַטשן 
אין משך פון די קאַמפן. 

אַמשװאַכסטן איז געווען אָרגאַניזירט אונדזער גרופע אויף 
דער אַרישער זײַט. די אָנפירונג פון דער קאַמפס-אָרגאַניזאַציע 
האָט באַװוּסטזיניק באַגרענעצט די אױפגאַבן פון דער 
פאָרשטײיערשאַפט, צו פאַרבינדונגען מיט דער :267 (לאַנדס- 
אַרמײי) און מיט דער פאָלקס-גװאַרדיע: חוץ דעם האָבן זיך די 
פאָרשטייער פאַרנומען מיט אײַנקױפן געװער אױף דער 
אַרישער זײַט און עס אַריבערפעקלען איבער די מױערן אין 
געטאָ אַרײַן. למען האמת האָט מען געזען װײיניק ברכה אין דער 
דאָזיקער אַרבעט. זי איז געווען לחלוטין אומנויטיק. 9596 פון 
דעם אײַנגעקויפטן געווער -- זײַנען צוגעשטעלט געװאָרן אין 
געטאָ גופא. דערבײַ האָט זיך די ייִדישע קאַמפס-אָרגאַניזאַציע 
אויסגעשטעלט אויף די מינימאַלסטע סכּנות. נישט אומזיסט איז 
בײַ דער ליקװוידאַציע פון די ווילדע פאַראַזיטישע גרופן געשוינט 

געװאָרן די גרופע פון דעם "הויקער" אויף דער מילע-גאַס. די 
דאָזיקע גרופע איז נישט באַפאַלן קיין ייִדן און נישט גערױבט 
קיין געלט. זי האָט אײַנגעשטעלט "קאָמערציעלע" 
פאַרבינדונגען מיט פוילישע שמוגלערס און דורך נאָר זי 
באַקאַנטע וועגן אַרײַנגעשמוגלט פיסטאָלעטן, גראַנאַטן און 
קוילן. אפילו די קליינע צאָל ביקסן חוץ די צוויי, װאָס זײַנען 
דעראָבערט געװאָרן דורך דער קאַמפס-אָרגאַניזאַציע פון די 
דײַטשן אין דעם אאַנואַר-אױפשטאַנד, זײַנען צוגעשטעלט 
געװאָרן דורך דער דאָזיקער גרופע. די ביקסן האָבן געקאָסט 
ביליקער פון די פיסטאָלטען, װײַל זיי זײַנען אױף דער אַרישער 
זײַט פאַראורטיילט געווען צו ליגן אין די געווער מאַגאַזינען פון 
דעם אונטערערדישן מיליטער, אָדער צו זשאַװערן אין דער ערד 
בײַ יחידים, װאָס האָבן זיי באַגראָבן. דעם קורצן געווער האָט 
גענוצט יעדער אונטערערדישער מענטש, דערפאַר איז זײַן פרײַז 
געשטיגן. אָבער די ביקסן זײַנען אַרײַנגעפירט געװאָרן אין געטאָ 
אין זייער אַ באַגרענעצטער צאָל, ס'איז זיי אומבאַקוועם געווען 
צו שמוגלען. : 

די קאָמאַנדע פון דער ייִדישער קאַמפס-אָרגאַניזאַציע האָט 
פאַרברענט הינטער זיך אַלע בריקן, פאַרװאָרפן אַלע 
ממשותדיקע פלענער פון צוריקציען זיך נאָכן קאַמף, אַנטזאַגט 
זיך אויסצונוצן די מעגלעכקייטן, װאָס זײַנען געווען אויף דער 
אַרישער זײַט צו שאַפן אַ גרעסערע צאָל דירות פאַר די קעמפער. 
מען האָט באַצײַטנס ניט געזאָרגט פאַר אַ פאַרבינדונג, פאַר 
דערקענען די װאַסער קאַנאַלן, מען האָט ניט אויסגעזוכט קײַן 
באַזעס װוּהין זיך צוריקציען, מען האָט ניט אײַנגעקויפט קיין 
אױטאָס װאָס זאָלן דינען אַריכערצוטראַנספאָרטירן די מענטשן. 
אייניקע מאָל זײַנען אפילו וועגן דעם געווען חיכוחים, מען האָט 

געשטעלט די פראַגע: און װאָס װעט זײַן טאָמער וועט װער עס 
איז בלײַבן בײַם לעבן, װאָס זאָל ער מיט זײַן לעבן טאָן? איז דער 
ענטפער געווען אַ פשוטער: קיינער וועט ניט בלײַבן בײַם לעבן, 
אַלץ וועט אונטערגיין אין דעם דאָזיקן קאַמף. אַזױ איז פאַרנאַכ- 
לעסיקט געװאָרן די טײַערע צײַט -- ביז װאַנען ס'איז געקומען 
דער אַנטשײדנדער מאָמענט. 

ס'האָט געדריקט אויפן געוויסן דער אומזיניקער אומקום פון 
די הונדערטער טויזנטער יידן אין װואַרשעװער געטאָ, די אייגענע 
אומבאַהאָלפנקײט. מען האָט זיך געפילט מיטשולדיק אין דער 
שװאַכקײט פון דער ייִדישער געזעלשאַפטלעכקײט. מען האָט 
מורא געהאָט פחד-מוות פאַר די רייצונגען פון לעבן, פאַר די 
אַלע מעגלעכקייטן און שאַנסן, װאָס קענען נאָך חס-וחלילה 
אָפּציען פון קאַמף. די דאָזיקע געפילן האָט מען זאָרגפעליק 
געפלעגט צװוישן דער יוגנט. ניטאָ קיין אַנדער אויסוועג חוץ דעם 
קאַמף. 

און יעצט האָט זיך דער קאַמף אָנגעהױבן און דער געטאָ 
שטייט אַ פאַראיינזאַמטער אין זײַן גאַנג צום חורבן. 

כ'בין געבליבן שטיין אַ געליימטער און צעמישטער פון דער 
ידיעה, װאָס פראַניע האָט מיר געבראַכט. אָט די גאַנצע 
פאַראַנטװאָרטלעכקײט פאַרן לעבן און טױט פון די חברים פון 
דער ייִדישער קאַמפס-אָרגאַניזאַציע האָט אַ דריק געטאָן אויף די 
פלייצעס, אויפן מאַרך. אוב דער געטאָ קען נאָך האָפן אױף 
הילף, אויב הילף וועט קומען -- וועט עס נאָר געשען אַ דאַנק די 
עטלעכע מענטשן, װאָס דרייען זיך אַרום אויף דער אַרישער 
זײַט. אַן אומזין דער געדאַנק פון באַגײן זעלבסטמאָרד, אַ 
פאַרברעכן. 

כ'האָב פראַניען ניט באַרויקט, ניט געטרייסט. כ'האָב זיך 
אויף איר צעשריען מיט מײַן בייז געמיט. זי האָט אַראָפּגעלאָזט 
דעם יונגען קאָפּ און ביטער געװויינט. דער באַלעבאָס האָט אומ- 
רוּיִק אָנגעקלאַפט אין טיר. 

פראַניע איז אַװעק צו טאַדעקן (טוביה שיינגוט) אים 
אויפזוכן און אָנזאָגן די בייזע בשורה. ער האָט געדאַרפט אױיפ- 
זאַמלען אינפאָרמאַציע בײַ די מױערן פון געטאָ. כ'האָב מיט 
ביידן אָפּגערעדט, זיך צו טרעפן וי אַמשנעלסטן בײַ מיר אין דער 
װווֹינונג. אַלײן בין איך אַװעק אין דער ריכטונג פון די טעבענס- 
שולץ שאָפן. די מויערן אויף לעשנאָ זײַנען ניט געווען באַװאַכט, 
קיין שאָסן זײַנען פון דאָרטן ניט דערגאַנגען. כ'האָב אויפ- 
געזוכט אַ נאָצנטן טעלעפאָן אין אַ שפּײַזדגעוועלב און געפרוּווט 
זיך צו פאַרשטענדיקן מיט דער דירעקציע פון די טעבענס-שאָפן 
אויף לעשנאָ. אין דעם דאָרטיקן ביוראָ האָט געאַרבעט אַ חבר 
פון דער פוע"צ צ.ס. -- אברהם שמידט. ביים איבערפירן נאָך 
דעם יאַנואַר-אױפשטאַנד אַ טײל פון דער ייִדישער קאַמפס- 
אָרגאַניזאַציע. פון דעם צענטראַלן געטאָ אויף דעם טעבענס- 
שאָפ האָט ער אונדז געהאָלפן בײַם אויפזוכן װוֹינונגען און בײַם 
פראָװיאַנטירן. ער איז געווען אונדזערער אַן איש-סוד. אַן 
אומבאַקאַנטע שטים האָט מיר געמאָלדן, אַז שמידט איז נישטאָ, 
ער דאַרף קומען שפעטער. כ'האָב געבעטן דרינגענד. נאָך לאַנגע 
באַמיָונגען איז מיר וױדער אַ מאָל געלונגען אָנצובינדן אַ 
קאָנטאַקט מיטן טעבענס-שאָפ. שמידט האָט שוין אָפּגעװאַרט 
בײַם טעלעפאָן. אין פאַרשטעלטער פאָרם האָט ער מיר צוּװויסן 
געגעבן, אַז בײַ זיי אויפן שטח איז רוּיִק. קיין קאָנטאַקט מיטן 
צענטראַלן געטאָ האָבן זי נאָך ניט באַװיזן אָנצוקניפן. וי ס'איז 
זי צוגעזאָגט געװאָרן װעט אַ פאָרשטײערשאַפט פון דער 

ייִדישער דירעקציע פון די שאָפן דערמעגלעכט ווערן נאָכמיטאָג 
צו באַזוכן דעם יודנראַט. לוט די אינפאָרמאַציעס פון טעבענסן 
טראָגט די דײַטשע אַקציע אַ כאַראַקטער פון אַ שטראָף- 
עקספעדיציע קעגן די אומפראָדוקטיווע עלעמענטן פון געטאָ, 
װאָס האָבן פון זיך אַראָפּגעװאָרפן יעטווידן עול און װאַרפן זיך 
ניט אונטער די דײַטשע פאַראָרדענונגען. די אַקציע טראָגט אַ 
לאָקאַלן כאַראַקטער, און איז ניט נוגע די שאָפן. 

כ'האָב אים איבערגעגעבן, אַז אַמװאַרשײַנלעכסטן זעען די 
זאַכן אויס צו זײַן אַ סך ערגער. אַז לױט די באַקומענע אינפאָר- 
מאַציעס "באַטײליקט זיך מאַריאַן אויף דער חתונה. עס זעט 
אויס צו זײַן, אַז עאוגעניוש וועט נישט קענען אױיסמײַדן און זיך 
מוזן באַטײליקן. װאָס פריער אַלץ לײַכטער װעט זַן 
מאַריאַנען". איך האָב אים געבעטן איבערצוגעבן עאוגעניושן 
מײַנע רייד און אָנגעזאָגט אין אייניקע שעה אַרום, גלײַך נאָך 
דעם וי איך װעל באַװײַזן צו זאַמלען גענױערע אינפאָר- 
מאַציעס, ווידער צו קלינגען. עאוגעניוש האָט געדאַרפט מיר 
אָפװאַרטן בײַם טעלעפאָן. 

אויב די ייִדישע קאַמפס-אָרגאַניזאַציע אין צענטראַלן געטאָ 
האָט אָנגעהױבן דעם קאַמף, האָבן די גרופן אין טעבענס-שאָפ 
געקענט גלײַך אַרױסװײַזן זייער הילף. לענג-אויס דעם מויער 
אויף לעשנאָ האָבן די גרופן געהיט די אויסגענג פון אָרליע און 
זשעליאַזנע. דער דאָזיקער מױער אױף זשעליאַזנע און נאָװאָליפיע 
האָט אַרױסגעקוקט אויף זשעליאַזנע 102, דער הויפט-קװאַרטיר 
פון דער "אײַנזאַץ-רײַנהאַרד", װוּ ס'האָבן זיך געזאַמלט דײַטשן, 
אוקראַיִנער, ליטווינער און לעטן. פון נאָװאָליפקי האָט מען 
געקענט אָנגרייפן דעם פוסטן הפקר-שטח װאָס האָט אָפגע- 
טיילט די טעבענס-שולץ שאָפן פון צענטראַלן געטאָ. 

װאַצלאַװ האָט מיר שוין אָפּגעװאַרט בײַ זיך אין דער 
װוֹינונג. מײַנע פאָדערונגען האָט ער איבערגעגעבן קאָנאַרן און 
יעצט װאַרט ער אויף זײַן תשובה. מער קען ער מיר גאָרניט מיט- 
טיילן. כ'האָב אים געבעטן ער זאָל וי אַמשנעלסטן זיך פאַרבינדן 
מיטן קאָמענדאַנט פון װאַרשע. דער אויפשטאַנד אין געטאָ האָט 
זיך אָנגעהױבן. די רעגירונג אין לאָנדאָן האָט זיך ניט איין מאָל 
אויסגעדריקט וועגן הילף פאַר די ייִדן אין פױלן. יעצט איז די 
שעה פון מעשים. די א.ק. איז מחוײַב צו טראָגן מיליטערישע 
הילף דעם קעמפנדיקן געטאָ, לכל-הפחות אין די ראַמען פון דעם 
אױסגעאַרבעטן פלאַן. אב קאָנאַר האָט װעלכע ס'איז 
באַװאָרענישן צום פריערדיקן פלאַן, טאָ זאָל ער דערמעגלעכן 
מיר אַ צוזאַמענטרעף מיט אים. יעדע שעה איז טײַער. כ'האָב 
געבעטן װאַצלאַװן ער זאָל זיך מיט דער גרעסטער אײַליקײט 
פאַרשטענדיקן מיט דער מיליטערישער אָנפירונג. װאַצלאַװ האָט 
מיר צוגעזאָגט אויף מאָרגן פרי, דעם 20טן צו ברענגען אַ 
תשובה. 

נאָך דער באַגעגעניש מיט װאַצלאַװן, װאָס האָט ניט 
געבראַכט קיינע געװוּנטשענע רעזולטאַטן, בין איך אַװעק צו די 
פ.פ.ר. אָפּגעװאַרט האָבן מיר דרײַ פון זייערע פאָרשטײער, 
אַנדזשײ ‏ -- דער סעקרעטאַר פון װאַרשעװער פ.פר., 
קריסטינאַ -- אַ טעטיקע מיטגליד פון דער הויפט אָנפירונג פון 
פ.פ.ר., די פרוי פון שפעטערדיקן קאָמענדאַנט פון דער פאָלקס- 
אַרמײ אויף דער אַלט-שטאָט אין צײַט פון דעם פױלישן אױפ- 
שטאַנד, װאָס עס האָט אָנגעהױבן באָר-קאָמאָראָווסקי, און 
בראָדאַ -- אַ מענטש אין די מיטעלע יאָרן, מיט אַ לאַנגער באָרד 
-- דער פאָרשטײיער פון דער פאָלקס-אַרמײ. די ידיעות, װאָס 
זיי האָבן באַװיזן צו זאַמלען האָבן געשטימט מיט מײַנע. דאָס איז 

ניט קיין אײינזײַטיקער דײַטשער אָנגריף, די ייִדישע קאַמפס- 
אָרגאַניזאַציע שטייט אין קאַמף. דער דײַטשער רױטער קרייץ 
איז טעטיק אַ גאַנצן טאָג און פירט נאָכאַנאַנד געהרגטע און 
פאַרװוּנדעטע. דורך די גאַסן בײַם געטאָ זעט מען טאַנקעטקעס 
און פאַנצער-װאָגנס. מיט װאָס קענען זי העלפן? כ'האָב בײַ זי 
געפאָדערט פיר זאַכן: 
1) מיליטערישע הילף פאַרן געטאָ; אָנגרײַפן די דורכמאַר- 
שירנדיקע דײַטשן און אַטאַקירן די מויערן פון געטאָ אין ערטער, 
װאָס מיר וועלן זיי אָנװײַזן. דער פריערדיקער פּלאַן פון 
אַטאַקירן די טעבענס-שאָפן פון דער זײַט פון לעשנאָ האָט 
אױיסגעזען צו זײַן פריצײַטיק כּליזמן די קאַמפס-אָרגאַניזאַציע 
אויפן שטח האָט זיך נאָך ניט צוגעשטעלט צום קאַמף. 
2) הילף אין װאָפן; די געטאָ איז נישט בכּוח צו פירן קײן 
לאַנגן קאַמף אָן אַ צופלוס פון געווער און אַמוניציע. 
3 די מאַפע פון די קאַנאַלן, די מעגלעכסטע און וויכטיקסטע 
פאַרבינדונג מיטן געטאָ. 
4) צוגרייטן דירות, אין פאַל פון אַ שנעלער נויטווענדיקייט צו 
עװאַקויִרן די קעמפער פון געטאָ. 

אויף די געשטעלטע פאָדערונגען האָבן די פאָרשטײער פון 
פ.פ.ר. געענטפערט 
1) אַז היות דער קאַמף איז אױסגעבראָכן אומגעריכט קענען זי 
נישט באַװײַזן אויף הײַנט דעם 19טן אַפריל צו מאָביליזירן 
זייערע קאַמפס-גרופן. זי זײַנען זיך אָבער מֹתחַייִב צוצוגרייטן 
בערך אַ צוויי גרופן, וועמענס אויפגאַבע װעט זײַן צו באַפאַלן די 
אָנגרײַפנדיקע דײַטשן. 
2) זיי זײַנען גרייט צוצושטעלן דער ייִדישער קאַמפס-אָרגאַנײ 
זאַציע 25 ביקסן מיט אַ גענוגנדער צאָל קוילן. די ביקסן קענען 

יעדע מינוט אַרױסגעגעבן װערן. די טראַנספאָרט- מיטלען מוזן 
פאַלן צו לאַסט אויף דער ייִדישער קאַמפס-אָרגאַניזאַציע, היות 
זיי האָבן נישט קיינע פאַרבינדונגען מיטן געטאָ און זצען נישט 
פאָרױס וי אַזױ דאָס געװוער אַרײַנצושמוגלען. 

3) זיי פאַרמאָגן נישט קיין מאַפע פון די װאַסער-קאַנאַלן. 
דאָס איז נאָר מעגלעך צו באַקומען בײַ דער א.ק., וועלכע האָט 
צווישן די קאַנאַליזאַציע-אַרבעטער אַן אָרגאַניזירטע גרופע. 
4) זי קענען זיך נישט פאַרפליכטן מיט קיין דירות פאַר קיין 
צענדליקער מענטשן, װײַל זיי פאַרמאָגן דאָס ניט. זיי זײַנען 
אָבער גרייט צו באַטראַכטן אַנדערע מעגלעכקײטן פון אויס- 
באַהאַלטן מענטשן אין פאַל פון אַ נױטבאַדערפטיקײיט. 

זיי זײַנען גרייט צו טרעפן זיך יעדן מאָל אין יעטווידן פאַל. 
אַלס פאַרבינדונגס-מאַן פון זייער זײַט װעט זײַן איינער פון די 
העכערע אָפיצירן פון דער פאָלקס-גװאַרדיע -- "אַנטעק" דער 
שװאַרצער. 

דעם 20טן אַפריל האָט מיר װאַצלאַװ איבערגעגעבן אַ 
געשריבענעם בריוו פון קאָנאַרן. אין צייט פון דעם אױפשטאַנד 
פון באָר-קאָמאָראָווסקי איז דער דאָקומענט פאַרלאָרן געגאַנגען 
צוזאַמען מיטן גאַנצן אַרכיוו פון דער ייִדישער קאַמפס-אָרגאַני 
זאַציע. זײַן גענױער אינהאַלט האָט זיך מיר אָבער אײַנגעקריצט 
אין זכּרון: 

"דאָס פוילישע מיליטער פון דער שטאָט װאַרשע גיט אָפ 
כּבוד די העלדישע קעמפער פון דער ייִדישער קאַמפס-אָרגאַני 
זאַציע. די ייִדן פון װאַרשע האָבן באַװיזן, אַז זיי שאַצן הױך דעם 
מענטשלעכן כּבוד. אַז זי ווילן און קענען קעמפן. מיט דער 
ייִדישער קאַמפס-אָרגאַניזאַציע האָבן מיר אײַנגעשטעלט גוטע 
באַציָוּנגען. מיר װעלן אויף וויפל ס'וועט אונדז סטייען כּוחות 

געבן הילף. יעצט איז אָבער ניט די צײַט פאַר באַגעגענישן און 
רייד. ס'פאָדערן זיך מעשים. " 
קאָנאַר 

מיט די דאָזיקע פראַזן האָט די לאַנדס-אַרמײ אויפגענומען דעם 
קאַמף אין געטאָ, װאָס איז אָפּגעגאַנגען אין בלוט. וועלכע 
מעשים קענען זיי אַרױסװײַזן פאַר די קעמפער -- אױב זייערע 
הילפס-פלענער האָבן זיי אַליין אומגעװאָרפן און װײַזן ניט 
אַרױס קיין אינטערעס אײַנצושטעלן פאַרבינדונגען מיטן קעמפנ- 
דיקן געטאָ? דער שיינער בריוול איז געשריבן געװאָרן פאַר דער 
געשיכטע, פאַר דער עפנטלעכער מיינונג פון אױסלאַנד, פאַרן 
געטאָ האָבן זיי צוגעגרייט אַן אַנדערן, גאַנץ קאָנקרעטן און 
ברוטאַלן ענטפער -- וועגן דעם האָב איך זיך דערװוּסט אין 
צוויי טעג אַרום. : 

יצחק צוקערמאַן (אַנטעק) -- געבאָרן אין ווילנע דעם 13טן דעצעמבער 1915. זײַן בילדונג באַקומען 
אין די העברעישע שולן אין שטאָט. דערצויגן אין "החלוץ-הצעיר" איז ער געװאָרן איינער פון די 
הויפט-זײַלן פון דער יוגנט-אָרגאַניזאַציע "פרײַהייט-החלוץ-הצעיר" און אַן אַקטיווער חבר אין 
מרכּז פון "החלוץ". 

נאָכן אויסברוך פון דער צווייטער וועלט-מלחמה -- צװישן די װאָס האָבן אויף זיך גענומען די 
אחריות פאַרן גורל פון פאָלק אין קלעם פון דער "ענדלעזונג". צוערשט אויף די דורכן ראַטן- 
פאַרבאַנד אַנעקסירטע שטחים פון פוילן, און פון אַפּריל 1940 אין די דײַטשע אָקופירטע געביטן =- 
צוזאַמען מיט צביהן שטענדיק אין צענטער פון דער טוּונג און הַכֹרָעָה. רופט אומדערמידלעך אויפ- 
צושטעלן אַ ייִדישן קאַמפס- כּוח. ער איז פון די גרונט-לייגער פון דעם ייִדישן קעמפנדיקן אונטער- 
ערד אין װאַרשעװער און אין אַנדערע געטאָס. אַנטעק איז געווען אַ חבר אין שטאַב פון דער 
ייִדישער קאַמפס-אָרגאַניזאַציע, אַ מיטגליד פון פרעזידיום פון ייִדישן נאַציאָנאַלן קאָמיטעט און פון 
ייִדישן קאָאָרדיניר-קאָמיטעט. 

אין ערשטן אױפּשטאַנד, אין יאַנואַר 1943 -- קאָמענדאַנט פון אַ ייִדישער קאַמפס-גרופע. אָנהייב 
אַפריל 1943 -- געשיקט אין נאָמען פון דער ייִדישער קאַמפס-אָרגאַניזאַציע אויסערן געטאָ, אויף 
צו באַנײיען דעם קאָנטאַקט מיטן פוילישן אונטערערד און פאַרשאַפן געווער פאַרן געטאָ, װאָס גרייט 
זיך צו זײַן לעצטן קאַמף. פון דאַן אָן ביז דער באַפרײַוּנג אַנטװיקלט ער אַ פאַרצװײַגטע טעטיקייט צו 
מאָביליזירן הילף פאַר די ייִדן, װאָס באַהאַלטן זיך אויס, און אויף צו אָרגאַניזירן װידערשטאַנד- 
קעמערלעך אין די לאַגערן. ער מאָנט בײַ דער פוילישער אָנפירונג אַנערקענען די ניצולים פון די 
געטאָס, וי אַ רינג אין דעם אַלגעמײנעם קאַמפס-פראָנט קעגן די נאַציס. 

אין פוילישן אויפשטאַנד, אױגוסט 1944, פירט ער אָן מיט אַ גרופע ייִדישע קעמפער. נאָך דער 
באַפרײַוּנג פון פוילן -- אין דער אָנפירונג פון דער שאַרית-הפליטה, מיט זיך צו באַנײַען די 
חלוצישע באַװעגונג און צו אָרגאַניזירן די "בריחה". 

איז עולה אין פרילינג 1947 און צוזאַמען מיט צביהן און אַנדערע חברים -- צװישן די גרינדער פון 
קיבוץ לוחמי הגיטאות. פון די גרונט-לייגער, אָנפירער און װאָרט-זאָגער פון "בית לוחמי הגיטאות" 
-- מוזיי און דאָקומענטאַרישער צענטער, װאָס טראָגט דעם נאָמען פון קדוש יצחק קאַצענעלסאָן. 
נפטר געװאָרן אין סיוון תשמ"א, 17טן יוני 1981, געבראַכט צו קבורה אין קיבוץ לוחמי הגיטאות. 

בית לוחמי הגיטאות 
והוצאת הקיבוץ המאוחד 


